

خبر یاله

(ناول)

پاکٹر عبدالهادی حماس

Ketabton.com

بِسْمِ اللَّهِ الرَّحْمَنِ الرَّحِيمِ

د کتاب ځانگړنې:

د کتاب نوم:

خبرياله ناول

ليکوال:

ډاکټر عبدالهادي حماس

د چاپ شمير:

۱۰۰۰ ټوکه

د چاپ کال:

۱۳۹۷

کمپوز:

محمد صديق علمي

خپرنډوی:

ماشاءالله کتاب پلورنځی

گردیز ښار غزني لښ

د عبدالحميد گردیزی تجارتي مارکیت

اپريکې: ۰۷۷۵۱۷۳۸۰۷ // ۰۷۸۹۶۳۱۴۲۴

:۰۷۹۹۷۳۰۲۷۴

بشپړ حقوق خوندي دي

ڊالی

هغه ريښتوني خبريال ته چي خپل سپيڅلي مسلک
ته ژمن او له خپله ارزښته خبر وي.

ډاکټر عبدالهادي حماس

دې ستر ځواک په ستر او مهربانه نامه

د سر څو ټکي

کوچنی وم لومړنی زده کړې مې پرمخ بوولې ، هماغه مهال مې د یو چا له خولې د ژورنالیست کلیمه واوریده خورا ښه راباندې ولگېده ، دومره پرې پوه شوم چې ژورنالیست په راډیو کې کار کوي په هغه وخت کې راډیو گانې دې گوتو په شمار وې ډیرې ارزښت منې وي نو ما هم فکر کاؤ چې ژورنالیست یا خبریال دې نړۍ تر ټولو مهم کس دی او تر ټولو ستره دنده لري ، ځکه چې په معنوي لحاظ ددې دندې ارزښت ورځ تر بلې زما په زړه کې ځای نیو کله یې چې په ارزښت ښه ډاډه شوم نو ، له هماغې لحظې مې هوډ وکړ چې زه باید ژورنالیست یا خبریال جوړ شم ورو ورو له دولسم ټولکي نه د فراغت وخت رانیږدې کیده ما هم کلکه پوښتنه کوله چې زموږ په جنگ ځپلي هیواد کې چیرې د ژورنالیزم پوهنځي پیداکړم او د هغه د پاره کانکور ورکړم ، خو تقدیر بیا بله پریکړه وکړه زما د فراغت سره هیواد په جگړوکې و ننگرهار چې هغه مهال پرامنه ولایت و پوهنتون یې دې ژورنالیزم څانګه نه درلوده زما دوهم انتخاب طب شو زه یې دې طبابت لوري ته بوتلم او ژورنالیزم راڅخه پاتې هیله شوه

سره ددې چې زما دې هیلې له نیمګړې کیدو وخت وتلی خواوس هم د خبریالي جذبې راسره ده کله کله وایم کاش یو ښه خبریال وای او په دغه اغیزمنه دنده کې مې دې زړه له تله خلکو ته خدمت کولی

شاید خلکو ته سوال پیدا شي چې دا مهال تر ټولو بریالی مسلک طبابت دی هم پکې خیر دی او هم پکې خرما تاسې څنګه ژورنالیزم خوښ دی حال داچې ته یو تر ټولو لوړ مسلک طبابت کې خپلې چارې مخته بیايې ؟

زما ځواب دادی چې له طبابت هم ژورنالیزم ارزښتمن او مهم مسلک دی ځکه چې ډاکټر یوه انسان ته په یوه وخت خیر رسوي خو خبريال په یوه وخت کې ډیرو انسانانو ته خیر رسوي، طبیب په یوه وخت کې یو کس له درده خلاصوي خو خبريال که خپله دنده په په سمه توګه تر سره کړي په یوه وخت کې ډیرو دردونه او ستونزې هواروي، خو سرچیه څومره چې خیر رسونکي دی بیا په شر کې هم کتلوي اغیز کوي که ډاکټر بې غوري وکړي یوه کس ته دې مرک ګواښ او خطر پیښوي خو که خبريال غفلت وکړي نو بیا شاید یوه ټولنه ووژني

ډاکټر په یوه وخت کې دې یوه ناروغ غږ اوري او خبريال بیا دې یوې چامې غږ اوري دې یوې جامې اواز پورته کوي دې هغوي په ستونزو کې دې هغوی سره دې سيوري په ډول تر اخره مل وي

نن سبا رسنۍ چې دې نړۍ څلورمه قوه ورته ویل شوې ده همدا جورنالیست یې پر مخ وړي یوازې همدا خبريال یې د چلوولو ځواک لري، که یوه ټولنه ویښه وي حتما راز به یې دې راوبښیدو همدا خبريال وي، دې رابیداریدو بنسټ به یې جورنالیست جوړ کړی وي او دې هغوي له برکته به په هوښ او د خپلو حقونو غوښتلو ته ځک ناست وي

همدارنګه که یوه ټولنه د غفلت سره ژوند کوي، له خپلو حقونو ناخبره او له بدبختیوسره مل وي نو شاید ښه خبريال ونه لري او یا هم خبريال یې خپل مسولیتونه هیر کړي وي کنه دې ښه خبريال په شتون کې دې ټولنې ناخبري او بې غوري ناشونې ده

زه پوره باور لرم چې خبريال دې ټولنې سترګې، غوږ او غږ دی که یوه ټولنه له ښه خبرياله محرومه وي نو هغه په حقیقت کې دې بدن له سترګو، غوږونو او ژبې بې برخې ټولنه ده دې یوه نیمګړي انسان په څیر هیڅ دې ژوند ښایني قسمت نه لري

په نړي کې خوځښتي او انقلابي کسان خپل بدلون دې خبريال او په دوی پورې اړند رسنیو له برکته منځته راولي کنه چې رسنۍ نه وي ډیر اغیزمن سیاست مدار هم چې ډیر څه یې دلاسه پوره وي څه نشي کولی

په هر حال دې خبريال په ارزښت که هر څومره وغږېږم هم کمه ده دا چې خبريال څوک دی ښه به دا وي چې ناول کې يې ولولې

د ليکنې په پای کې دې ليکوالې او ژورناليستې اغلې رڼا دوراني غورځنگ نه دې زړه له کومې مننه کوم چې د ناول په اړه يې نيکې مشورې راکړې ، او دناول منځپانگې په لا ښه والي کې راسره مرستندويه وه ، همدارنگه گران ورور افضل زيار نه مننه کوم چې زما د کاري بوختياؤ له کبله يې زما ملتيا وکړه او دې ناول ايډيټ يې راته په ورين تندي ومانه خدای ج دې دواړه نه کموي

په هيواد کې دې ژمنو خبريالانو دې ډيريدو ، هوساينې او دې هغوي پر وجود کې د برکتونو په هيله

ډاکتر عبدالهادي حماس

پکتيا گرديز

۹/۱/۱۳۹۷

د ماشاءالله خپرندويه ټولنې يادښت

ماشاءالله خپرندويه ټولنه چې نوی يې په کار پيل کړی دی خپلو هيوادوالو دې پاره په علمي ډگر کې له ډيرو هيلو سره ميدان ته راوتلي او دې زړه له تله غواړي چې په علمي ډگر کې خپلو هيوادوالو ته خدمت وکړي

په مورنۍ ژبه دې اثارو چاپ په هيواد کې يوه مهمه اړتيا ده ،او دغه اړتيا او تشه دې ماشاءالله خپرندويې ټولنې مسولينو ښه درکړې ځکه خو کلک هوډ لري چې ددغې مهمې اړتيا دې پوره کولو دپاره پريکندنه گامونه واخلي

دا ټولنه په ويجاړ هيواد کې د دعلمي مشالونو د روښانه کولو په وزله غواړي د هيواد هره لوره او تياره ژوره روښانه کړي خپل دې ملي ژبو ليکوالان وهڅوي تر څو نوې پنځونې وکړي په خپله مورنۍ ژبه کې ليکنې او ژباړې وکړي او ماشاءالله خپرندويه ټولنه يې ورته په معياري ډول د چاپ په گانه ښکلي کړي

ماشاءالله خپرندويه ټولنه هوډ لري چې دې معياري کتابونو د چاپ په برخه کې له خپلو ليکوالانو سره اوږه په اوږه ودريږي د هغوي دې تشويق دپاره د هغوی وړتيا وي د گران هيواد د وگړو مخکې کيږدي

دادی نوی پيل يې د هيواد په کچه پېرندل شوي ليکوال ډاکتر عبدالهادي حماس له کتابه کوي او د هغه پنځلسم اثر چې ناول دی او خبرياله نومېږي چاپوي او ستاسې ته يې د لوستو دپاره چمتو کوي

موږ باور لرو چې دغه له تلوسې ډک کتاب به ستاسې ادبي تنده ماته او تر پايه به مو دې لوستو دې پاره ځان سره وساتي

موږ به په راتلونکي کې هم نورگټور کتابونه چې د هيواد په خير او ښيگڼه وي ستاسې خدمت ته وړاندې کړو او له لوستو به مو برخمن کړو

موږ به ليکوالان وهڅو چې په نورو ژبو کې اړين کتابونه وژباړي او زموږ په واک کې يې راکړي ،تر څو موږ يې چاپ کړواو ټولنې ته دې لا ښه خدمت جوگه شو

دپرمختللي افغانستان په هيله

درنښت

استاد نورعلي همتيار ځاځي

د ماشاءالله خپرندويې ټولنې مشر

بسم الله الرحمن الرحيم

د کمانډو ځواکونو قومندان د يوه ټيپي سرتېري د کټ په ژۍ ناست ؤ، هغه ته د مورال ورکولو په اراده يې د هغه مېړانه ستايله، چې ټليفون يې وشرنگېده، ژر يې د څنگ جيب ته لاس کړ خو ټليفون يې هلته ونه موند، د ټليفون کړنگا ته نور هم خیر شو، تر څو يې اصلي ځای ومومي، ښي لوري ته د کټ په سر يې پرې سترگې ولگيدې، پر سکرين د نوم له کتو سره جوخت لکه موچۍ چيچلۍ کس تيارسۍ ودرېده؛ ځکه چې ټليفون دده په سر د يو عصاب خرابي مشر- قومندان ؤ؛ ژر يې غوږ ته ونيو. ورته وويل شول:

ياسر قومندان! بېړنۍ خبر دی.

- موږ چمتو يو، خو قومندان صيب خير خو دی؟

- د کمانډو سرتېري دې ژر تيار کړه؛ رڼا د هېواد مشهوره خبرياله په خپل دفتر کې برمه نيول شوې؛ دفتر دې لوړپوړيزو ودانيو په پنځم پوړ کې دی. موږ اړيو د الوتکې په وسيله د دې لوړ پوړيزې ودانۍ له بامه سرتېري پرې را ښکته کړو، له لاندې اړخه ختل ناشوني دي يوې ډلې مو هڅه وکړه خو ټول وويشتل شول؛ برمه کونکي ډېر ماهره او جنگيدلي کسان لري که له لاندې بيا هڅه وکړو هم له زيان پرته کومه گټه نه لري. ياسر په خبره کې وروليده قومندان ته يې وويل دوی څه غواړي؟ موخه يې څه ده؟

هغه ځواب ورکړ:

د رڼا په بدل په زندان کې د لوی انسان ټښتونکي خدای داد د خوشي کېدو غوښتنه کوي؛ رسنۍ هم راغلې دي پېښه په ژوندۍ بڼه خپروي، هېوادوال ټول منتظر دي، چې کمانډو سرتېري څه کوي. بريا گټي او که له برمه کونکو ماتي خوري؛ خو ياد ساته ياسره موږ رڼا ژوندۍ غواړو، زموږ کمه تېروتنه هم د لوی زيان لامل کېدای شي.

ياسر: موږ چمتو يو قومندان صيب! خو له بامه الوتکه شايد لوړپوړيزه ودانۍ ونړوي؛ دا ودانۍ شايد د الوتکې د ناستې تاب ونه لري

قومندان : له موږ سره د هليکوپټر يوه ماهر پيلوټ د تعمير په سر د ناستې ژمنه کړې او د هر ډول زيان څخه د مخنيوي ډاډ يې راکړی دی.

ياسر : موږ چمتو يو، خو يوه ستونزه لرو، زموږ نښان ويشتونکي ټپي دي روغتون کې بستر دي، اړينه ده چې د رڼا له دفتر سره خوا کې دوهمه لوړپوړيزه ودانۍ هم زموږ په واک کې وي، هلته بايد يو نښان ويشتونکی ولرو.

مشر قومندان وويل: ته اندېښنه مه کوه، موږ هلته داسې نښان ويشتونکي ځای پر ځای کړي دي چې گل هم نه خطا کوي، تاسې ته مو هيلېکوپټر را غوښتی، له پاسه مو پر لوړپويزې ودانۍ ښکته کوي نور په خپل نظامي هنر ستاسې دنده ده، چې دوشمن څنگه مهار کوي. ياسر چې نوی ځوان ؤ او په کم وخت کې د سترو مافيایي کړيو په ماتيدا او خپلو مشهور ؤ د امر مو پر ځای کېږي ځواب سره يې تيلفون پرې کړ. په خپلو سرتېرو يې غږ وکړ: په دريو دقيقو کې چمتو شئ. د دوی له چمتو کېدو سره سم ياسر قومندان د دوی د چمتووالي ارزيايي پيل کړه؛ مگر د ليکه شويو سرتېرو په څنگ کې يې شريف سرتېری تر سترگو نه شو، په بيره يې زنگ ورته وواکه ورته ويې ويل: شريف زمريه! ته دا بېرني عمليات وگوره او ته د تا تری تم کېدل وگوره؛ ته خو پوهېږې، چې زما داسې عادتونه نه خوښېږي.

- قومندان صيب! په يوه نېسته کې بند پاتې يم، يوه ډله خلکو د رڼا خبريالې دفتر تر بريد لاندې نيولی دی غواړي، چې رڼا له ځان سره برمه کړي، ډېر بد حال دی له هماغه اړخه ډېر شور او د ډزو غږونه اورم.

- موږ هم په هغه دفتر عمليات کوو، وسله درسره شته؟

- هو

- نو زموږ تر رارسېدو کوم اقدام ونه کړې، وضعیت په چټکۍ سره څاره، رڼا ته هر گواښ خپل گواښ وگڼه، هغې ته زيان ټولو کمانډو ځواکونو ته زيان او بدنامي ده، نو خپل ځواکونه بدنامي ته مه پرېږده، برمه کونکي څاره او وگوره چې دوی څو تنه دي په دغه ځای کې ستا شتون ډېر اړين دی، موږ مکلف يو چې رڼا ژوندی وژغورو؛ دې پيښې ځای ته ټولې رسنۍ راغلې دي، د کمانډو ځواکونو دې عملياتو جريان په ژوندی بڼه

خپروي، که موږ په دې عملياتو کې بريالي نه شو نو موږ ته به بلا ستونزې

جوړې کړي.

سرتېري ښه صيب! وويل.

شريف د رڼا دفتر ته په دېرش متري کې ولاړ ؤ غوښتل يې ځان ته يو ډاډمن ځای پيدا کړي، چې په ښه شوې مرمۍ يې له غاړې سره تېره شوه، سر يې تپت کړ او ژر له ده سره نږدې خونې ته نننه ووت، خپله وسله يې راواخيسته، مرمۍ يې تېره کړه د تيارسۍ په ډول يې دفاعي حالت ونيو؛ د وره له چولې يې دهلبز ته وکتل، د رڼا فتر مخې ته يې په يوه ساتونکي نظر ولگېد، چې وارخطا وارخطا يوې بلې خواته گوري څو له حمله کونکو کوم کس پرې وار لومړی نه کړي. له کين لوري يې د ضربه يي مرميو غږ واورېده، ساتونکي هغه لور ته په دفاعي حالت کې د خپلې وسلې زخه ونيوله، چې له بله اړخه يې مرمۍ په کپړۍ ولگېده، له درز سره په ځمکه ولوېده. د هغه له لوېدو سره سم شريف يوه ډله برمه کونکي وسله وال وليدل، چې د وژل شوي ساتونکي په خوا کې د دفتر په لور په بېره اوچت گامونه اخلي؛ ترڅو خونې ته نننه وځي او هدف ترلاسه کړي. شريف پوه شو چې دوښمن موخې ته د رسېدو په حال کې دی په غږېدلو سترگو يې دا ظلم ليدل ونه شو زغملی په دې خاطر، چې وحشي وسله وال د رڼا عزت ته زيان ونه رسوي، د قومندان امر يې له ياده وباسه، لاس په ماشه دهلبز ته راووت دوه وسله وال يې داسې له مخې لرې کړل لکه د اړې په وړاندې د ونې برغډونه، چې غورځي، هغوی د ده مرميو ته مقاومت ونه کړ په ځمکه ولوېدل، شريف دريم کس په زخه کړ خو له پير مخکې يې سينه يې وسوځېده درې غبرگې مرمۍ يې له سينې ووتې سترگې پرې تورې شوې وسله يې له لاسه ولوېده نور نو وسله والو ته ميدان خالي شو هغوی په بېره د رڼا د دفتر په لور رهي شول. وسله والو کسانو دفتر ته له داخلېدو سره سم شور او ځوگ جوړ کړ، دوی هڅه کوله، چې په خپلو قهرجنو او وحشيانه غږونو او د وسلو په ښکاره کولو رڼا وارخطا او ووېروي، ترڅو د دوی له غوښتنې سره سم هغه څه وکړي، چې دوی يې ورته وايي. دوی په دې تمه ؤ چې رڼا به يې په ليدو زاری پيل کړي او چنې به ووهي خو رڼا د دوی د تمې خلاف لکه يو زړه ور سپاهي د برمه کونکو په وړ ننوتو، په دوی غږ وکړ ورته ويې ويل:

مخکې رانه شئ، تاسې يې اجازې زما دفتر ته نشئ راتلای، په بېره ووځئ. د ډلې مشر ورنږدې شو د تمانچې ميل يې د رڼا په سر کېښود ورته ويې ويل:

شور ونه خورې کنه ماغزه دې شيندم، تا له موږ اجازه اخيستې وه، چې زموږ د ډلې په اړه دې د انساني قاچاق راپور خپور کړ او له کبله يې زموږ مشر خدای داد ونيول شو؟ تاسې له موږ اجازه اخيستې وه، چې زموږ قوي ډله دې تيت او فرق کړه او د مشر له سيوري دې محرومه کړه؟ تاسې موږ ته لويه ضربه راکړه، په ميلونونه روغی زيان مو راوړ ساؤه؛ زموږ د ټول کاروبار خنډ شوی، تا موږ نه پېژاندو چې له موږ سره سر وهل له کمر سره سر وهل دي. له موږ سره د داسې لوبې جرئت خو تر اوسه چا نه و کړی، تاسې دا جرئت له کومه کړ؟ له موږ سره د مخامخ کېدو لپاره خو زورور خلک هم سل ځله فکر کوي، بيا اقدام کوي؛ ځکه هغوی پوهېږي، چې له موږ سره د مقابلې پايله څه وي؛ يوازې او يوازې مرگ بس.

رڼا په وسله وال برتمه کونکي کې قهرجنې سترگې ونيوې؛ ورته ويې ويل: ځناوره! که ته ما په مرگ گواښې زه له مرگه نه ډارېږم او نه زما په مرگ کيسه ختمېږي؛ رڼا يوه نه ده چې په وژلو به يې کيسه ختمه شي او ستاسې د انساني وحشتونو لړۍ به همداسې روانه وي؛ زما نور د همدې لارې لارويان شته، چې د هر ظالم له ظلمونو به پرده پورته کړي، د هغوی وحشي کړنې به ولس ته د لمر غونډې روښانه کړي، هيڅ يو ظلم به مو نه پټېږي، هغوی به تر هغو خپلو نارو ته دوام ورکوي، چې ستاسې له بربريته ټول بشريت وژغوري، وحشت مو له منځه يوسي او خلکو ته ډاډمن ژوند برابر کړي. له دې سره سم وحشي وسله وال د رڼا سرتېره په نيول شوې تمانچه هغه په سر ووهله، د وسله وال تمانچه خورا درنه وه رڼا په سر شديدې ضربه وخوړله، له خپله سره يې ځاڅکي، ځاڅکي وينې ليدې چې د څڅوبي په څېر يې له گوړگوټي ويښتانو د مېز پر مخ لوېدې، خو دا چې د حق او باطل جنگ و رڼا د ظرې له لاسه په مخ کې هم تروه نه شوه خپلو خبرو ته يې دوام ورکړ، وسله وال ته يې وويل:

زه رڼا نومېږم، دوه کاله وړاندې مې د ژورنالېزم له پوهنځي څخه د فراغت په ورځ د ولس سره ژمنه کړې او قسم مې خوړلی، چې زه به خپل سپېڅلي مسلک ته وفاداره او ژمنه پاتې کېږم، د هر غدار پټه څېره به برېښه وم، د هغوی وحشتونه به برملا

کوم، له ولس سره به د هرې ستونزې په وړاندې لکه سپر درېږم د هيڅ داسې وحشت د اور لمبې به رانه ځپانده نشي، چې وگړي مې وسوزوي او ظالم يې لکه سپينه کوتره سرې سترگې وگرځي، دا فکر زما په وجود کې چې د ظالم د ظلم په وړاندې به خاموشه شم خيال دې محال او جنون دی نو؛ ځکه زما د گواښلو هڅه مه کوئ. رڼا غوښتل د خپلو هيلو خبره نوره هم وغځوي، خو د وحشي ځناور برمه کونکي له درانه سوک سره يې خوله پيوند شوه، د رڼا سر گنگس شو، شونډې او له گذارسره لگېدلی مخ يې بې خوده شو؛ ځکه د مخ غوښه يې د درانه سوک او د مخ هډوکو ترمنځ راغله، د سوک گذار دومره ځواکمن ؤ، چې د رڼا له سره يې پرونی وغورځاوه، په سترگو يې توره شپه شوه، خو له دې بد وضعیت سره سره يې بيا هم ژر پرونی په سر کړ؛ څو حيا او عفت يې مات نشي، له هغه وروسته يې خپل نازک لاس خپلو شونډو ته ويوړ د لاس له راښکته کېدو سره سم يې خپلې قلمي گوتې او ورغوی د خپل ځان په وينو سور وليده، له گنگسيته خپل عادي حالت ته نه وه راغلي، چې ورته وويل شول:

ته دامه هېره وه، چې ته زموږ په ولکه کې يې، د ژوند او مرگ پرېکړه دې موږ کوو، ته موږ ته ليکچر مه راکوه او نه موږ دې فلمي خبرو ته وخت لرو.

- موږ درته د پوليسو د مشر ټليفون رخ کوو ورته ووايه، چې زموږ رئيس خدايداد چې ستا پليټې ژورناليستي له امله په بند کې دی را خوشې کړي، کنه ته وژل کېږي.

- زه دا کارنه شم کولی، زما ساه دومره ارزښت نه لري، چې د خپلو مظلومو خلکو په سر يې سودا کړم، که زما په مرگ هم تمام شي زه دا کار نه کوم او نه د مرگ پروا لرم.

- دا سمه ده چې د خپل ځان پروا نه لرې، خو د خپلو اولادونو په فکر کې هم نه يې؟ ته مجبوره يې چې زموږ غوښتنه ومنې، ماشومان دې در په ياد کړه، هغه به څنگه شي؟

- ما واده ندی کړی، زه به د واده جشن هغه وخت کووم، چې ستاسې ناولې خبرې د خپل هېواد له پاکې ځمکې ورکې کړم.

برمته کوونکي له غروړه ډکه خدا وکړه، ويې ويل: مور هم نه لرې؟ خویندې او وروڼه هم نه لرې؟

رڼا د دې خبرې په اورېدو ټکان وخوړ، تر دې دمخه یوازې د ځان په ویر کې وه مور، دوه خویندې او کوچنی ورور ترې هېر ؤ.

له ځان سره مشغوله شوه، ويې ويل:

شاید زما د پېښې نشرات په ژوندۍ بڼه په ټلوېزوني خپرونو کې خپاره شي؛ که مور او خویندې مې دا حال په ټلوېزون کې وويني زړه به يې ودرېږي.

ژر يې وسله وال کس ته وويل:

د پولسو مشر ته زنگ وکړه، تاسې چې څه وايئ زه يې منم د پوليسو مشر-ته هغه خبرې کووم، چې تاسې يې غوښتنه لرئ.

د پوليسو د مشر نمبر رخ شو، رڼا په ژرغوني اواز په قومندان غږ وکړ ورته ويې ويل: قومندان صيب! د پېښې نشرات لکه، چې په ژوندۍ بڼه دي، د خدای لپاره زموږ د کوڅې بربښنا پرې کړئ؛ که مور او خوندې مې زما په برمته کېدو خبرې شي زړه به يې وچوي، هغه د زړه او شکر ناروغي لري له دې خبرې سره رڼا غړيو نيولې شوه سترگې يې له اوبښکو ډنډ شوې ستونۍ يې را ډک شو د خبرو کولو ځواک يې نيمگړی شو په مېز ايښی دسمال يې راواخيست خپلې اوبښکې يې پرې پاکې کړې، بيرته يې خپل همت را ژوندی کړ، سره ورغلی ستونۍ يې چوله شوه د خبرو توان يې وموند قومندان ته يې وويل:

قومندان صيب! تاسې مه وارخطا کېږئ زما مرگ او ژوند د دې وحشيانو په لاس کې ندى، زما ژوند د هغه چا په لاس کې دى، چې زما په تن کې ساه ښکته پورته کوي، زما په اړه فکر ونه کړئ او نه زما په سر د دغو ځناورو خبرو منلو ته چمتو شئ، ما به خدای ژغوري او که ونه هم ژغورل شم تقدير به مې د ژوند پانه زېړه کړې وي، نو پروا يې مه لرئ؛ ځکه ولس په ما دا حق لري، چې زه ورته د ځان قرباني ورکړم. که ووژل هم شم، يوه رڼا به خاموشه شي، گوندې زما وژنه سل رڼا گانې نورې وزېگوي او د ډېرو مظلومو د وژلو مخنيوی شي ماته مې له ژونده هم دا مهمه ده، چې که مور مې يو ساعت هم زما په برمته کولو ناوخته خبره شي له ماسره به مو لوی کمک کړی وي.

رڼا دې نورو خبرو دپاره ژوره ساه واخيسته خو خبرو کولو ته وخت پاتې نه شو، ځکه چې د وسله والو برمه کونکو مشر په مخابره کې پر خپلو ملگرو غږ وکړ: هيلېکوپټر زموږ د لوړ پوړيزې ودانۍ په سر کېناست، سرتېري د وزير لرونکو مرغانو په څېر ترې را کوزېږي اوس گواښ له پورته طرفه دی هغوی غواړي په هر قيمت تر رڼا ځان راوړسوي او هغه زموږ له منگولو وژغوري؛ خو د دوی سرتېرو ته اجازه ورنه کړئ، چې تر خپلې موخې راوړسېږي، د وسله والو د مشر خبرې په خوله کې پاتې شوې، ځکه چې مرمۍ يې په ټنډه سرينۍ شوه، لنډ مهال له پاسه دهليزونه د بټ نښو په څېر د مرميو درزا په سر واخيستل، وسله وال پوه شول چې دا کمانډو ځواکونه د هغو سرتېرو په څېر نه دي، چې دوی مخکې په لاندې پور کې له پښو وغورځول.

دوی باوري شول چې دا برېښنا ته ورته تېز عمليات کوي؛ ځکه خو يې د مقاومت مرال شېبه په شېبه کم ځواکه کېده او د دوی کسان يو په بل پسې د مرميو ښکار کېدل، صحنه ترې خالي کېده له وروستي کس نه نوره لاره ورکه شوه رڼا يې د سر په ويښتانو کې ونيوله، په ورمېر يې د تمانچې ميل ورکېښود يو داسې پنا ځای ته يې ويوړه، چې هلته يې د ډال په توگه وکاروي، څو دقيقې نه وې وتلې چې کمانډو ځواکونه رڼا او وسله وال کس ته په لس ميتري کې ودرېدل. کمانډو د وسله وال کس اړخ ته د ويشتولو په موخه وسلې په زخه کړې خو هغه ځان پنا کړی ؤ، يوازې وسله يې ښکارېده، چې د رڼا سر ته يې نيولې وه. رڼا د کمانډو سرتېرو په ليدو هيله مندې سترگې د هغو په څېرو کې ونيولې، له خوښي يې په لمبو کې اوښکې ډنډ شوې، د کمانډو ځواکونو ډلگي مشر په قهرجنه لهجه پر وسله وال غږ وکړ، ورته ويې ويل:

بې غيړه ايله دې په مېرمنو زور رسېږي؟ نارينه ؤ ته بهر راووځه، چې د ژوند په خوږو دې پوه کړي.

هغه لا هماغسې په خپل ځای کې پټ ستر نيولی ؤ. ډلگي مشر بيا غږ پرې وکړ ورته ويې ويل:

ته نه پوهېږې، چې زموږ تور سرو ته، څوک د زيان رسولو هڅه وکړي موږ څه سزا ورکوو، تسليم شه کنه داسې به دې ودرېدوم، چې خپل مرگ رانه په زاريو وغواړي.

وسله وال کس يې په ځواب کې گواښرنده وويل: که د رڼا ژوند غواړئ نو وسلې په ځمکه کېږدئ، ماته د وتلو لار راکړئ کنه له مانه مخکې به د رڼا پر سر مرمی خښېږي.

کمانډو کسانو د هغه د وارخطاي په پار په هغه نورې چغې هم وکړې د مرگ گواښونه يې ورته واورول، خو هغه خپله تېره خبره تکراروله او ويل يې: زما له مرگ مخکې به مو خبرياله مري؛ زه ستاسې په اخطارو نه ډارېږم او نه تسليمېږم.

د کمانډو سرتېرو يوه او بل ته وکتل، ډلگي مشر ته يې وويل: موږ بله لاره نه لرو، وسلې بايد په ځمکه کېږدو؛ ځکه چې د رڼا ژوند موږ ته تر هر څه مهم دی، دوی خپلې وسلې په ځمکه کېښودو ته لانه وې رسولې، چې شيندلي ماغزه او وينې له چت سره پيوند شول؛ ټولو يو بل ته حيران وکتل، وارخطا يې په يو بل کې سترگې خښې کړې ټولو فکر وکړ، چې رڼا يې وويشته. عمليات ناکام شول هر څه په اوبو لاهو شول؛ رڼا هم زبون وهلې ولاړه وه، لنډ مهال وروسته د رڼا برمه کونکی لکه د ونې برغند د هغې له څنگ سره ولوېد؛ نښان ويشتونکي په خپله مخابره کې غږ وکړ ويې ويل:

مه وارخطا کېږئ د خفگان څه نه دي شوي، د رڼا له برمه کونکي وسله وال مې خلاص کړئ. د ټولو الوتو رنگونو ته وينه ورغله، له خوښي يې يو بل په غېږ کې ونيول د رڼا له روغتيا ډاډمن شول؛ هغه يې له پنځم پوړ راښکته کړه، امبولاسونه ولاړ و څو رڼا روغتون ته له تللو ډډه وکړه، ويې ويل:

زه ښه يم که له ماسره ښه کوئ نو کورته مې ورسوئ، د موږ څنگ ته ځم مخکې له دې، چې موږ مې زما له پېښې خبره شي بايد ما وويني.

د رسنيو استازي هم خورا ډېر راغلي وه؛ ځکه د دوی يوې هم مسلکې د ښامار په خوله کې د ژوند خطرناکې شېبې شمېرلې او ژغورنه يې دوی ته له ډېر ارزښته خالي نه وه، کور ته له تگ مخکې خبريالان پرې راټول شول د څو جملو ويلو هيله يې ترې وکړه.

رڼا له خپل جيبه دسمال را واخيست د خپل مخ وينې يې پرې پاکې کړې، تر څو د انساني قاچاق، ډلې د زور زياتي نښانې له ليدونکو پټې کړي؛ خبريالانو ته يې په لنډو الفاظو کې وويل:

زه يوه خبرياله يم، په حقيقت کې د ولس ژبه يم، د هېواد د ستونزو په راپورته کېدو کې د خلکو د زړه اهتزاز يم؛ خو يو شمېر د انسانيت په جامه کې وحشي- ځناور غواړي دا اهتزاز ودروي دا غږ خپ کړي، د ولس دا ژبه ودروي هيله يې ده چې په دې هېواد کې چې کوم وحشي کړنې دوی تر سره کوي بايد په وړاندې يې څوک ونه درېږي او نه يې په وړاندې اواز اوچت شي، کنه د تل لپاره به يې بې غږه کړي او له منځه به يې يوسي؛ خو زه دا د حق اواز خاموشي ته نه پرېږدم، که موږ څوک په مرگ گواښي او يا مو د ترور هڅه کوي، وژني مو او زموږ د له منځه وړلو اراده لري، هيڅ پروا يې نه لرو او نه دا کار زموږ په رسالت کومه اغېزه کوي، د يوې رڼا په له منځه وړلو دا بهير نه درېږي او نه زموږ د ځپانده بهير په وړاندې داسې کړنې کوم خنډ رامنځته کولی شي.

هغوی که دا هيله لري، چې له موږه به ميدان ورځالي شي د هغوی دا هيله خوب دی، خيال دی او محال دی.

دوی غواړي موږ ووېروي، خو زموږ په زړونو کې د خدای وېره، مسلک ته ژمنتيا او له ولس سره دومره مينه ده، چې د دوی وېرې ته پکې ځای ندی پاتې شوی. رڼا غوښتل نورې خبرې وغځوي، خو د خبرو په منځ کې چوپ شوه له يوه لوري سره يې سترگې وگنډل شوې سترگې يې نه رپولې، خو د اوښکو غټ غټ څاڅکي يې د گربوان په لوري څڅېدل. ټول ولاړ خلک اړ شول د رڼا د سترگو نظر په لور وگوري، له کتو سره سم يې وليدل، چې يو څوک بېنې لوڅې په اوچتو گامونو د رڼا په لوري را روان دي، د لېونيو په څېر تگ، زېر زېښلی مخ لري، په وارخطا څېره او راوتلو سترگو له دوی د يوه ورک کس په لټه کې دي. په لومړي سر کې خو ټول حيران شول چې دلته څه روان دي خو د را روان کس په رانږدې کېدو ټولو احساس کړه، چې د رڼا مور، دوه خويندې او کوچنۍ ورور په داسې حالت کې د دوی په لور په اوچتو گامونو لاره لندوي، چې د مور پړونۍ يې په گربوان کې پروت دی. د مور ناسم او وېرېدلې حالت ټول خلک خفه کړل، د هغې لالهنده او بگراوه کړنو هر چاته د مور د مينې کيسه کوله.

د خپل اولاد په مينه کې د جنون تر بريده ويريدلې مورکۍ راورسيده او له خپلې لښتې لور نه يې غېږ گډه کړه، زړه ته يې نږدې کړه، بار بار يې په مخ او ټنډه په

داسې حالت کې ښکولوله، چې د هر ځل ښکولولو سره به يې په وجود هم ژور نظر غورځاوه، تر څو يې د پېښې له لاسه پر وجود تېونه وويني کله يې چې د رڼا په غېږ زړه موږ شو تاو شوي لاسونه يې ترې لرې کړل بيا يې ښکته پورته ورته وکتل؛ په ژړه غوني اواز يې ورته وويل: لورې! ډېره يې ووهلې؟ د هغوی هيڅ رحم درباندي رانه غی؟

رڼا يې د ډاډ هڅه وکړه ورته ويې وويل: مورې! هر څه سم دي، ماته هيڅ زيان ندی اوښتی، خدای ستا د دعاو له برکته له هغو وحشي خلکو وژغورلم، خو ته چا خبره کړې؟ مور يې وويل: لورې! يو ناڅاپه مو په غير معمول ډول برېښنا لاړه، لږ وروسته له بهر څخه دې ماما زنگ وکړ ويې ويې وويل: رڼا چيرې ده؟ ما ځواب ورکړ: هغه دفتر ته تللي.

بيا يې وويل: تاسې له کوره مه وځئ د هغې په دفتر کې څه گډوډي پېښه شوې، زه چاته زنگ کوم هغه به يې کورته راولي، نور يې تليفون پرې کړ. ددې خبرې په اورېدو اسمان او ځمکه راباندي راغله، په ځان نه يم پوه شوې، چې په څه څه ډول تر دغه ځايه راوړسېدم. رڼا خپله مور له لاسه ونيوله ورته ويې ويل: څه مورې کورته ځو، نورې خبرې هلته کوو.

دوی کورته لاړې، رڼا د خپل وجود په وينو رنگ شوې جامې بدلې کړې، بيا د خپلې مور څنگ ته راغله ورته يې وويل: مورې! نن مې په خپلو سترگو وليدل، چې ستاسې له دعاوو فولادي دېوالونه راته جوړېدل او هرې بلا ته به د سپر په څېر درېدل. مور يې خبرې ور پرې کړې مخ يې ترې واړاؤ، ورته ويې ويل: زه له تا خفه يم. - ولې؟

- ته طب پوهنځي ته بريالۍ شوې وې، هغه دې ونه وايه؛ څه به ښه وه چې اوس دې د انسانانو روغتيا پالنه کولای، ولې دې ژورنالېزم ته ځان رابدل کړ؟ له دې سرخوږي دې څه غوښتل؟

رڼا په خنداښو؛ خپلې مور ته يې د قناعت په پار وويل: موري! زه دا درسره منم، چې زما مسلك له ننگونو سره مل دی؛ خو زما مسلك له طبابت څخه زر ځله ډېر خیررسونکی دی؛ طبيب د یوه انسان ژوند ژغوري خو ژورنالېست بیا د ټولنې ژوند ژغوري، طبيب یوه انسان ته د خدای په مرسته نیک مرغي ور رسوي خو ژورنالېست بیا د ټولو د ښه راتلونکي په لټه کې وي.

— لورې خبره دې منم، خو زموږ په هېواد کې دا هر څه د ځان په بیه کېږي، دلته خو د بیان ازادي نشته دلته، چې څوک د چا گټې وننگوي یا د چا د فساد برغولی پورته کړي د مرگ سزا ورکول کېږي، دلته انصاف نشته زور حاکم دی، ټوپک برلاسی دی او ټوپک له مرگه پرته نور څه کولی شي؟ موږ پرته له تا څوک لرو؟ که خدای مه کړه ته ونه اوسې، د دې کور پالنه به بیا څوک کوي؟ ته په دې خوښه یې، چې مور دې بیا د گدایي له لوبښي سره د هر کور دروازه ټکوي؟ رڼا یې په خوله لاس ورکېښود ورته ویې ويل:

موري! هغه ورځ دې خدای ج نه راولي، چې ته نورو ته اړه شې.

مور یې د رڼا لاس له خپلې خولې لرې کړ، خبرو ته یې دوام ورکړ

- ته ضدي یې، ما څومره منتونه او زاری درته وکړې، چې طب پوهنځی ووايه کار به دې له روغتون او ناروغانو سره وي، له دې هره ورځ مړه کېدو به دې څه غوښتل، تا داسې مسلك غوره کړ، چې هره لحظه د گواښ سره مخ کېدای شې.

رڼا د مور خبرو غمجنه کړه؛ ځکه د مور له خبرو یې درک کوله، چې هغه د خپلې لور گواښ څومره ځوروي نو د مور د ډاډ گېرنې په اړه یې هغې ته وويل:

موري! ته په حقه یې، موږ په داسې یوه هېواد کې ژوند کوو، چې دلته زور، جبر او پیسه حاکمه ده. دلته اوس هم خلک د ټوپک له شپېلۍ روزي گټي خو د حل لاره دانه ده، چې کرار کېښو. دلته د باطل د ورک کولو لپاره قرباني ته اړتیا ده، دلته د سمون او ټيکاو لپاره سربښندنو ته اړتیا ده، موږ که غواړو خپله ټولنه د روڼتیا په لور بوځو نو اړینه ده، گواښ ومنو او دې ته چمتو شو چې خپله وینه د دې هېواد د بقا او ښه راتلونکي لپاره نذرانه کړو. دوی خبرې کولې، چې رڼا ته زنگ راغی، د ټلیفون په سکرین یې ولیدل، چې د

رئيس سكرتر يې زنگ وهلی؛ پرته له دې، چې د رڼا د روغتيا پوښتنه وكړي ورته وويل شول: رڼا سبا سهار رئيس صيب بللې يې، رئيس صيب ويل: چې د كار له پيل وړاندې بايد زما دفتر ته راشي.

رڼا ورته وويل سمه ده، نور تليفون پرې شو. د سكرتر د خبرو له اورېدو سره رڼا نارامه شوه.

له مور نه يې خپل اطاق ته د تللو اجازه وغوښته، خپل بستر كې خمالسته او له دفتره د راغلي تليفون په اړه يې فكر مشغول شو، له ځان سره په خبرو شوه، زه رئيس ولې غوښتي يم؟ هغه په بدل د دې، چې ماته ډاډ راكړي، راشي زما پوښتنه وكړي او ما وهڅوي برعكس يې زه په غير متراقبه ډول دفتر ته وغوښتم؛ داسې څه شوي، چې رئيس راسره په داسې روبي مجبور شوی؟ هغې په دې اړه ډېر سوچونه وځلول خو ډاډمن ځواب يې ترلاسه نه كړ.

رڼا په همدې سوچونو كې سترگې سره ورغلې، خو يوې ژورې انديښنې يې خوب گواښه، كله به نيمه وېښه ويده شوه او كله به يې بيا له چټ سره سترگې وگندېل شوې، له ازانونو نه مخكې يې دې ازان په تمه سترگې رڼې وې، دې سهار په راختو يې اودس او لمونځ وكړ لا يې رسميات پيل نه و چې مركزي دفتر ته ورسېده، په دغه دفتر كې به دوی حاضري هم لاسليك كوله د حاضري خونې ته لاړه، له جيبه يې قلم راوكښ غوښتل يې چې د خپل نوم ځای كې لاسليك وكړي، د حاضري مامور يې د لاسليك په ځای خپل رغوی كېښود. رڼا دوه گامه شاته لاړه، بيا يې د حاضري په مامور كې غوصه ناكې سترگې خښې كړې ورته ويې ويل:

دا څه ډول بې ادبي ده، ! زه تا سره دا ډول ټوكې نه لرم.

- لورې! زه ټوكې نه كوم، نه ستا د ځورولو هڅه كوم او نه زما عمر د داسې ټوكو سره سمون خوري، موږ ته همداسې دستور راكړل شوی؛ رئيس ويلي چې لومړی رڼا بايد زما دفتر ته راشي، له هغه وړاندې د حاضري په كتاب كې د لاسليك اجازه ور نه كړئ.

رڼا له غوسې سره سپينه شوه، له ده سره يې نورې خبرې پرې كړې، د رئيس د خونې په لور رهي شوه. د حاضري مامور ور پسې له شاه غږ كړ: لورې! موږ ستا په پاكي، وطن دوستي او هغه مبارزې وياړو، چې په خپل وجود كې يې د دې بېچاره

ولس لپاره لرې، زه درته ډېر درناوی لرم؛ خو هیله ده له ما خفه نشي، ماته له پاسه امر و، زه مجبور وم کنه ته د داسې رویې وړ نه وي. رڼا یې خبرې اوريدې خو ځواب یې نه ورکاؤ، په چابکو قدمونو یې د رئیس د دفتر لار لندوله، د هغه د دفتر وره ته ورسېده، دروازه یې ټک، ټک کړه. د ننوتلو اجازې غږ یې واورېد، ور یې پرانیست رئیس ته مخامخ په یوه چوکۍ کېناستله. رئیس ته یې وویل:

مهرباني صیب!

هغه یې په دې لنډه او د هیله مندي خلاف خبره باندې لنډه مسکا وکړه ویې وویل: ته د یوه رئیس سره خبرې کوي، نه سلام نه سترې مشې او نه کوم احترام؛ دا عادت مې دې خوښ نه شو.

- هو تاسې لوړ خلک خو ځانونه واجب الاحترام گڼئ، ښکته خلک درته د خدای پیداوښت هم نه ښکاري.

- ولې؟

- ښه بېلگه یې زما پروڼۍ پېښه ده؛ زه د وحشي ښامار له کومي راوویستل شوم، یوه لحظه مې هم د ژوند هیله نه درلوده، بس دوهم ژوند خدای را په برخه کړ زما مور، یتیم ورور اوخویندو ته به مې خدای کتلي و، چې وژغورل شوم خو تا د یوه رئیس په توگه زما د حال پوښتنه هم ونه کړه او د یوه انسان په توگه دې هم راته ونه کتل، چې په ما څه تېر شول خواخوږي خو دې یو وارې راسره ونه کړه؛ بلکې د یوه عسکر په ډول دې راوغوښتم او بیا دې د دفتر د غړیتوب حق هم را څخه واخیست، په حاضري کې د لاسلیک کولو اجازه هم رانه کړل شوه. ولې؟

- اغلې رڼا! له ټولنې سره توافقه وکړه؛ دا د اصحابو دور نه دی، چې هر څه د خدای ج د وېرې او د ضمیر لرلو له مخې کېږي، دا یوویستمه پېړۍ ده؛ دلته به سازش کوي، ډېر هغه څه به نه ویني، چې گورې یې، لږ د ځان په فکر کې هم اوسه.

رڼا یې خبره ورپرې کړه ورته ویې ویل:

رئيس صيب! دا سمه ده، چې وخت تېر شوی خو زمانه بدلون نه کوي، زمانه هماغه زمانه ده هغه مو خدای ج دی، هغه مو پيغمبر دي او هغه يې سپارښتنې دي يوازې څه، چې بدل شوي هغه زموږ ضميرونه دي، چې تل د باطل څخه اغېزمن دي، تل ناوړه وېرې پکې ځای نيولی وي او له کبله يې سر ښکته ژوند تېروو.

- رڼا جانې! ته ځوانه يې، جذبات دې له تعقل څخه وړاندې دي، تا له پروني پېښې هم پند ندی اخیستی، ته اوس هم په هغه پخواني خره سپره يې او اوس هم هغه پخوانی بابولالي وايي.

په رڼا يې خبرو ښه اغيز ونه کړ له ځان سره يې وويل: دا سپری دې په خبره نه پوهېږي، خبرې او دليل ورسره بې گټې دي؛ نيغ په نيغه د رئيس د خبرو په منځ کې ورولوېده ورته ويې ويل: رئيس صيب! هغه خبره وکړه، چې زه دې ورته رابللې يم؟

- رڼا جانې! ملک په يوه بحران کې دی، دلته هر سپری خپله شپه تېروي، گذاره کوي، دا ملک په ما اوتا نه جوړېږي، اوبه له پاسه خړې دي ما اوتا يې دلته چې د ريښولو هڅه کوو دا د وخت له زبان پرته بله گټه نه لري.

رڼا، چې کم يې د خدا عادت لاره او لکه د شهزاده لور خبرې يې بې اړتيا نه اوږدولې د رئيس په خبرو يې نری مسکا وکړه، ويې وويل: داسې هم نه ده چې ته وايې دامم، چې زموږ ملک کې بلا ستونزې دي، د هېواد پالنې احساس ختم دی، مسوليت پېژندنې کډه کړې او په خپلو خلکو زړه سوی پای موندلی خو دا نه درسره منم، چې سمون نشي راټلای؛ که زه ښه شم او ته ښه شې سبا زما او ستا په څنگ کې بل ملگری ښه کېږي د هغو نه بيا نور الهام اخلي، چې يوه ورځ به ټوله ټولنه ښه شي نا انډولي، بې انصافي، ظلم، فساد دا هر څه به له منځه لاړشي موږ مسلمانان يو، له خدايه هيله نه پرې کوو. رئيس د مېز په سر د چايو ډکه پياله خولې ته کړه غوږپ يې ترې وکړ بيا يې د تمسخر مسکا وکړه رڼا ته يې وويل:

رڼا جانې! زه تا ته قناعت نه شم درکولی او دا هم زياتوم، چې ستاسې لپاره پر ځان خطر نه شم اخیستی.

- زما لپاره تاته خطر؟ زه پوه نشوم، زما له لوري تاته څه خطر دی؟

- ستا له برمه کېدو او ژغورل کېدو وروسته د مافيا يوه غړي ماته تليفون

وکړ، ويـــــي ويـــــي ل:

ستاسې د يوې کارکوونکې له لاسه موږ ته ډېر زيان ورسېد، مشر مو د بند د تورو تمبو تر شاه سختې شپې او ورځې تېروي، موږ خپل دوښمن د ځمکې په سر نه پرېږدو خو له بده مرغه لومړی ځل دی، چې زموږ ښکار بچ شوی هغه هم رڼا خبرياله ده، موږ دلته چاته د خپلسري اجازه نه ورکوو، تر دې چې د حکومت سره ډغړې وهو.

که بل ځل هم د رڼا د کوم راپور له مخې موږ ته زيان ورسېد بيا نور موږ د رڼا سره کار نه لرو تاسې مو ټارگېټ ياست او هيڅ زړه سوی به درباندي ونه کړو.

رڼا وويل: ښه! نو بيا؟

- يا ځان د ټولنې له روانو حالاتو سره برابر کړه او يا دنده پرېږده، هيله مې داده چې ته نور ضدونه پرېږدي، د شهرت نورې لارې هم شته، ته د ځان په خطر کې اچولو سره ځان مشهوروي دا عاقلانه کار نده.

رڼا لنډه مسکا وکړه، په رئيس کې يې سترگې ونيوې، ورته ويې وويل: رئيس صيب! تاسې ترکستان ته روان ياست، زما مسؤليت ادا کولو ته زما د شهرت پرستي خطاب کوئ؟ زه د ولس اواز اوچتوم، تاسې مې خود غرضه او ځان غوښتونکې بولي؟ له تامې دا هيله نه وه.

رئيس يې په دې خبرو په قهر کړ، له يوې خوا د رياست هوا له بلې خوا د رڼا پېغراتو جذباتي کړ، رڼا ته يې وويل:

زه اوس يو بل کار هم کوم چې له مانه به يې هيڅ تمه نه لرې، د څنگ له دوسيې څخه يې کاغذ را واخيست او د رڼا مخې ته يې کېښود، ورته ويې ويل: دا لاسليک کړه.

- دا څه دي؟

- ستا استعفی ليک؛ موږ ستا په شان سر زورو کسانو ته اړتيا نه لرو او نه خپل ځان ستا په څېر، د ځان غوښتونکو د کړنو له امله په گواښ کې اچولای شو.

رڼا پرته له دې چې کوم ځنډ وکړي، له دسکول نه يې قلم را واخيست او پانه يې لاسليک کړه.

رئيس له پسخند ډکه مسکا وکړه، رڼا ته يې ويل:

څه خیر، که یوه بالاستعداده ژورنالېسته مو له لاسه ورکړه، ریس هم وژغول شو.

رڼا ناهیلې سترگې چټ ته ونيوې، د پکي باد يې په سترگو وېښتان وغوړول، ساعت زنگ وواوه ستن په نهو ولاړه وه، قلم يې په دسکول کې کېښود، رئيس ته يې مخ ور واړاو، په قهرېدلې ژبه يې وويل: ایا یوه ورځ به نه مري؟ د تل لپاره به په دې نړۍ کې اوسې؟ د دندې له ساتلو پرته د کوم بل څه په اړه هم سوچ کوې؟

- رڼاجانې! څه نور دې دلته کار خلاص شو او که نه ځې، ساتونکي راغواړم

هغه بيا د يو چا د وتو په چل پوهېږي.

- زه ځم خو اوس زه ستا کومه د لاس لاندې ماموره نه يم او نه ته زما رئيس

يې، زه اوس د خپلې ارادې څښتنه يم، نور راسره د متقابل احترام په نظر کې نيولو سره خبرې کوه. له تگ مخکې غواړم یوه بله خبره هم درته وکړم، ملنگ ته یوه دروازه تړلې، سل خلاصي وي هيڅ وخت فکر ونه کړې، چې تاسې ته له استعفي سره به موږ له لوړې مړه شوه، تاته به بیرته راشو او په زاريو به درنه دنده دې خیرات په ډول وغواړو، زموږ روزي تاسره نه، له خدای ج سره دی، هغه مو ساتندوی دی، له دې خبرې سره رڼا په خوا کې دسکول راواخيست د رئيس له دفتره رهي شوه.

ریس له شاه ورپسې غږ کړ، هیڅوک به هم دنده درنه کړي، ته ضدي يې شهرت طلبه يې، د ځان مشهورولو لپاره هر څه کوې.

رڼا يې خبرې اورېدې د هغه د خبرو مناسب ځواب ورسره و خو له ځان سره يې ويل: چاته يې وايې رئيس کله په خبره پوهېږي، قدمونه يې يو په بل پسې اخيستل د دفتره له عمومي دروازې ووتنه ښه شېبه مزل يې وکړ د کور کوڅې سر ته لانه وه رسيدلې، چې د تليفون زنگ يې وکړنگېده، له دسکول يې تليفون را واخيست، زنگ يې له کوره و، غوږ ته له نيولوسره سم يې د کوچني ورور چغې واورېدې، رڼا وارخطا شوه په ورور يې غږ وکړ: اسده وروره! څه خبره ده؟

- هله ژر راشه مورجانه بې هوښه شوې، له خولې يې ځگونه ځي د شکر درمل يې هم خلاص شوي لکه، چې د شکر له لاسه داسې شوې.

رڼا خپله هم له دې غږ سره له وارخطايې لکه پاڼه ورپېده خو دا چې ورور يې خورا په وېره کې ؤ د هغه د همت زياتولو هڅه يې پيل کړه، هغه ته يې وويل: وروره! زه د کوڅې سر کې يم، ژر در رسېږم، په مور به هيڅ هم نه کېږي.

تليفون يې پرې کړ، عمومي سړک ته په منډو شوه، ترڅو ټکسي- راونيسې او مور روغتون ته يوسي.

د سړک غاړې يوې اوبلې خوا ته يې د روحي ناروغ په څېر د ټيکسي لټولو په نېټ کتل، څو موټر پيدا کړي، ويې نيسي او مور روغتون ته ورسوي، کين اړخ ته لري يې په يوه ټيکسي باندې سترگې ولگېدې، په هماغې ټيکسي کې سترگې ټومبلې وې، څو ترې فنا نه شي ژر يې ونيسي او کور ته يې بوځي خو له ښي اړخه يې د يوه ټاير ښوېدلي بريک غږ واورېده، ور ويې کتل نوی ماډل کروزين يې مخې ته ودرېد، ښيښه ښکته شوه، په رنگيز او جذاب ځوان يې سترگې ولگيدې چې د موټر جلب ته ناست دی، تورې عينکې يې په سترگو دي، رڼا هم دې موټر او ځوان ننداره دې سترگو له څاره نه لوله، ځوان له بريک سره په سترگو را لوېدلي ټيټانيک وېشتان پورته کړل، بيا يې وپوښتل: اغلې! له لري مې درباندي نظر ؤ لالهانده دې يوه او بل خواته کتل خير خو دی؟ ايا کومه ستونزه مو درلوده؟

د رڼا سترگې له اوبښکو ډکې وې په هلك يې غږ وکړ: وروره! څه خپله لار وهه که لالهانده گورم که عادي تا پورې څه اړه لري؟

په دې وخت کې د رڼا په نظر کې نيولې ټيکسي راوړسېده، لاس يې ورته وښوراؤ خو هغې سپارلي لرله ورته ونه درېده، اه يې له خولې ووت، دعا يې وکړه، ويې ويل: خدای دې ژر موټر پيدا کړي کنه مور به مې مړه شي، بيرته يې په ولاړ موټر کې سترگې ونيوې، ځوان لا هماغسې ښکته ښيښه موټر کې ناست دی او د رڼا د بد حالت ننداره يې کوله. رڼا ورنږدې شوه په قهرجنه څېره يې ورته د تلو اشاره وکړه بيا يې ورسره ژبه هم مله کړه ورته ويې ويل:

دلته د څه لپاره ولاړ يې؟ موږ خپل غم ته پرېږده.

ځوان، چې شاپور نومیده له موټره راښکته شو رڼا ته نږدې ودرېد، ورته وېي ويل: اغلې! زه کومه بلا نه يم، چې ودې خورم او نه کومه بده اراده لرم داسې راته ښکاري، چې په کومه ستونزه کې يې؟

- نو ته زما په کومه رشته زما له غمه مې يې؟

- ولې دلته انسانيت مې دی؟ خواخوږي نشته؟ ولې موږ په دې هېواد کې گډ ژوند نه کوو؟ ولې دلته مسلمانان وروگليوي نشته؟

رڼا يې له خبرو صداقت حس کړ، د هغه په خبرو ډاډه شوه.

په ژرغوني غږ يې ويل: موږ مې د مرگ سره لاس او گړېوان ده، کوما کې ده غواړم ټيکسي ونيسم او روغتون ته يې ورسوم.

- اغلې! په ما د خپل کور د غږي په څېر باور وکړه، ستا موږ زما موږ ده، زه نن له دفتره رخصت يم، که ته کومه نيوکه نه لرې زه درسره روغتون ته د ناروغ په وړلو کې مرسته کوم.

رڼا چوپ خوله ولاړه وه د هغه د خبرې ځواب يې ځکه نه ورکاوه، چې د هغه د شخصيت په اړه لا پوره ډاډه شوې نه وه؛ هلک هم پوهېده چې د بې باوري له لاسه ورته نجلی څه نه وايي؛ ځکه يې نور هم د هغې د باوري کېدو هڅه وکړه، رڼا ته يې وويل:

ژر کوه وخت نه ضايع کوو خدای مه کړه موږ جاننه به دې لاسه ورکړې. له دې خبرې سره د رڼا وېره نوره هم د موږ د مرگ په اړه زياته شوه، نه او هو يې ونه ويل، د کروزين شاسيت ته وخته، خو زړه يې ناراحت و لا يې هم په دې اړه يې فکر مشغول و، چې ځوان يې دوکه نه کړي، په دې بهانه يې ونه تېستوي او يا هم د هغه د کومې لوبې ښکار نه شي خو د موږ د ناروغۍ وېره پرې زوروره شوه. تر هر څه يې روغتون ته د هغې وړلو ته لومړيتوب ورکړ. موټر يې د کور دروازې خوا ته ودرېده. له کوره يې موږ په بې هوښه حالت کې راوباسله او موټر ته يې پورته کړه، د روغتون په لور يې حرکت وکړ.

رڼا د موږ سر په خپل زنگون کېښود، د هغې خاموشه وضعيت به کله، کله ووېروله، ښکته او پورته به يې ورته وکتل کله، کله خو به يې ساه اخيستوته متوجه شوه، بيا به يې نبض ونيو د هغې دساه اخيستو او د نبض خوځښت به ډاډه کړه، د هغې د

مرگ له وېرې به خوشبې مطمینه شوه، له ځان سره به یې وویل: خدایه مرگ او ژوند ستا په واک کې دی؛ زما مور زما ژوند ده له دې ژونده مې مه محروموې.

موټر ته په ختو کې یې د مور د سر ویستان بې نظمه شوي و، یو شمېر یې په مخ پراته ؤ، رڼا غوښتل چې لاس وروړي، د هغې په سترگو رالوېدلي ویستان تر غوړو ورتاؤ کړي، په دسکول کې یې تلیفون وشرنگېده، تلیفون یې راواخیست غوړ ته یې نږدې کړ؛ نجیبې خورلنې یې له سلام نه وروسته وویل:

رڼا خورې! ستا له برمه کېدو زه اوس خبره شوم، زه درته ملامته یم، چې ستا پوښتنه مې ناوخته وکړه، تا خو له لویې پېښې خدای ج بچ کړې یې.

- مننه خورکې! بس چې څوک خدای نه وي وژلي، هغه څوک نشي وژلی.

ما خپل مرگ په خپلو سترگو ولید خو الله ج به مې کومه دانه پرېښې وه.

- شکر چې روغه یې، بس نو بلا وه برکت یې نه وو؛ زموږ وطن له داسې

بدبختیو ډک دی. دا لومړی او وروستی پېښه نه ده، چې موږ یې تجربه

کوو موږ باید همت ولرو.

- نجیبې خورې! موږ باید له دې بدترو پېښو لپاره تیاری ولرو، مقابله به کوو

حالاتو ته نه تسلیمېږو، د سمون راوستلو لپاره اړ یو، چې هر خطر په ځان ومنو.

- هو بلکول، که داسې ونه کړو نو بیا به میدان یوازې ظالیمانو ته پاتې شي،

ته اوس دفتر کې یې؟

موټر یو دم بریک وواهه رڼا ردې سترگې د مور په طرف ور واړولې، د زړه دربا یې

په غوړنو محسوسېده، نجیبې ته یې وویل: نه دفتر کې نه یم، هلته مې استغی

ورکړه.

- ولې؟

- دفتر رانه هغه څه غوښتل، چې زما مسلک نه قبلول، دوهم وړاندیز یې

استغی وه، چې ما باید لاسلیک کړې وای.

- څه ښه دې کړي، د وجدان له ملامتي دې ځان خلاص کړی، روزي په

دفتر کې نه، له خدای سره ده؛ د خدای ج شکر دی چې خپلې مورکې،

کوچني ورور او خویندو لپاره ته ژوندی پاتې شوې.

رڼا تر هېدلې سترگې په مور کې خښې کړې وې، په زېږ زېښلي مخ يې مچ خپل وزرونه رپول ژر يې د لاس په حرکت ترې لرې کړ، بيا يې نجيبې ته يې وويل: خورې! که ته نه خفه کېږې بيا بل وخت خبرې کوو؛ مور مې ناروغه ده بې هوښه شوې ده، روغتون ته په لاره يو.

نجيبې بښنه وغوښته او د مرستې ست يې وکړ، خو رڼا دې مننې په ويلو سره ټليفون پرې کړ.

شاپور د رڼا د ټليفون خبرې ټولې د زړه په غوږو واورېدې، له ځان سره يې وويل: شاپوره تا خو عادي نجلی موټر ته نه ده پورته کړې دا خو مشهوره ژورنالېسته رڼا ده، شاته يې وکتل، په رڼا کې يې سترگې وټومبلې، هغې زړه نا زړه يې ويل: که غلط شوی نه يم تاسې مشهوره خبرياله رڼا نه ياست؟

- هو، مشهوره نه يم خو هماغه يم.
- ښه! ډېر ښه، ما دې تصوير ليدلی ؤ خو اوس تاسې په حجاب کې ياست، وښی، چې ما مخکې ونه پېژندی، بيا يې نری مسکا وکړه ويې ويل: ستاسې نوم خو دومره غټ دی، ما فکر کاوه، چې په ضد مرمی موټر کې له شا او مخته باډي گارډانو سره به چارې مخته بيايي خو خبر نه وم، چې دا پېژندل شوې څېره دومره شکسته نفسه ده، چې روغتون ته د ناروغانو وړلو لپاره عادي موټر هم نه لري او په ټيکسي کې يې لېږدوي.
- زما توپير له نورو سره همدا دی، چې زه معنوياتو ته ارزښت ورکوم، نه مادياتو ته. زه د يوې غريبې کورنۍ يم، د موټرو درايبی، شان او شوکت په نسبت خپل ولس ته ترجيح ورکوم او هيله مې ده، چې د هغوی مينه لاس ته راوړم د ولس مينه ماته تر هر څه لوړه ده.

- تاسې اوس دنده نه لرئ؟

رڼا وويل ته څه پوه شوې؟

- په ټليفون کې ستا له خبرو پوه شوم، د ټليفون له خبرو دې جوتنه شوه، چې تا هغه پخواني دفتر ته استغفي ورکړې.
- هو ما استغفا ورکړه.

شاپور دې روغتون دروازې په گڼه گوڼه کې موټر يوه اړخ ته ودرېدو، رڼا ته يې وويل:

خو ولې؟

— دا لوی داستان دی، اوس روغتون ته راورسېدو بيا به شي.

دوی دواړو د رڼا مور امينه، بېړنۍ خونې ته ورسوله، ډاکټرانو ازموينې او بېړنۍ درملنې پيل کړې، خو شاپور ناخافه ورک شوه، لږ شېبه وروسته د ډاکټرانو ازموينو وښوده، چې د امينې شکر خورا لوړ شوی، انسولين او نور درمل ورته پيل شول، په دې وخت کې شاپور هم را پيدا شو رڼا ته ور نږدې شو ورو يې ورته وويل:

د حساب په څانگه کې مې شل زره افغانۍ ورکړې، د ناروغ د بهر کېدو په صورت کې باقې پيسې ترې واخله، رڼا يې خبره ورپرې کړه ورته ويې ويل: موږ پيسې راوړې ته دې خپلې پيسې بيرته ترې واخله.

- نه رڼا جانې! ستا مور زما هم مور ده زه يې پر ځان حق گڼم، زما د پيسو ورکړه دا مانا نه لري، چې تاسې يې پيسو ياست، د رڼا له ټينگار سره بيا هم شاپور د هغې خبره ونه منله، رڼا ته يې د قناعت په ورکولو سره هغه اړ کړه، چې نور د پيسو د بيرته اخيستلو منتونه بس کړي، شاپور جيب ته لاس کړ، کارت يې راوباسه رڼا ته يې ونيو هغې ته يې وويل:

زما نوم شاپور دی، د يوه رسنيز مرکز مشر يم، که مو دنده غوښته زموږ يو مهم بست خالي دی؛ موږ به مو په وياړ ومنو دا مې د دفتر کارت دی دې اړتيا په وخت کې له موږ سره په اړيکه نيولې شئ، زه به ډير خوښ شم، چې ستاسې غوندې ريښتوني خبرياله له موږ سره کار وکړي.

رڼا يې ځان د نيکي احسان مند وباله، کارت يې ترې واخيست له مرستې يې مننه وکړه. شاپور نور د خپل کور په لور وخوځيد.

رڼا کارت لا دسکول ته نه ؤ اچولی، چې نرسه يې په خوا کې ودرېده، رڼا ته يې وويل:

رڼا ته يې؟

- هو، زه يم

- ناروغ مو په هوښ راغی، تاسې ته غږ کوي.

رڼا لکه لمر وغورږېده د شونډو سپيره والي يې د وينو سرخي ونيو، تر او تازه شوه د خپلې مور د بستر په لور يې په بېړه قدمونه واخيستل.

مور يې لا دمخه په بستر کې د غېږې لپاره ورته لاسونه غوړولي وو، د رڼا په ور رسېدو هغې په غېږ کې ونيوه، مور ته په غېږ ورکولو سره د رڼا له گوتو کارت خطا شو، د بستر لاندې ولوېد.

د رڼا له خوښي په سترگو کې اوښکې راغلې مور ته يې وويل: شکر، چې ژوندی دې وينم، ما خو ويل لکه، چې يتيمه شوم، د پلار له سيوري خو مخکې بې برخې وم فکر مې وکړ دا ځل خدای مه کړه د مور له مينې او مهربانه سيوري هم بې برخې کېږم؛ خو خدای ج مې تل دعاوې قبلوي، تل مې د زړه فرياد اوري دا دی ته اوس روغه رمته يې او انشاالله ډېر ژر به رخصت کړل شي.

امينې خپله لور رڼا په ټنډه، يو او بل مخ شکل کړه بيا يې وويل: لورې! زه دې يوازې نه پرېږدم کله دې، چې ژوند جوړ کړم، واده دې کړم بيا مړه کېږم. د مور په خبرو د رڼا مخ له شرمه تک سور شو، مور يې په غېږ کې ونيوه ورته ويې ويل:

که لور دې واده کړې نو له هغې پرته ژوند کولی شي؟
— له تا پرته ژوند خو به ډېر پيکه شی، ډير به بې خونده شي؛ خو د ژوند اصول همدا دي، همدا يې طريقه ده، چې پېغلې بايد واده وکړي.
امينه يوه ورځ ډاکترانو نوره هم بستر کړه په سبا يې د نورمال وضعيت سره رخصت کړه.

رڼا او مور يې دواړه کورته ورسېدل، حالت عادي شول، څه وخت وروسته رڼا د مور له روغتيا ډاډه شوه، خو دا چې د کور د لگښتونو مسؤليت د هغې په غاړه ؤ نو اړه وه دنده ولري، يوه ورځ په همدې چرتونو کې وه، چې د شاپور هغه خبره ور په ياد شوه، چې رڼا ته يې په خپل دفتر کې د کار کولو وړانديز کړی ؤ، دسکول يې خلاص کړ ترڅو هغه کارت راوباسي او اړيکه ورسره ونيسي، د دسکول ځنځير يې کش کړ؛ خو کارت يې نه موند په سوچ کې شوه له ځان سره يې وويل: دا به مې چېرې غورځولی وي بايد ويې پلټم؛ ځکه ماته يې پيدا کېدل اړين دي، رڼا لا د

کارت د پیدا کولو په فکر کې وه، چې د نجیبې زنگ ورته راغی، ورته ویې ویل: د مورکې روغتیا اوس څنگه ده؟

- ښه ده! شکر اوس بیرته خپل لومړني حالت ته تللې ده، خوراک کوي غږېږي او ان کله، کله ټوکې هم کوي.

- ښه! شکر، چې خدای یې روغتیا نصیب کړه او رښتیا ته نوې دنده نه پیلوي؟

- ولې نه خو چې پیداشي.

نجیبې د کمپیوټر په سکرین کې سترگې نیولې وې، کړکۍ یې خلاصه کړه، شمال د گلانو خوشبوي په ټوله کوټه کې خپره کړه په خبره یې خوښي خپره شوه ویې ویل: همدا اوس مې په یوه سایټ کې ولیدل چې افغان رسنیز دفتر یو تن کارمند ته اړتیا لري، نن یې د سي وي گانو د ثبتولو وروستی ورځ ده، که غواړې زه به دې سي وي ور واستوم.

د رڼا سترگې یو ځل بیا له خوښي وځلېدې، په شونډو یې مسکا خپره شوه، په هیله منده لهجه یې وویل: خورې! دا کار حتما وکړه، زه دندې ته اړتیا لرم، ته خو پوهېږې کنه چې ټوله کورنۍ زما لاس ته گوري او زه د کورنۍ ناوړه حالت نه شم لیدی.

- سمه ده! سي وي دې له ماسره شته همدا اوس یې ولېږم، سبا مو ازموینه ده تر دولسو بجو دوام کوي، زه یې ادرس په مسیج کې درلېږم.

نجیبې د رڼا سي وي هغه دفتر ته ایډېل کړه، رڼا ته یې هم ادرس واستاوه.

رڼا هیله منده خپل بستر ته لاړه، له ځان سره یې وویل:

انشالله له پخوانۍ دندې به په ښه دنده کار وکړم خدمت به وکړم او د خپل مسلک په چوکاټ کې به د خلکو او مسئولینو تر منځ د اړیکو پول جوړه شم رڼا په همدې سوچونو کې له اوږدې بوختیا وروسته د خوب په سمندر کې ډوبه شوې وه، د مرغیو چټا، د سهار له اذانه سره یو ځای په فضا کې خورېده، د بلال په شان په خواږه غږ اذان او د مرغیو د غږ د نغمو اهتزازونه د رڼا تر غوږونو هم روسېدل، له خواږه خوبه راوینه شوه، سور بخونه پرستن یې له مخ کش کړه، دېوال ته یې وکتل په ساعت یې سترگې ولږېدې، ستن په پنځو ولاړه وه، د ازموینې په ور یادېدو یې

ټكان وخوړ، ژر جگه شوه لمونځ يې وکړ، چای يې وڅښه د ازموينې لپاره يې ځان چمتو کړ، له يو بلا هيلو سره له کوتې ووته.

هغه د حرکت په حال کې وه، چې د مور له کوتې يې د هغې زگبروی واورېده، په مينده مينده ورغله د هغې په الوتې خبره يې نظر ولگېده، هغې ژوره ساه اخيسته، په تېنده يې خولې را ماتې وې، ژر بهر ووته ټيکسي-يې ونيوله، دواړه تر روغتون نه ورسېدل؛ ډاکترانو ورته ازموينې پيل کړې؛ دا ځل يې د مور د پخوانۍ ناروغي خلاف د وينې شکر ډېر ښکته شوی ؤ ډاکتر پرې هغه پخواني درمل پرې کړل ورته ويې ويل: هغه پخواني درمل مو ډېر قوي دي، شکر مو د نورمال حالت نه ډېر ټيټوي، زه درته مناسب کمزوري درمل ليکم، ډاکتر ورته درمل وليکل دوی دواړه يې رخصت کړل.

رڼا خپله مورکۍ تر کور ورسوله، دې دفتر ازموينې ته يې ډېره بېرته وه، ژر يې ساعت ته په دې هيله ور وکتل چې که وخت وي ځان به ور ورسوي، يولس بجې وې دې ازموينې ځای يې هم ډېر لرې وو، بس زړه نازړه د ازموينې په لور روانه شوه، رڼا هغه مهال دې دفتر په دروازه پښه کښوده چې لا لس دقيقې يې پای وخت ته پاتې وې، خو دفتر د انټرويو کسان خلاص کړي ؤ، هيڅوک هم د ازموينې ورکولو لپاره نه ليدل کېدل، رڼا د دفتر ساتونکي ته وويل:

بښنه غواړم وروره! زه د انټرويو لپاره راغلې يم، که زما له راتگه ستاسې مشر خبر کړئ منندويه به مو شم.

- خورې! د انټرويو وخت ختم شو مشر بهر ووت، يوازې اداري مرستيال په دفتر کې دی.

- که هغه ته هم ووايې ښه به وي کېدای شي، له ماسره مرسته وکړي؛ ځکه زه کار ته ډېره اړتيا لرم.

ساتونکۍ ښه ووت مرستيال ته يې د هغې د راتگ وويل.

مرستيال له غروړه ډکې سترگې په ساتونکي کې خښې کړې، ويې ويل: ورته ووايه چې وخت ختم دی، دا چې په دې مهمه ورځ دومره ناوخته راغلې يې؛ خدای خبر د رسمي ورځو به دې څه حال وي.

رڼا لوړ پوړيزې ودانۍ ته سترگې نيولې وې، د گلانو په رنگا رنگ پانو د لمر ځلېدونکې شغلې ځلېدې، په دهلېز کې د بوټو کرپا شوه، په ونه دنگ ډنگر سړی را ووت، په ناهيلې اندازه يې وويل: خورکۍ! هغه وايي وخت ختم دی، ته تلې شې. د رڼا په زړه کې لا هم د هيله مندی څرکونو ټوپونه وهل، ساتونکي ته يې وويل: په تکليف به شې خو دې مصاحبيې مسؤل ته ووايه چې رسمي وخت ته لا لس دقيقې پاتې دي.

ساتونکی بيا ننه وت مرستيال ته يې وويل: ميرمن وايې چې لا خو رسميات نه دي ختم شوي، لس دقيقې ورته پاتې دي.

مرستيال په ټلوېزون کې سترگې گنډلې وې، پياله يې ور پورته کړه د غرور سرخي يې په مخ کې له ورايه څرگنده وه په قهرېدلي انداز يې وويل: دا څومره سپين سترگې ده، په لسو دقيقو کې موږ څه کولی شو؟ د يوه سوال ځواب هم پکې نشی ترسره کېدای، ورته ووايه، چې څه لاره شه د ځان په څېر د لټانو اداره وگوره، هلته به دنده واخلي.

ساتونکی راووت رڼا ته يې وويل: خورې! هغه دې پيغام نه مني لا په قهر هم شو، ويل يې: څه لاره شه موږ ته سر خوړی مه جوړه د ځان په څېر چېرته د لټانو دفترونه پيدا کړه، هلته دنده واخله.

رڼا د دې خبرې له اورېدو سره سم له څوکۍ پورته شوه، ساتونکي ته يې وويل: د چټلو خلکو خبرې هم چټلې وي، موږ نورو ته د وخت د ارزښت سپارښتنه کوو، دوی خپله لټي د هر کس په تن کې وينې، په لسو دقيقو کې لس انټرويو اخيستل کيږي.

په اوچتو قدمونو له دفتره د وتو په تکل کې شوه، د دفتر د حوډلې دروازه نيمه چوله وه، رڼا د خلاصولو لپاره لاس ور وور له بهره هم يوه کس د دروازې خلاصولو په موخه د رڼا په لاس، لاس کېښود، رڼا د داسې حالت سره، چې څوک بېگانه يې په لاس، لاس کېږدي تر دې دمه نه وه مخ شوې، وارخطا شوه ژر يې خپل لاس د ځان په لور کش کړ شاته يې څو قدمه واخيستل، څو له بهره راتلونکي ته د ننه وتو موقع ورکړي، په دې حال کې په لاس کې نيول شوې دوسيه ترې ولوېده.

خپلې دوسې ته ژر ټيټه شوه له دوسې تيت او فرق ورقې يې راټولې کړې، بهر ته د وتو په لټه کې شوه په وتو کې يې د سترگو له کونجه په ځوان نظر ولږېده ويې پېژانده، هغه بل څو ک نه وو هماغه شاپور ؤ، هغه ځوان چې له رڼا سره يې روغتون ته د مور په وړلو کې مرسته کړې وه خو د شاپور شک هم نه شو، چې دا رڼا ده؛ ځکه رڼا به تل له رسمي دندې پرته په حجاب کې گرځېده، د هغه له ليدو رڼا په دې هم پوه شوه، چې دغه د شاپور دفتر ده، هغه ته يې د ځان پېژندگلوې؛ ځکه ونه کړه چې د مرستيال روپې يې ډېره نارامه کړې وه، هيڅ د خبرو توان يې نه درلود، رنگ يې الوتې وو، له لږېزو شونډو يې د سرخي ښاپېرۍ تېستېدلې وې، د ژر وتلو هڅه يې کوله، په بېړه بهر ووته. له دوسې يو لوېدلی کاغذ ترې پاتې شو شاپور هغه په دې موخه راواخيست، چې د مېرمنې له دوسې لوېدلی کاغذ بېرته هغې ته ورکړي، په راخيستو کې يې د کاغذ ليکلو ته پام شو، د رڼا پېژند پانه وه، له لوستلو سره سم يې ټکان وخور پوه شو، چې له ده سره مخامخ شوې مېرمن رڼا د دندې په لټه کې دفتر ته راغلې ده؛ خو دا چې ولې بې سواله بې ځوابه بېرته گرځېدلې؟ په لامل يې بايد ځان پوه کړي. بهر ور پسې ووت هغې لا څو گامه نه ؤ پوره کړي، چې له شاه يې غږ واورېد، اغلې رڼا! ودرېږه. رڼا حق حيرانه ودرېده؛ له ځان سره يې وويل: دا څوک دي، چې زما نوم اخلي، په شا يې وکتل گوري شاپور را روان دی، کاغذ يې هم په لاس کې دی، رڼا ته يې وويل:

تاسې دلته کله راغلې ياست؟ زه لږ مخکې د مراجعينو له مصاحبيو خلاص شوم، بهر ووتم، ستاسې ټليفون ته له ډېر مخکې په تمه وم؛ خو بيا مو اړيکه ونه نيوله، تاسې څنگه دلته پېښه راکړې او بېرته زما له ليدو پرته داسې په بېړه ځئ؟

- بس راغلې وم، يوې خورلنې مې دلته د دندې له اعلانه راته وويل، خو زه نه پوهېدم چې دغه ستاسې دفتر دی.

- ولې ما خو کارت درکړی وو؟

ستا کارت مې ډېر وپلټه، خو نه پوهېرم چېرته رانه لوېدلی.

د هغې خورلنې په لارښوونه دلته راغلې وم، خو فکر کوم ور ونه بلل شوم ان د مصاحبيې وخت هم رانه کړل شو، په بېړه ځکه راووتم، چې نور دلته راته د بې انصافي له امله ځمکه تنگه شوه.

شاپور يې په خبره وخنډل، ورته ويې ويل:

گيله دې په سر سترگو خو دا لاره ده دلته خبرې نه کېږي، دفتر کې خبرې کوو.

- لومړی دې مرستيال ته اخلاق وښايه له خلکو سره د روپي هنر ور زده کړه، بيا يې خلکو ته د مصاحبې لپاره کېنوه.

- ولې هغه څه کړي؟

- له ما سر يې ښه چلند ونه کړ، ملنډې يې راباندې ووهلې، زه د ملنډو تاب نه لرم، ډېره مې نارامه کوي.

- رڼا جانې! ته په حقه يې، مرستيال مې د خپلوانو له ډلې دی، ستا په خبر ټول خلک ترې خفه دي موږ هم پوزې ته ترې راغلي يو، بس دعا کوو، چې يو بل مناسب کس پيدا کړو، چې دغه بست ډک کړي؛ ډېر ورته په تمه شوم، چې اصلاح شي خو گټه يې ونه کړه. شاپور د رڼا غصه راکمه کړه، بيا يې هغې ته د لاس په اشاره دفتر ته د تللو وويل.

هغې هم ومنله، رڼا او شاپور دفتر ته ننه وتل، په مرستيال يې سترگې ولگيدې چې دې هندي فلم دې ليدو په موخه يې گوشي په غوږو کې ټومبلې دي د دوی په ليدو مرستيال گوشي لرې کړې؛ ځکه مخې ته يې داسې يوه لښته، جذابه او سپورمۍ مخې مېرمن ودرېده، چې د هندي فلم نجلی نه يې د ښکلا وزن څو برابره زيات ؤ، مرستيال د رڼا په ليدو لکه جل وهلی څو لحظې بلې نړۍ ته لاړ، وروسته لږ په خود شو له ځان سره يې وويل:

د سترگو مخکې دې ريښتونې د فلم نجلی ولاړه ده او ته هسې د فلم په کتو وخت ضايع کوې.

له رڼا سره د خبرو په پلمه يې هغې ته سترې مشی ورکړه؛ خو رڼا د ده د تمې خلاف په تروشه ټنډه ورته د ځواب په دود يوازې سر وخوځاؤ.

مرستيال يې له دې حرکت څخه ناخوښ شو له هغې سره يې د خبرو غځولو په پار وويل: ولې مېرمنې، له چا سره دې جنگ کړې که څنگه؟ حالت دې نورمال راته نه ښکاري. رڼا چې له مخکې يې زړه ورته ډک ؤ، د نه په لنډ ځواب يې د هغه خوا نوره هم بده کړه، خو د رڼا سره يې د خبرو اشتيا لا نه وه سوځېدلې، بيا يې وويل: نو ولې دې تروشه ټنډه نيولې؟

-
- له يوه احمق سره د مخامخ کېدو له امله.
 - دا احمق څوک دی؟
 - رڼا له ځان سره ورو وويل: ته يې کنه.
 - هغه را ځک شو رڼا ته يې وويل:
 - مېرمنې تاسې څه وويل؟
 - نه ما څه نه دي ويلي، هسې غوړونه دې برېږي.
 - وی ته خو سره مچۍ يې، ته خو له ماسره داسې چلند کوي لکه ما چې خفه کړې يې.
 - د احمقانو يو خوی مې ډېر خوښېږي، هغه دا چې ځان پېژني چې احمق يم.
 - شاپور د رڼا په خبره وخنډل مرستيال ته يې وويل:
 - رڼا، پېژنې؟
 - نه
 - رڼا د هېواد مشهوره ژورنالېسته پېغله ده، په لنډ وخت کې د شهرت خاونده شوه.
 - له کوم بنياده يې شهرت تر لاسه کړ؟
 - د ريښتينولي په لمن نيولو سره.
 - دا خو به هغه رڼا نه وي، چې څو ورځې مخکې برمه شوې وه؟
 - هو هغه ده.
 - دا خو داسې په قهر ده لکه ما، چې برمه کړې وي حال دا چې زه د دې گنا مرتکب نه يم.
 - رڼا يې په خبره غاښونه وچيچل، بيبي له ځان سره وويل: خدايه صبر راکړې، هغه ته له څه ويلو مخکې يې ځواب ته شاپور اوږه ورکړه.
 - زه هم رڼا کمه پېژنم؛ ځکه ناسته پاسته مې نه ده ورسره کړې خو د دې په اړه مې ډېر څه اورېدلي، د دې ايمانداري، مسلک ته ژمنتوب، ريښتينولي او زړه سوي يې له لويو ځانگړتياوو څخه دي؛ هغه ظاهرآ مغروره او ترخه مالومېږي، خو په حقيقت کې داسې نه ده، څومره چې د دې په اړه زه
-

مالومات لرم هغه ډېره خواخوږې مېرمن ده، پاک زړه لري، تل د حق پلوي کوي، خپل ځان هم گواښ او خطر ته ورکوي خو حق ته حق وايي؛ ځکه خو يې خیانت گر په ارامه نه پرېږدي، ستونزې ورته جوړوي. مرستیال لا هم د اړیکو جوړولو کوښښ کاوه، په عاجزه لهجه يې وويل: ښه توب دې ته وايي، چې بې ځايه دې په يوه سړي په قهر شي؟ د رڼا هم د صبر کاسه ډکه شوه، نور يې د مرستیال مکارې نه شوای اورېدای، د چورتونو لړۍ يې وشلوله ويې ويل: لږ مخکې انټر ويو ته راغلې وم خو تاسې د مصاحبيې اجازه رانه کړه ولې؟

- ښه هغه ته وې؟ خو اغلې! وخت ختم ؤ.
 - ايا تاسې په اعلانانو کې د انټرويو وخت تر دولسو بجو نه ؤ ښودلای؟
 - تر دولسو بجو مو وخت ټاکلی ؤ، خو دولسو ته لس دقيقې پاتې وې، په لسو دقيقو کې موږ انټرويو نشوه اخیستلی او ناوخته راتلل د مراجعه کونکي له دندې سره د دلچسپي نه درلودلو مانا لري، له دندې سره مينه نه لرونکي خلک د هيڅ ادارې نه خوښېږي، له همدې امله مو له تاسې سره د خبرو دلچسپي پيدا نه کړه. ايا زما خبرو ته څه دليل لري؟
 رڼا يې حماقت له ورايه درک کړی وو، ترڅه موسکا يې وکړه ويې ويل: هو يو نه ډېر دلايل لرم.

- نو مهرباني وکړئ، غوړ يم.
 - له تاسره مې څومره وخت ووت؟
 - پنځه دقيقې.
 - په پنځو دقيقو کې ته زما له انټرويو تېر شوې، ماته اوس پوره مالومه شوه، چې ته څومره ظرفيت لري، څومره وزن لري او د انسانيت درجه دې څومره ده. د يو چا پېژندنه هسې خلک وايي ډېر وخت ته اړتيا لري، وخت ته نه، بلکې د ارزيايي کونکي په وړتيا پورې اړه لري، که مصاحبيې اخيستونکي وړتيا ولري نو په ډېر کم وخت کې ټول کولی شي.
 - ښه نو تاسې زه څنگه ارزيايي کړم؟
 - ته هسې خبرې اوږدوې، چې زما نه خوښېږي.

کړکۍ خلاصه وه، په دېوال درې رنگه بیرغ د باد خپه یز حرکت رپاوه، رڼا ورېښمېنې زلفې له سترگو لرې کړې، شاپور باغچې ته کتل، له طبیعت څخه یې خوند اخیستو. د مرستیال رنگ تک سور اوښتی وو، کوښښ یې کاوه، چې خپله بې علمي پټه کړي، په اطاق کې خپره شوې خاموشي یې ماته کړه، شونډې یې وخوځولې، ویې ویل: انټرویو ته ناوخته تګ، هسې خبرې دي او که د یوه لټ، بې کفایته او بې مسؤلیته کس ځانگړتیا ده؟

- انټرویو ته ناوخته راتلل تل د یوه چا په غفلت او بې کفایتی دلالت نه کوي، هغه هم بیا زموږ په څېر له ستونزو ډک هېواد کې، دلته ډېر مجبوریتونه دي، ډیر دې کار خلک هم ناوخته راتللو ته اړ کوي؛ که تا زما د ناوخته راتلو دلیل پوښتلی وایې او مناسب ځواب مې نه درلودی شړلې به مو وم خو که خبرې مې قناعت بښونکې وې، څه اسمان رالوېده، چې لس دقیقې مو نورې هم غځولې وایې؟

رڼا نه غوښتل، چې بې ځایه ملامتي ومني، ویې ویل: گوره وروره! زما لټي نه خوښېږي، له هر څه ډېره له لټي کرکه کوم، له هغه چا کرکه کوم، چې د وخت په ارزښت نه پوهېږي.

- نو ایا ماته ستاسې د ناوخته راتلو لامل ویلی شې؟

- هو

- مهرباني.

- زه دا اصل منم، چې انټرویو ته باید سړی په ټاکلي وخت لاړ شي، زه هم دې خبرې ته ارزښت ورکوم، بشپړه تیاري مې نیولې وه او فکر کوم که ستونزه نه وایې رامنځته شوې زه به لومړی مېرمن وم، چې دلته به حاضره شوې وم، خو د راتګ پر مهال مې د مور حالت خورا خراب شو؛ اړه شوم چې تر روغونه یې ورسوم؛ ځکه زه د کور سرپرسته یم مشران نه لرم، چې د کور پالنه مې وکړي؛ نو ایا مور مې همداسې په بد وضعیت کې پریښې وایې او زه دلته راغلې وایې؟

د رڼا خبرو د شاپور ذهن هم ځان ته را جلب کړ، روانو او مستدلو خبرو یې خوند ورکړ، د هغې با مسؤلیته ژوند او ژمنتیا یې ډېر خوښ شول په زړه کې یې د هغې د

صداقت دېوه لا بله شوه، نه يې غوښتل د مرستيال او رڼا په خبرو کې مداخله وکړي؛ ځکه د هغې هره خبره يې په زړه لگېده، هرې خبرې يې ځانگړی وزن لاره، بحث يې په منطق ولاړ وو، شاپور يې له هرې خبرې بيل بيل خوند اخيسته؛ په ذهن کې يې بيلابيلې خبرې گرځېدې له ځان سره يې وويل: داسې يوه ځيرکه او همت ناکه مېرمن ما په اسمان غوښته او خدای ج په ځمکه راکړه، نو پرېکړه يې وکړه، چې رڼا خپله مرستياله وټاکي، ځکه ډاډه شو چې هغه به له ده هم دې افغان رسنيز دفتر ته اغيزمنه واقع شي، په ذهن کې له دې پرېکړې سره يې د فکرونو لړۍ وشکيده په خپل مرستيال يې غږ وکړ

په کومه اندازه، چې ته فکر کوې رڼا، هغسې عادي مېرمن نه ده، ټول افغانستان يې علميت او سپېڅلتيا ته درناوی لري، په ريښتيا هم د هغې د ناوخته راتگ لامل زه خواشينی کړم، که د رڼا په ځای بل څوک شي، نو فکر نه کوم دومره درانه مسؤليتونه په دومره کم عمر کې وزغملای شي. څو ورځې وړاندې هم د هغې مور سخته ناروغه وه، تصادفاً زه ورسره مخ شوم او ناروغه مې ورسره له روغونه ورسوله

- ښه نو تاسو يو بل له پخوا پېژنئ.

- له پخوا يا اوس پېژندل مهم ندي، مهم دا دي چې يو انسان څومره وړتيا لري او څومره د مثبت بدلون لپاره اغېزمن واقع کېدای شي.

مرستيال چې سليم نومېده په ژور سوچ کې ځان ته مخاطب شو:

کمبخته سلیمه، څه موقع دې له لاسه ورکړې، په لاس درغلی باز دې له منگولو ووت که دې رڼا ته د انټرويو موقع ورکړې وايي او بيا مې بريالی اعلان کړې وايي نو تل به دا بغدادی کوتره زما د جادو تر اغېز لاندې وه، هغه دندې ته ډېره اړتيا لري او په دې سخت وخت کې بايد ما لاس ورکړی وايي؛ لوی اسويلی يې وويست لاسونه يې ومروړل، په دې وخت کې شاپور غږ پرې وکړ: سلیمه! په کوم فکر کې غرق شوی؟

له دې خبرې اورېدو سره د هغه رنگ زېړ شو، ځواب يې ورکړ: نه نه هسې. وروسته شاپور د دروازې ساتونکي رابللو لپاره زنگ ووايه، دې زنگ په غږ د دروازې ساتونکي رانه وت، هغه ته يې د اداري مدير د راغوښتلو وويل، هغه يې

هم له خبريدو وروسته پرته له ځنډه مخې ته ودرېد، شاپور ورته سپارښتنه وکړ: له ډوډۍ وروسته، يوه بېړۍ غونډه جوړه کړه

مدیر چې له مخه يې دا ډول اذتراري غونډه نه وه نيولې، په حيرانتيا سره وويل: رئيس صيب! موضوع؟

شاپور نه غوښتل، چې په موضوع مخکې له مخکې څوک خبر شي ويې ويل: موضوع به هلته روښانه شي

لنډ وخت وروسته ناسته برابره شوه، شاپور ناستې ته وويل: موږ په خپل افغان رسنيز دفتر کې تلویزون، راډيو، او يوه چاپي رسنۍ لرو

د څه وخت را په دې خوا يې چارې ټکنۍ شوې دي، زه هم کله دلته او کله بهر کې يم، زموږ رسنيز دفتر يوې ښې رهبري ته اړتيا لري، د چارو ښه سمون لپاره مو وغوښتل په رهبري کې لږ بدلون راولم، موږ خپل رسنيز دفتر ته نوې مرستيال وگمارله دا دی درېږنم يې بيا يې د رڼا لور ته اشاره وکړه، همدا زموږ مرستياله ده دا مېرمن به زموږ د دفتر رهبري کوي، اغلې رڼا نومېږي، زما زياتره چارې هم دې ته سپارم، رڼا د دې رسنيز دفتر باصلاحيته کس دی، له دې خبرې وروسته يې وخنډل بيا يې وويل:

ان زما د گونډه کولو صلاحيت هم لري، خبر اوسئ، که مو د دې له امره سرغړونه وکړه په تاسې خوبه بريک هم ونه نيسي.

ددې خبرې له اورېدو سره په مرستيال سليم باندې سر وگرځېده، مخکې له دې چې جلسه ختمه شي، له ناستې ووت.

رئيس د جلسې د پای وويل.

رڼا لاس پورته کړ د خبرو اجازه يې وغوښته، خو رئيس د خبرو موقع ورنه کړه ورته ويې ويل نورې خبرې په دفتر کې کوو.

دوی دواړه لاړل او د رياست په خونه کې کېناستل، رڼا شاپورته وويل: ماته دې هلته ولې د خبرو موقع رانه کړه؟

- زه پوهېدم چې ته څه وايې.

- ته له کومې خبرې ډارېدې؟

- هلته مې ستاسې خبرو ته ځواب نه شو ویلی، ته چې څه وايې دلته یې ووايه.
- زه غواړم پوه شم دا هر څه د څه لپاره؟
- يانې څه؟
- زه دې ولې مرستياله وټاکلم، هغه هم له انټرویو پرته؟
- ته انټر ویو ته اړتیا نه لرې او نه دلته داسې څوک وینم چې له تا دې انټرویو د اخیستو وړتیا ولري، زه غواړم ستا هیلې همدلته پوره شي.
- زما هیلې تاته دومره مهمې دي؟
- هو، ماته تر ډېر څه مهمې دي.
- رڼا حیرانه شوه، سترگې یې د شاپور په سترگو کې خښې کړې، ویې ویل: لامل یې پوښتلی شم؟
- ځکه چې ستا هیلې زما هیلې دي.
- دا نو څه مانا، زما هیلې څنگه ستا هیلې کېدای شي، صفا خبره وکړه؟
- ستا دا هیلې دادي، چې ژونالېزم دې سپیڅلی مخته لاړ شي، کنه؟
- هو
- تاسې غواړې، چې رسنۍ دې د ملي گټو په خلاف ونه کارول شي کنه؟
- هو
- ته غواړې، چې رسنۍ دې د چا لاسپوڅې نشي کنه؟
- هو
- تاسې غواړی، چې ژورنالېست دې د ولس ژبه واوسي، کنه؟
- هو، دا ټولې زما هیلې دي.
- بس دا هیلې زما هم دي؛ ځکه وایم، چې ستا هیلې زما هم دي.
- رڼا وخنډل بیا یې شاپور ته وویل: بیا خو نړۍ مننه؛ خو که کومه بله موخه لرې واضح یې ویلی شي.
- نه بل هیڅ داسې څه نشته، چې ته یې په اړه تشویش لرې.

- چې داسې نو بيا خو راته کاري ښه فرصت دی، خو مخکې له دې چې خپل کار پیل کړم، زه غواړم څو خبرې د خپل ماموریت په سر کې څرگندې او له پوښ وتلې (پوست کنده) درته وکړم.
- مهرباني
- ماته لوړه او ټيټه څوکۍ بې توپيره دي، ماته مهم د خپل ولس خدمت دی، که ته فکر وکړې چې ما به د امتيازاتو په بدل کې واخلي، دا هسې چټي د وخت ضايع کول دي؛ تر دې دمه داسې پيسې نه دي چاپ شوې او نه داسې شته پيدا شوي، چې زه پرې واخيستل شم او زما تگلاره هم ته درک کولی شې، هيله ده زما د تگلارې د خوځښت خنډ نه شې، کنه زما دوهم اقدام به درته د استعفي وړاندیز وي.
- شاپور د رڼا د دې خبرو په اورېدو غونۍ خيړ شو، ستونی يې را ډک شو، سترگې يې ډنډ شوې خو دا، چې يو حياناک نارينه ؤ د خپلې کمزوري د پټولو هڅه يې د مخ په اړولو وکړه، بيا يې لږ وروسته چې حالت سم شو رڼا ته مخ راو گرځاوه، ورته ويې ويل:
- زه ډاډه يم چې ته هيڅکله داسې کار نه کوې، چې هغه د هېواد په زيان وي، هيڅکله داسې څه نه کوې چې خپل ضمير ته پرې خجالت کېږي ته ملي گټو ته ژمنه يې، ماته ستاسې پيدا کول، د انځر د گل په څېر دي.
- ستا هيلې زما هيلې دي، ستا غوښتنې زما غوښتنې دي، ستا موخې زما موخې دي؛ نو ولې سوال پيداشي، چې زه به ستا د کارونو خنډ گرځم؟
- ستا د لا ډاډ لپاره زه د ځان د گوښه کېدو واک هم درکوم، که رسمي هوکړه ليک غواړې هم تيار يم، چې درته لاسليک يې کړم.
- بس سمه ده مننه کوم، چې دومره باور راباندې کوې، زما هر ډول تشویش او وېره ختمه شوه، زه هم ژمنه درسره کوم، چې ستا باور به مات نه کړم او نه به تا له خپلې گمارنې پښيमानه کړم.
- شاپور د هغې د مقرري پاڼې لاسليک کړې او اداري مدير ته يې وسپارلې.
- رڼا هم نوره د خدای پاماني اجازه واخيسته، خو مخکې له دې چې ووځي اداري مدير ورته کيلي مخته ونيوله.

رڼا په حيراني ورته وکتل، ويې ويل: دا څه دي؟

- دا ستا د موټر کيلي ده، بهر موټروان ناست دی، هغه ته يې ورکړه تا رسوي، سهار هم بيرته تاسې دفتر ته را رسوي او د رئيس صيب هدايات دي، چې که مور دې خدای مه کړه ناروغه کېده نو روغتون ته يې پکې وړلې شې.

رڼا کورته لاړه د خپلې مقرري خوښي يې له مور او کورنۍ سره شريکه کړه، هغوی هم ټول د دې له زيرې سره خوښ شول او د دې خوښي لمانځنه يې پيل کړه. سليم هم خپل کور ته څرېدلې شونډې، پرسېدلې او تروه مخ ورسېد، پيغله خور مليحه، چې د حقوقو پوهنځي د وروستي کال محصله او د شاپور کوژدن وه ورته رامنځکې شوه، ترې ويې پوښتل: وروره! ډېر خفه راته مالومېږي، خير خو دی؟

- مليحې خورې! هيڅ سم نه دي.

- ولې؟

- مېړه دې زه له دندې گوښه کړم.

- خو ولې؟

- ځکه چې يوه بله د فلم نجلی يې پيدا کړې، هغې په خپلو نازونو زړه ترې وړې، هوش يې له لاسه ورکړی، د هغې د خوشحالي لپاره نه پوهېږي، چې څه کوي.

که دفتر برباد شي هم په کيسه کې يې نه ده، هغه يې زما په ځای له مصاحبيې پرته خپله مرستياله وټاکله.

مليحه د دې خبرې په اورېدو لکه بربينا نيولې ورپرېدېده، زړه يې ټکان پيل کړل، له غوسې تکه سره شوه سم دستي يې ټليفون راواخيست شاپور ته يې زنگ وکړ؛ هغه د گوشي په اخيستو سره مليحې لکه قهر شوې سره مچۍ چک لگول پيل کړل، هغه ته يې وويل:

زما ورور دې له دندې وباسه؟ زما په لاسته راوړلو کې دې هغه ژمنې څه شوې؟ تا خو ويل چې دې کور هر غړی به دې زما دې شرکت په لوړو پوستو کار کوي له پيسو سره به لوبې کوې، يو غره به دې په بله راته ويشت بل په بل، تا خو اوس سرچپه زما

ورور له لور پوسته لرې کړ په کور دې کیناؤ ، اوس دې هغه باتې څه شوې؟ که د نوې لیا په لومه کې راگېر یې؟

- ملیحې! له خبرو سره دې پام کوه؛ ته دا مه هېروه چې د خپل راتونکي خاوند سره خبرې کوې ما غوښتل ، چې ستا د کور هر غړی له ماسره کار وکړي ، زما ملا را وټړي زه پرې ډاډه شم ، زما کار خپل کار وگڼي ، ما خپله ژمنه تر سره کړه خو د تمې خلاف ستا د کورنۍ غړي په عوض د دې ، چې زما ننگه وکړي ، کارونه مې لکه د کور غړي په څېر صادقانه مخ ته بوځي زما پښې وهي؛ تاته خو مالومه ده ، چې زه زیاتره وخت بهر کې یم؛ زما په نه شتون کې سلیم ورور دې زما نامتو اداره له صفر سره ضرب کړه.

کارمندان په عوض ددې ، چې تشویق کړي ، کار ته یې متوجه کړي هر یو یې له ځانه خپه کړی ، هیڅ کارکوونکی له دوو میاشتو زیات وخت له موږ سره نشي- تېرولی؛ داسې رویه ورسره کوي چې له کاره یې پرې زړه تور شي ، بیا کاشکې د دفتر د کارونو له امله یې مامورین خفه کولی ، خپلې شخصي غوښتنې پرې مني او د انکار په صورت کې یې له دفتره شړي. موږ دوه میاشتې وروسته یو ځل د مامورینو د نویو دندو اعلان ته اړ کېږو ، تر کومه به دا لړۍ روانه وي؛ بار بار مې ستا ورور خپلو تېروتنو ته متوجه کړ ، خو اصلاح نه شو؛ اړ شوم چې له دندې یې گوښه کړم. ملیحه: سمه ده زه به ستا په خبرو باور وکړم خو سر له سبا زه هغه نجلۍ ، چې د سلیم په ځای مو گمارلې په دفتر کې ونه وینم ، زما ورتلو ته اړتیا پیدانه کړې ، کنه په تېلو ، تېلو به یې له دفتره درته وباسم.

- ولې؟

- ځکه چې دا زما غوښتنه ده.

- زما دفتر د کمپیوټر گېم نه دی ، چې هر څوک پکې د خپلې خوښې لوبه وټاکي او تر سره یې کړي؛ زما دفتر کې قوانین او مقررات دي ، انساني کرامت ته درناوی او د وړتیاوو ساتل دي.

- زما ورور ولې انسان نه ؤ؟ د انساني کرامات وړ نه ؤ؟ چې بې عزته دې را وشاره.

- ستا ورور کثافات ؤ ، چې باید لرې غورځېدلی وای.

- شاپوره! خبرې دې په احتياط کوه؛ ماته مې کورنۍ هر څه ده او زه د کورنۍ د کوم غړي سپکاوی نه شم زغملی.
- شاپور د مليحې په بې ځايه خبرو احساساتي شو ويې ويل: هيڅ انسان سپکاوی نه شي زغملی، خو چې څوک د بل چا سپکاوی کوي، بايد خپل سپکاوي ته چمتوالی ونيسي.
- شاپوره! ته خو مخکې داسې نه وې، څه نه و چې تا به زما لپاره نه کول، اوس ولې داسې بدل شوې؟ ولې دې په رويه کې توپير راغی؟ ايا مرستيالې خو دې کوم جادو نه دی درباندي کړی؟ داسې خو نه ده، چې د هغې لپاره دې د ژوند ملگرې پردی کوي؟
- زما مرستياله دومره ټيټه مېرمن نده، چې داسې وړو خبرو ته دې په خپل ذهن کې ځای ورکړي، هغه ډېر لوی فکر لري، دومره لوی، چې ستا په کوچني مغز کې نشي ځايدلی.
- مليحې يې په ځواب کې وويل: ښه دا د اپلاطون لور څوک ده، چې د يوې حقوق دانې په مغز کې يې فکر نشي ځايدای؟
- مليحې! زه ډېر ستړی يم، ستا دا ستړي کونکې خبرې مې نور هم ستړی کوي، بيا خبرې کوو؛ شاپور نوره اړيکه پرې کړه.
- د مليحې په لاس نيول شوی ټليفون تر ډېره د هغې له غوږ سره نيول شوی پاتې شو ورو، ورو يې له غوږه لاس رابښته کاوه، د ستړي شوي بڼې ادم په څېر يې قدمونه يو په بل پسې ځکول؛ څو خپل ځان د ناستې ځای ته ځان ورسوي.
- شپه تېره شوه، سهار مليحې ځان چمتو کړ، څو د خاوند دفتر ته لاړه شي او هغه د دفتر مرستياله شهزادګۍ وويني، چې خاوند يې د هغې په خوا کې لکه سپر ولاړ دی او ځان پوه کړي، چې کيسه له کوم ځايه او څه ډول پيل شوې ده.
- رڼا هم سهار وختي پاڅېده، له پوره چمتووالي سره يې د خپل دفتر په لور حرکت وکړ، چې لومړی دنده يې پکې پيل کېده؛ له رسيمياتو سره سم خپل دفتر ته ورسېده، په کار يې پيل وکړ، د دروازې ساتونکي ته يې وويل: زه نن غواړم خپل کارونه منظم کړم، يوازې اداري مدير را وغواړه، چې ځينې هدايات ورته لرم نور دلته څوک مه راپرېږده؛ ځکه زه نن بايد ډېر کار وکړم، هغه هم ژر اداري مدير

ورته له لاسه راوست، رڼا ورته وويل: يو ساعت وروسته ټول کارکونکي د جلسې خونې ته را وغواړه، زه ورسره يوه ناسته لرم؛ هغه ورته لاس په نامه کېښود يې وويل: سمه ده ښاغلي!

رڼا د خپل مېز تر شاه د خپل کمپيوتر تر مخې کېناسته هغې احساس کړې وه، چې سخت کار يې پر وړاندې دی او د ادارې تنظيم کول يې بايد له لومړيتوبونو څخه وي، دا په همدې سوچونو کې وه، چې د دروازې ساتونکي يې دروازه ټک، ټک کړه راتنه وت رڼا ته يې وويل:

يوه مېرمن راغلې، غواړي تاسې سره وويني.

- ورته ووايه نن ډېره بوخته يم لږ وروسته جلسه لرم سبا به گورو.

هغه ووت، مليحې ته يې وويل: مرستياله ډېره بوخته ده، نن نه شي درسره ليدۍ.

مليحه د دې خبرې له اورېدو سره نوره هم احساساتي شوه، ويې ويل:

مرستيالې صيې ته ووايه، چې ډېر اړين کار درسره لرم، ډېر وخت دې نه ضايع کوم، يواځې غواړم څو خبرې درسره وکړم.

د دروازې ساتونکې بيا راتنه وت؛ رڼا ته يې وويل: مېرمن ډېر ټينگار کوي، وايي چې د ليدو وخت دې راکړي.

رڼا په داسې حال کې، چې د کمپيوتر له سکرين سره يې سترگې تړلې وې ورته وويل: ورته ووايه راشه، خو هيله ده ډېر وخت مې ونه نيسي.

مېرمن راغله، رڼا ته مخامخ په يوه څو کې کېناستله، رڼا هماغسې د کمپيوتر سکرين ته کتل، د خپلو پلانونو، مهال ویش په جوړولو بوخته وه

مېرمن يې د لومړي ځل لپاره څېرې ته د سوداگر په سترگه وکتل.

له لښتې ځواني، جذابه څېرې، خوږې خاورې، انساني مغروريت نوراني گرد سپوږميز مخ پرته يې بل څه پکې پيدا نه کړل.

شته اندېښنه او ورسره وېره يې نوره هم زياته شوه، د خپل کوژدن د بدللو ارادو په اړه نوره هم شکي شوه؛ ځکه له ځان سره يې، چې رڼا پرتله کوله د اسمان او ځمکې په اندازه يې توپير خپل زړه ته لوېده.

د رڼا مغروريت دومره اغېزمنه کړه، چې وارخطا شوه، نه پوهېده چې کيسه له کوم ځايه پيل کړي خو دا چې يوه مېرمن د خپل مېړه سره د چا په نژدېکت هم شکي

شي نو بيا هرې جگړې ته تيارې شي؛ ځكه خو له وراختايي سره، سره له رڼا سره لفظي جگړې ته چمتو شوه له ځمكې سره ټومبلې سترگې يې راپورته كړې په رڼا كې يې ونيوې هغې ته يې وويل:

اغلي مرستيالي! كه له كار وركاره يې غواړم يو څو خبرې درسره وكړم.

- مهرباني

- زه د نوې دندې مباركي په څنگ كې غواړم څو خبرې درته وكړم، په دې دنده ستا له راتگ مخكې زما ورور كار كاوو.

- ښه! ته د سليم خور يې؟

- هو زه د سليم خور يم، مور ستا په راتگ ټكان وخوړ، ستا په مقرري حيران شو، چې شاپور يو ناڅاپه ولې داسې بېړنۍ پرېكړه وكړه.

رڼا چې د مليحې بې بنسټه خبرې واورېدې ورته ويې ويل: خورې! ته ماته روحي ناروغه ښكاري.

- ولي؟

- ستا دا خبرې ما پورې څه اړه لري، چې له مايې پوښتې؟ ورشه له رئيس يې پوښتنه وكړه، هغه مسؤل كس ده، هغه به درته ځواب ووايي.

- زه روحي ناروغه نه يم، له خپلو خبرو سره پام كوه، دا مه هېروه، چې د حقوقو د پوهنځي د اخيري كال له يوې محصلې سره خبرې كوي، زه يوه حقوق پوه يم سر كال فارغېږم او په دې ښه پوهېږم چې ستونزه چيرې ده او له چا پوښتنه وكړم.

رڼا له تعجب ډكه خندا وكړه، ورته ويې ويل: ته فارغېږې او كه پوهنتون درنه فارغېږي؟

- اغلي مرستيالي! هيله كووم له خبرو سره دې پام كوه.

رڼا د دفتر كارونو خورا سترې كړې وه، د ډېرو خبرو سېكه يې په ځان كې نه لیده، په تونده لهجه يې وويل: نو ته د كوم حق له مخې دا خبرې ماته كوي او په دې اړه زما مسؤليت څه دی؟

- زه مليحه نومېږم، د شاپور كوژدن يم، زه حق لرم چې د هغه كړنې وخارم او بايد پوه شم، چې هغه څه كوي.

-
- بنه! نو دا له ما پورې کومه اړه لري او زه څه خدمت کولی شم؟
 - زه ستا په اړه تشویش لرم.
 - د څه تشویش؟
 - نن سبا ډېرې مېرمنې د دندې د اشغال لپاره ډېر داسې څه کوي، چې له انسانيته وتلي وي.
 - مطلب؟
 - ځينې بې عفته نجونې د څوکۍ د لاسته راوړلو لپاره خپل عزت هم پلوري، موږ په دې اړه اندېښنه لرو، چې شاپور ستا په اړه ولې داسې غير معقول او له احساساتو ډکه پرېکړه وکړه؟
 - نو ته زما په اړه هم داسې فکر کوې؟
 - مليحې د هو په دود سر وخوځاوه؛ خو مخکې له دې چې په خوله هو ووايي، د رڼا د مېز په سر ليف ټاپ کمپيوټر يې په کپړۍ ونښت؛ سترگې پرې تياره شوې له چوکۍ وغورځېده.
 - د دفتر مامورين راغلل، شور او ځوگ جوړ شو.
 - له رڼا يې وپوښتل: دا ولې؟
 - کله، چې قانون پوهه د جهل له خوبه را ويښه شي خپله درته وايي چې هغه ولې داسې شوه زه نوره د خبرو تاب نه لرم جذبات مې دومره په ځوښ راغلي چې نه پوهېږم څه ډول يې ساړه کړم.
 - د دفتر کارکونکو هم رڼا احساسوله چې خورا عصابي ده، نورې يې خبرې ورسره اوږدې نه کړې، هغوی مليحه په امبولانس کې واچوله، روغتون ته يې ورسوله.
 - رڼا هم په دفتر کې له لږ ځنډ پاتې کېدو وروسته خپل کور ته په دې اراده لاړه، چې نور دلته کار نه کوي.
 - د دفتر اداري مسؤل له مليحې سره روغتون ته لاړ، د هغې له بستر کولو وروسته يې شاپور ته زنگ وکړ، ورته ويې ويل: هېواد روغتون ته کيدای شي يو ځل راشي؟
 - ذاکره! خير خو دی؟
 - هو خير دی مليحه لږ خوژ ده.
 - په څه شي خوږ ده، واضح خبره وکړه؟
-

-
- هسې، چې دلته راشې درته وايې يې خو حالت يې د اندېښنې وړ نده. شاپور په بېړه روغتون ته ځان ورساوه، ويې کتل، چې مليحه په بستر کې پرته ده، له بې هوښۍ را بيداره شوې وه، له هغې يې وپوښتل: مليحه! ولې، څه درباندي وشو؟
 - که دا پوښتنه دې له نوې مرستيالې! وپوښتې ښه به وي. شاپور اداري مدير ته مخ ور واړاؤ، ورته ويې ويل: ډاکره! څه خبره ده؟
 - رئيس صيب! د مليحې له رڼا سره شخړه راغلې وه، نه پوهېږم چې مليحې ولې او په څه خبره رڼا دومره احساساتي کړې وه، چې مليحه په ليف ټاف ويستلې.
 - رڼا څه شوه؟
 - هغه کور ته لاړه.
 - شاپور دستې جيب ته لاس کړ، هغې ته يې زنگ وکړ ورته ويې ويل: رڼا! ما له تا داسې هيله نه درلوده، تاسې خو د خپلو خلکو او هېواد د خدمت لويې دعوي کولې، هغه دعوي دې همدا وي، چې يو نسان دې د مرگ تر کومې ورساوه؟ رڼا: څوک چې زما عزت ته په بده سترگه وگوري؛ زه پرته له دې چې فکر وکړم هر څه کولی شم حتا له هغه ژوند هم اخيستی شم.
 - شاپور حيران شو ويې ويل: زه پوه نه شوم؟
 - له خپلې مېرمنې دې وپوښته.
 - عجيبه ده هغه وايي له مرستالې دې وپوښته او ته وايې، چې له مېرمنې دې وپوښته، زه خو ليونۍ کېږم دلته څوک شته، چې په حقيقت مې پوه کړي؟
 - زه دې پوهووم؛ مېرمن دې راغله، ماته يې وويل: ستا پر ځای زما ورور کار کاوه، خو تا زما مېړه اړولی، د هغه ذهن دې ورخراب کړی، تا ځان فروشي کړې. له دې خبرو سره زه هم په ځان پوه نشوم دا ښه وه، چې ليف ټاف ته مې پام شو او هغه دومره دروند نه ؤ، که له هغه لوی شی په لاس راغلی وای هم صرفه مې پرې نه کوله.
-

شاپور ته د خپلې مېرمنې هغه بېگنۍ خبرې ور په ياد شوې، چې ويلې زه په رڼا پسې دفتر ته ورځم او په زوره يې له دفتر باسم، نو ډاډه شو چې کوژدن يې ضد کړي، د رڼا د ناراحتۍ کېدو لپاره قصدي ورغلې او هغې ته يې سوې سپورې ويلې دي، د ده او د رڼا شخصيت يې داغمن کړي، تليفون يې پرې کړ، په احساساتو کې يې د مليحې تر چپرکته ځان ورساؤ.

هغې ته يې وويل: ته په کوم حق زما دفتر ته تللې وې، تا په کوم حق د رڼا سپکاوی کړی؟

- واه د مرستيالې خو ډېر طرفدارۍ کوي، زه يې د مرگ تر کومې ورسولم او ته يې اوس هم ملا ترې، ستاسې تر منځ خامخا يو څه شته چې ما شک کولو ته اړه کوي.

- د سر له دې ضربې، چې مړه وای ښه به وه، ته تل په خپل ناولي فکر باندې ځان او ماته ځور راکوي، ته تر هر څه لومړی د فکر مينځلو ته اړتيا لرې، ته ليونۍ يې؛ ستا له لاسه زما ژوند تنگ شوی، ساه مې درېږي.

- هو ساه خو به دې له ماسره خود درېږي، ته ملامته نه يې ساعت دې تېر ده.

شاپور يې په خبره سور او شين واوښت له قهرجنې خبرې سره په بستر وربښکته شو، په دواړو لاسو يې مليحه په مړۍ کې ونيوله، ورته ويې ويل: ستا له تهمتونو نور په تنگ شوی يم، بس ده نوره ډېره شوه، رڼا خو ښه وه، د ژوند دوباره موقع يې درکړه، زه دې وژنم.

په دې وخت کې ډاکر راغی شاپور يې له لاسه ونيو لري يې ترې بېوست د هغه له بوولو وروسته ډاکر د ډاکترانو خونې ته ورغی ډاکترانو درمل ورته وليکل او بيا يې هغه ته د مليحې د خارججولو سپارښتنه وکړه؛ ډاکر، مليحې ته ټيکسي ونيوله د هغې کورته يې ولېږدوله.

سهار له رسمياتو سره سم شاپور دفتر ته ورسېد، دفتري کارونه يې پيل شول؛ خو هغه د رڼا دفتري خونه د نظر لاندې نيولې وه، چې هغه به کله کار ته راځي، له رسمياتو يو ساعت تېر شو، خو رڼا مالومه نه شوه.

له خپل ټليفون څخه يې هغې ته زنگ ووايه خو هغې د سور بټن په كېكارلو سره ټليفون پرې كړ، وروسته يې د دفتر له ټليفونه له هغې سره اړيکه ټينگه كړه.

رڼا دې شاپور دې دفتر شمېره ونه پېژانده، زنگ يې واخيست شاپور ورته وويل:

اغلي! ته خو په دفتر كې نه يې، خير خو دی؟

- هو خير ده.

- ايا ستا د نه راتگ لامل پوښتلاى شم؟

- بس ستاسو له دفتر سره مې كار پرېښود.

- ولې؟

- بس خوبه مې نه شوه.

- اغلي مرستيالي! كومه بې ادبي چې ستا په مخ كې زما كوژدن كړې د هغې سزا خو دې خپله وركړه، له هغه په ډېره سزا شايد تاسې هم رواداره نه شئ، پاتې شوه د دفتر خبره، ته بايد دومره كمزورې نه شې، چې د يوه غير مسؤل كس په خبره دفتر پرېږدي.

- ته ماته د همت راكولو درس مه راكوه، همت خلك له ما زده كوي، زه دومره د كمزوري هوډ والا نه يم چې د يو چا له خبرو دومره اغېزمنه شم چې دفتر پرېږدم.

- نو بيا ستونزه چېرې ده، ولې نه راځي؟

خو نه راځم په دې كې د چا څه كار

شاپور نه غوښتل د رڼا په څېر يوه تكړه كاركوونكې له لاسه وركړي په نرمه لهجه يې وويل: اغلي رڼا! زه غواړم تا پوه كړم، چې د هغې مداخله زما په ناخبري او د دفتر د اصولو خلاف په خودسري ډول شوې، زه ډېر ناوخته پرې خبر شوم، خو ډاډ دركوم چې بيا به نه تکرارېږي او كه بيا هم له دفتره خفه يې زه رسماً درنه ښنه غواړم.

- سمه ده، ښې ته اړتيا نه شته يوازې دومره غواړم، چې پرونى پېښه بيا تکرار نشي.

- ژمنه ده بيا به نه تکرارېږي.

- نن ډېره فكري سترې يم سبا درځم؛ په همدې خبرې سره رڼا د شاپور ټليفون پرې كړ.

رڼا پرېکړه وکړه، چې سبا بايد دفتر ته لاړه شي؛ نو سم دستي يې اداري مسؤل ته زنگ ووايه ورته ويې ويل:

سبا ټول کارکوونکو ته خبر ورکړه، چې نهه بجې جلسه لرو، څوک ناوخته رانشي-؛ هغه ښه صيب! وويل نور يې خبرې پرې کړې. ټوله شپه رڼا د دفتر د تنظيم لپاره فکر وکړ بريالۍ نقشه يې جوړه کړه او په سبا د يوه پراخه پلان سره دفتر ته ورسېده، نهه بجې رسماً غونډه پيل شوه؛ رڼا غونډې ته د خپلې پاليسي د تطبيق وينا پيل کړه هغوی ته يې وويل:

ورونو او خويندو!:

زموږ دفتر له دې وروسته د قبایلو هوټل ندي، چې تگ راتگ پکې د خلکو په خوښه وي.

دلته رسميات اته بجې پيل او تر څلورو بجو دوام کوي، د يوې دقيقې ناوخته راتلو هم، چې منونکی دليل نه وي راته د زغم ندی؛ جدي کار ته اړتيا ده، زه د تنخوا په بدل کې کار غواړم؛ که يې څوک نشي کولی همدا نن د استعفی ليک راوسپاري چې په بدل کې يې بل د کار سړی وگمارم کنه کار غواړم او د دفتر د پاليسي خلاف دې رانه څوک د مرستې تمه نه کوي. مننه!

جلسه ختمه شوه.

خو رڼا تر څلورو بجو د دفتر په کارونو کې خورا بوخته وه، له څلورو بجو وروسته چې رسميات ختم شول موټروان ته يې وويل:

موټر چمتو کړه زه نوره کورته ځم، رڼا موټر کې کېناستله د کور په لور يې حرکت پيل کړ له لږ مزل وروسته يې د سړک په خوا کې يوه ډله خلک وليدل، چې له يوې پېښې (حاديثې) راتاؤ دي، د دوی په منځ کې يې په يوه مېرمن سترگې ولگېدې، چې له ويره سرشکوي او خپل مخ په څپېړو وهي، د مېرمنې په خوا کې يوه ماشومه هم ولاړه ده، رڼا چې د دوی ننداره وليده موټروان ته يې وويل:

وروره! موټر ودروره، دلته خامخا کومه پېښه شوې د خلکو په منځ کې هغه مېرمن ډېر بد حال کوي زه وربښکته کېرم؛ خامخا څه ستونزه ده، زه بايد د دوی په ستونزه ځان پوه کړم.

رڼا ژر له موټره ښکته شوه، د ډله خلکو په منځ کې يې مېرمنې ته ځان ورساوه، هغې ته يې وويل:

مورې! څه خبره ده؟ ولې داسې بدې ورځې کوي؟ هغې په کوکو او چينغو په رڼا کې هيله مندې سترگې ونيوې، رڼا ته يې په بهانده اوبښکو او ژړه غونې اواز وويل:

لورې! زه خو تبا شوم، د ځگر ټوټه رانه بېله شوه، په لسم ټولگي کې مې يوه لورکې وه، درې ورځې مخکې د ښونځي په لاره د را رخصتېدو په مهال وتښتول شوه، دا دی اوس يې مړی په يوه دښته کې پيدا شوی، خلکو يې مړی تر روغتون رسولي، له روغتون زنگ وشو چې موږ د طب عدلي ازمويڼو، وروسته مړی در وړو.

زه کونډه يم له خدای ج پرته نور څوک نه لرم، هيڅوک مې د غم خوړلو نه شته، زه ډېره مظلومه يم، د چا ډار او وېره نه رانه کېږي؛ ځکه خو داسې راسره کېږي.

- د مورکې بدو ورځو، خوارې برخې او وير خورا اغېزمنه کړه، خپلې

اوبښکې يې هم لکه د باران څاڅکي په گريوان کې راغلې

د بورې مورکې په خوا کې کېناسته، سپين دوسمال يې له دسکوله را وکښ اوبښکې يې پرې پاکې کړې بيا يې هغې ته مخ وړ واړاؤر له هغې يې وپوښتل لور دې يوازې وه، چې له مکتبه راتله؟ هغې ځواب ورکړ: نه يوازې نه وه، په څنگ کې يې ماشومې لور ته گوتې ونيوې ورته وېي ويل:

دغه لور مې هم ورسره وه؛ رڼا هغه ځان ته نږدې کړه، په غېږ کې يې ونيوله، ورته وېي ويل:

څنگه چل و شهزادگي ته يې راته ويلي شې، چې څه کيسه وه؟ هغې ځواب ورکړ: موږ دواړه يو ځای را روانې و، ناڅاپه يو د تورو ښښو موټر راته ودرېد دوه کسان رابښکته شول، وسله هم ورسره وه زما له خور يې لاسونه تاؤ کړل دوهم کس په خوله لاس ورکېښود، موټر ته يې واچوله هغې ډېره هڅه وکړه، چې چغې ووهي ځان خلاص کړي؛ خو برمه کوونکو کلکه نيولې وه؛ خوله يې وربنده وه. کسانو اوربزونه وهلي وو د خور په پورته کېدو کې مې، د يوه کس خبره وليده خو ومې نه پېژانده. رڼا ماشومه نوره هم سينې ته نږدې کړه؛ په مخ يې ښکل کړه ورته وېي ويل: که هغه کس وويني، وبه يې پېژني؟

هغې په ماشومانه انداز وويل: هو پېژنم يې.

رڼا سمدلاسه د اړوندې حوزې امير ته زنگ وکړ د پېښې تفصيل يې ترې وغوښت، خو د حوزې امير له پېښې ناخبري وښوده ورته يې ويل: ته چې کومه پېښه يادوې، دلته نده واقع شوې او که شوې هم وي نو موږ ته يې په اړه چا راپور نه دی راکړی. خو رڼا يې په لنډ ځواب او د ځان خلاصولو په دې پلمه په غوصه شوه ورته ويې ويل:

داسې څنگه کېدای شي، چې تاسې د يوې پېغلې زده کوونکې له تېستولو او بيا وژلو ناخبره ياست؟ حال دا چې دا پېښه ستاسې له حوزې سره نږدې شوې وه.

- رڼا جانې! موږ څه ډول خبر شو، موږ ته په دې اړه چا عريضه نده کړې، چې پلټنه مو کړې وای.

- که څوک تاسې ته عريضه ونه کړي بيا تاسې کوم اجرات نه کوئ؟ تاسې کوم مسؤليت نه احساس کوئ؟ تاسې د هغه چا په فکر کې نه ياست، چې د هغوی له برکته تاسې د معاشاتو او امتيازاتو څښتن ياست؟

د حوزې امير چې د رڼا خبرو ته ځواب نه درلود ټليفون پرې کړ.

رڼا د وژل شوې زده کوونکې خور له ځان سره واخيسته، تر څو يې د حوزې امير ته بوځي او ورته ووايي، چې دغه ماشومه د تېستونکو له ډلې يو کس پېژني، تاسې بايد پلټنې پيل کړئ. هغې د دې موخې د تر لاسه کولو لپاره د حوزې دروازې ته ورسېده، دوه ساتونکي د دروازې مخې ته ولاړ وو، د رڼا موټر دروازې ته ورنږدې شو د يوه سرتېري په ليدو ماشومې په موټر کې چغې کړې، ويې ويل:

هغه کس چې زما خور يې موټر ته پورته کړه دغه سرتېری وو، هلته په عادي جامو کې ؤ، اوس يې دريشي کړې، رڼا د ماشومې په خوله لاس کېښود ورته ويې ويل:

غږ له خولې ونه باسې، نه داسې ووايي، چې دا سرتېری پېژنم، زه ژمنه کوم چې ستا د خور قاتل به بربلا کوم او هغه ته به سزا ورکوم، خو اړينه ده، چې خوله چپ ونيسې، تر څو دوی شک وانه خلي. رڼا د ماشومې په سرلاس راکش کړ د هغې سترگو ته يې په ځير، ځير وکتل ورته ويې ويل:

ته همدلته کېښه، زه وربښکته کېږم تر څو له دوی سره وغږېږم؛ ماشومې د هو په دود سر وخواځاوه، رڼا له موټره ښکته شوه، هغې لاڅو گامه نه ؤ اخيستي چې کوچنۍ ماشومې يې هم تر شاه قدمونه تعقيب کړل. رڼا د هغې د قدمونو ترپا

واورېده، له گوتې ونيول شوه په شاه يې راوکتل په ماشومې يې نظر ولگېده د هغې غږ يې واورېد، ورته ويې ويل:

زه هم درسره ځم، رڼا ماشومې ته ور ټيټه شوه هغې ته يې په غوږ کې وويل: راسره لاړه شه خو پام دې وي، چې کوم ليونتوب ونه کړې او غږ دې له خولې راونه باسې. د حوزې په دروازه کې ولاړ سرتېري، چې په ماشومې سترگې ولگېدې، ژر يې له غاړې په تاؤ گولي بند کې خوله او پوزه پټه کړه، رڼا هم نوموړی سرتېری وليد، چې د ماشومې په ليدو يې د څېرې پټولو هڅه وکړه، سرتېرو ته په رسېدو رڼا ځان وروپېژاند او له امير سره د ليدو غوښتنه يې ځينې وکړه. مخ پټي سرتېري ورته وويل: دلته منتظر شئ؛ زه امير صيب ستاسې له راتگه خبروم، هغه د امير خواته لاړه رڼا يوې گونبې ته کېناستله، پاتې سرتېري له رڼا پوښتنه وکړه:

خورکۍ! خير خو و، څنگه راغلي ياست؟

- خير چيرته دی وروره! درې ورځې وړاندې د دې خوارکۍ ماشومې بله خور، چې د لسم ټولگي زده کوونکې وه وتبستول شوه، نن يې جسد پيدا شوی اوس د څېړنو لپاره په روغتون کې ده، بيا يې مخ بل طرف ته واړاؤ، ويې ويل:

د حوزې په سل مټري کې دومره لوی جرم ترسره کېږي، خو تاسې يې مخه نه نيسئ، مخنيوی خو لا لويه خبره ده له پېښې خبر هم نه ياست، له دې مالومېږي، چې تاسې هم ورسره شريک یی.

سرتېري يې خبرې واورېدې، ترڅه مسکا يې وکړه، رڼا ته يې وويل: خورې! ته په حقه يې ما دې خبرې واورېدې، خو زما د لاس گوتو ته وگوره وينې، چې د يوه لاس گوتې هم يو شان نه وي؛ موږ دا منو چې زموږ لمن هم له بدو خلکو خالي نده ده، خو دا په دې مانا هم ده، چې ټول بد خلک يو، د ځينو په کړنو په ټولو پوليسو همدا تور پورې کول به، له انصافه لرې وي.

- زه درسره سل په سلو کې موافقه یم، جرم فردي عمل دی، هغه که په هره طبقه کې وي او په دې اعتراف کوم، چې په ټولو يې اطلاق انصاف نه دی.

سرتېری د رڼا لور ته نږدې شو، هغې ته ويې ويل:

خوري! زه دې درك كوم، له خبرو دې څرگندېږي، چې يوه خواخوږې ښځه يې، له دې وړې بې كسه ماشومې سره دې همدردي خوند راكړ؛ موږ په خپله ټولنه كې داسې كم خلك لرو، چې له تمې پرته او د خپل ايماني مسؤليت له مخې يو نيك كار تر سره كړي، په ټولنه كې د ستا په شان د خلكو ډېر كمى احساسوو، راته ښكاري چې ته يوه ايماندازه خبرياله يې. زه ستاسې ته د پېښې په اړه له يوه راز په پورته كوم، خو شرط به دا وي، چې راز به راز وي.

رڼا له خپله ځايه پاڅېده، د سرتېري په لور يې څو ارام قدمونه واخيستل، هغه ته يې په ځير ځير وکتل ويې ويل: زه ژمنه كوم، چې ستا خبرې به له ماسره محرمې وي، يوازې كه يې اړتيا شوه نو ستا په اجازه به يې په محكمه كې څرگندې كړم.

- سمه ده زه درسره موافق یم، كه محكمه كې اړتيا شوه نو زه او زما د راز ملگري حاضر دي، چې خپله شاهدي ووايي؛ ځكه چې موږ دلته وجداناً نارامه يو.

- راځه موټر كې كښېنو كه هغه بل سرتېرى راشي بيا موږ خبرې نه شو كولى، هغه د رڼا خبره ومنله په موټر كې د كښناستلو نه، وروسته سرتېرى وويل:

امير صيب اوس هم دننه د شرابو محفل جوړ كړى، هغه سرتېرى چې ور ننووت د پرې ملگرى يې دى.

هغه زده كوونكې نجلۍ، چې ته يې يادوې ما په خپلو سترگو وليده، چې د اميرصيب كسانو موټر ته پورته كړه د هغې چغې مې اوس هم په مغزو كې انگازې كوي، سترگو ته مې درېږي، خو دوى هيڅ زړه سوى پرې ونه كړ. هغه يې وتښتوله. دوى د ميلمستون په نوم ځانگړى ځاى لري، هلته نجونې وړي بيا د راز د نه افشا لپاره له اختطاف شوې كس ژوند اخلي؛ هغه خبرې اوږدې كړې، رڼا يې خبرې له ثبت سره يو ځاى په غور اوږدې، هغه وويل: همداسې بې ضميره خلك د نظامي يونيفورم څخه ناسمه گټه اخلي، خپلې ناولې موخې پرې خړوبوي، رنگه هم د ټولو هم مسلكه بده وي.

سرتېري غوښتل نورې خبرې هم وکړي؛ خو هغه بل سرتېري له لرې پرې راغږ کړ؛
 راشه امير صيب دې غواړي، دغې مېرمنې ته ووايه چې امير صيب ميتينگ لري
 اوس وخت نه لري بل وخت راشي.

رڼا يې په غبرگون کې سر وخوځاوه، په خوا کې له خواخوږي سرتېري يې مننه
 وکړه، هغه ته يې هم د تلو اجازه ورکړه.

رڼا نوره د هغه روغتون په طرف روانه شوه، چې د پېغلې زده کوونکې جسد پکې
 ايښی وو.

له لنډ مزل وروسته هلته ورسېده، له ډاکترانو يې د هغوی د پلټنو له مخې د هغې د
 وژنې لامل پوښتنې پيل کړې.

هغوی وويل: په زده کوونکې جنسې تېری شوی، له هغه وروسته وژل شوې، د دې
 خبرو په اورېدو رڼا نوره هم غمجنه شوه؛ د حوزې له امير نه يې د غچ اخيستو
 ځواک په وجود کې په څپو شو.

سترې ستومانه د شپې اته بجې د کور په لور روانه شوه په لاره کې يې لومړی ماشومه
 خپلې کورنۍ ته وسپارله، وروسته يې ځان خپل کور ته ورساوه.

مخکې له دې چې د خوب کوټې ته لاړه شي مور ته ورغله، هغې لومړی ښه
 وښکښله بيا يې ورته وويل:

دا وخت دی چې ته راځې؟ ته دا توره شپه وگوره او ستا راتگ وگوره. ته دا شرايط
 نه وينې، چې هره ورځ له خلکو سره څه کېږي؟ تښتول، وژل او بې عزته کول
 زموږ د ټولنې معمول ندي او که ځواب دې هو وي نو ولې دومره ناوخته راځې؟

په رڼا لا هم د خفگان وزرې غوړېدلې وې، نرمه مسکا يې وکړه، ويې ويل:
 مورې!

ستا دعاوې ما ته فولادي ديوال غوندې دي، له ماسره ستا دعاوې دي، هيڅ څوک
 به ماته زيان ونه رسوي، خپل دسمال يې د مور په مخ راکش کړ بيا يې ماچ کړه،
 ورته يې وويل:

سبا ته يو لوي کار کوم، يو لوی اقدام کوم په يوه خطرناکه سره کرښه پښه ږدم، خو
 مورې! ته دعا راته وکړه چې په دې کار کې بريالی شم.

- د څه شي لوی کار؟ څه ډول سره کرښه لورې!! ته څه کول غواړې؟ د

کوم گواښ سره بیا ځان مخامخ کوي؟. رڼا لنډه مسکا وکړه وپي وويل:

مورې! هيڅ داسې کار نه کوم، چې گواښرنده وي، خو په هر واره او لوی کار کې ستا دعاوې زما لپاره د بريا دروازې پرانيزي. مور يې د خبرې اورېدو سره سم لاسونه لپه کړل، رڼا ته يې په دعاؤ پيل وکړ وپي ويل:

لورې! خدای دې لکه ابراهم ع په اور او اوبو کې وساته؛ خدای ج دې لکه يونس ع د ماهي په گېډه کې له خطر وژغوره، خدای دې بری درکړي، خدای دې د هر مظلوم د مظلوميت اواز کړه، خدای ج دې د هر خاين په وړاندې له ملت نه، د دفاع په خاطر لکه سپر وگرځوه.

زما دعاوې لـــــــه تـــــــاسره دي لـــــــورې!.

رڼا د مور په هره خبره لکه بېټری چارج کېده، انرژي يې اخيسته، همت يې پيدا کاوه، هغه زړه نازړه توب يې له منځه لاړ، چې سبا به د يوه قدرت مند واسطه دار حکومتی مامور د خیانت د ښکاره کولو په وړاندې د راپور له جوړولو منع کوله. رڼا له موره رخصت واخيست، په خپله خونه کې يې د راپور په جوړولو پيل وکړ؛ ټوله شپه يې د هر اړخيز راپور په جوړولو تېره کړه او بالاخره يو بريالی راپور يې چمتو کړ.

سهار شو، د دوهمې حوزې امير له شاتو، پښير، هگيو او شيدو ډک دسترخوان سره د سهار ناشتې ته ناست ؤ، چې تلویزون کې خبرونه پيل شول.

د خبرونو سړنکو ته غوږ شو.

ناڅاپه يې د ټلوېزون په سکرين پر خپل تصوير سترگې ولگېدې. وياند وويل: په سيمه کې د تېښتونې او ډار اچونې پېښې زياتې شوې دي، چې خلک يې په تشویش کې اچولي؛ نن د هغې تېښتول شوې او بيا وژل شوې زده کوونکې څرک ولگېده، چې درې ورځې وړاندې د مکتب په لاره نادرکه شوې وه. د ځواني مرگې زده کوونکې په اړه د افغان رسنيز دفتر مرستيالې رڼا داسې اسناد او شواهد موندلي، چې د تېښتول شوې نجلی په تېښتولو کې د دوهمې حوزې امر لاس درلود. د طب عدلي ازموينو وښوده، چې لومړی پر نجلی جنسي تېری شوی او بيا وروسته وژل شوې. د دې خبرې په اورېدو، امير ټکان وخوړ احساساتي شو، په لاس کې ريموټ

يې په ځمکه وويشت، جيب ته يې لاس کړ تليفون يې راوبښه؛ رڼا ته يې زنگ ووايه، ورته ويې ويل:

اغلي رڼا! دا زه دې تلویزون په شیشه څه گورم؟ تا د کومې عقدې له مخې دا کار کړی؟ تا زما په وړاندې په کوم جرئت دومره لویه دسیسه جوړه کړې ده؟ ته مانه پېژنې، چې په ارگ کې مې ورور د رئیس جمهور ارشد مشاور دی، زه دلته په خپل زور راغلی يم، وزیر داخله هم زما دنده نشي ځنډولی، زما له زور او زړ نه، نا خبره زما سره سر وهي، تا په دې کار سره د اور سره لوبه پیل کړه؛ زه درسره ژمنه کوم چې د دې کار سزا به درکوم، ته ما نه پېژنې، کمرې او مايکونه به دې سر ته کېږدم، زه درته خبر داری درکوم، چې دغه سودا به درته ډېره قيمته پرېوځي.

رڼا د حوزې د امير په خبرو نری مسکا وکړه ورته ويې ويل: دا سمه ده چې ته زورور يې تېستونه، وژنه او د عزت لوټونه ستا دنده ده او په دې خبرو سره دې زه نوره هم ډاډه کړم، چې ما کومه تېروتنه نده کړې، مجرم مې په رېښتوني ډول پېژندلی، ما سمه لاره غوره کړې دا چې ته ما په مرگ گواښې، زه له دې خبرو نه ډارېږم؛ ځکه چې زما ژوند ستا په لاس کې نه دی، زما د ژوند پرېکړه بل څوک کوي، ترڅو چې هغه زما په اړه د مرگ پرېکړه ونه کړي زما يوه ويښته هم څوک نشي زیان منولی، یاد لره، چې ما په دغسې اخطارو نه شې ډارولی او نه داسې اخطارونه زما لپاره نوي دي، چې ټکنی مې کړي، زه ورسره عادي شوې يم.

- په تمه اوسه، زه د اخطار د تکرارولو عادت نه لرم او ډاډه شه، چې زه په دې اړه چپ نه پاتې کېږم. هغه نور تليفون پرې کړ؛ رڼا هم سوږ اسويلی وويست له ځان سره يې وويل: اخځ هېواده کوم ټپ دې وگنډم؟ کومه بدبختي دې وژاړم، کومې نیمگړتیا ته دې وځوړېږم؟ چيرته، چې خودسري وي هلته مسوؤلانه دنده څومره ستونزمنه وي، بس خدای ج دې جوړ کړه هېواده. رڼا په دې فکرونو کې ډوبه وه، چې د دروازې ټک، ټک يې د سوچونو لړۍ پرې کړه؛ د دروازې ساتونکی يې راننوت، ورته ويې ويل:

د ملي امنيت کسان راغلي دي، له تاسره گوري. هغې ځواب ورکړ: ورته ووايه دننه راشئ.

هغوی دې رڼا دفتر ته ور ننه وتل ، د رڼا په دفتر کې د هغې مخې ته کېناستل ، و
يې ويل :

موږ ستا د سهارني راپور جزیات غواړو؟

رڼا دواړه له نظر تېر کړل ، له ونې دنگ ښايسته رنگي کس ته يې وکتل گرد مخ
اوږدې پوزې او شنو څرخو سترگو يې جلا جذابيت درلود ، ورته ويې ويل : زه به له
اسنادو سره يو ځای جزیات درکړم؛ خو دا څه کوي؟

د پټې دندې پوليس وويل :

که اسناد د باور وړ وي ، موږ کولی شو د حوزې امير ونيسو ، عدلي او قضايې ارگانونو
ته يې وسپارؤ.

- خو هغه لوبې ، لوبې خبرې کوي ، وايي چې ارگ مې خپل دی ، وزير
داخه مې هم نه شي لرې کولی.

- اغلې رڼا! زه هم ستا غوندې د دې خاورې زيمه وار بچي يم؛ زه د چا زور
او زړ ته نه تسليمېږم ، ماته د قانون په وړاندې زورور هيڅ دي ، اوس د
زور او ټوپک وخت په ختمیدو دی ، دلته قانون دی له قانونه هيڅوک
لوړ نه دي.

رڼا چې له ونې د دنگ سړي خبرې واورېدې ، په سترگو کې يې د هيله مندي
اوښکې را بيدارې شوې ، د خوښي اوښکې يې په گلابي غومبرو لارې وکړې ،
اوښکې يې پاکې کړې ، اسناد يې ورته وښودل ، ثبت شوی غږ يې هم ورته وسپاره د
وژل شوي زده کوونکې ، ماشومه خور يې هم ورته راوغوښته ، هغې هم شاهدي
ورکړه ، چې د حوزې د امير يو ساتونکي يې د خور په تېښتولو کې لاس درلود ، چې
هغې حوزې ته له راتلو وروسته هغه پېژندلی وو.

د پټو دندو پولسو ته اسناد د دې وړ شول ، چې د حوزې امير ونيسي ؛ خپل اجرايه
ځواکونه يې راوغوښتل ، حوزه يې محاصره کړه امير صيب زلمی يې له خپلې ډلگۍ
سره يو ځای موټرو ته پورته کړل.

دا صحنه د افغان رسنيز مرکز يوه خبريال ثبت کړه ، ماښام بيا د رڼا په اتلولي د امير
زلمي د نيولو او بندي کولو خبر خپور شو.

شاپور، چې ډېر به په خپل دفتر کې نه وو، زياتره وخت په خپل تجارت بوخت وو؛ ماښام په اطاق کې ناست وه، د شنه چای پياله يې هم تر څنگ وه، تلوېزون ته يې کتل، چې د رڼا خبر خپور شو.

هغه خبر، چې د يوې حوزې امير يې له کبله د زندان تر بريده ورساوه. هغه مسکې شو، له ځان سره يې وويل: رڼا! درباندي وياړم، ته هغه څه کوي چې زما خوښېږي، ته مې ځکه خوښه يې، چې تل زما د زړه کارونه کوي. تليفون يې راواخيست، رڼا ته يې زنگ ووايه؛ هغې ته يې د سلام ويلو وروسته وويل: دا هېواد ډېر کار ته اړتيا لري، ډېرو قربانيو ته اړتيا لري، چې دغه قربانيو ته هر څوک بدبختانه، چمتو نه دي. که موږ د گوتو په څېر ستا غوندې څو رڼاگانې ولرو؛ نو د هېواد دا تيارې به له منځه لاړې شي، ظلم به پای ومومي، د چا حق به تر پښو لاندې نشي، څوک به جرئت ونه کړي، چې له قانون نه، سرغړونه وکړي. رڼا چې د شاپور له خولې خپل داسې مسلسل صفت واورېده حيرانه شوه، ويې ويل: دا دومره صفت د څه لپاره؟

- رڼا ستا راپور مې واورېد، تانن ډېر لوی کار ترسره کړی، نن دې د يوې مظلومې پېغلې د معصومو وينو غم وخور؛ د هغې غچ دې واخيست، د هغې روح دې ارام کړ، هغې ته دې عدالت وغوښت، له دې کار سره دې د څومره نورو کسانو ژوند ته گواښ محوه کړ. د هغې د بورې مور د دروند غم پيټي دې کم کړ؛ د هغې په سينه کې په بل اور باندې دې اوبه واچولې. اغلې رڼا! مننه، چې ته له موږ سره کار کوي.

رڼا يې په خبره وځنډل، ورته ويې وويل: رئيس صيب! زه کار کوم تاسې پيسې راکوی؛ نو مننه دڅه لپاره؟

- ماته نور رئيس مه وايه، ته نوره د رسنيز دفتر مشرۍ يې، زه دې له کاره راضي يم، زه هسې هم په تجارتي کارونو بوخت يم، دا مسؤليت نور تاته در سپارم ته، چې څه کوي خپلواکه يې نوره اړه نه يې په لوړو پرېکړو کې له ما مشوره وغواړې. ما رسنيز دفتر د همدې لپاره جوړ کړ، چې خلکو ته په همدې سپېڅلي مسلک کې ريښتونی خدمت وکړم، خو تر دې دمخه بريالی نه وم؛ ځکه زه په خپلو تجارتي چارو بوخت وم، نور به مې چې

ددې کار لپاره گمارل نو، هغوی به خپله شپه تېروله، هېڅ کس مې ستا غوندې مسؤلیت پدیره ونه مونده. ته زموږ دفتر ته خدای ج داسې یوه ډالی ورکړې، چې موږ یې له ډېر پخوا تمه درلوده.

- له زنگ سره دې لومړۍ وډاره شوم مال هسې نه، چې د راپور په لیدو را باندې په قهر شوی نه یې، خو ښه وو خبره سرچپه شوه تا زه لا تشویق کړم، ماته مو همت راکړ، زما حوصله مو را زیاته کړه، زه درنه خوښه شوم او زه درته ډاډ درکوم، چې زه به خلکو ته خبریالي وښیم، چې خبریال څوک دی، څه رسالت لري، څومره اغېزمن او ارزښمن دی.

- رڼا جانې! له تا سره چې په تلیفون په خبرو بوخت یم، یو بل مسلسل زنگ راځي، له تاسره بیا خبرې کوم، زه به دې تلیفون ته ځواب ورکړم چې ولې دومره په عذاب دی، دا څوک دی او څه وایي؟ هغې په سمه ده ویلو سره اړیکه پرې کړه.

شاپور تلیفون اوکې کړ، ورته وویل شول:

شاپورگيه! له ځانه دې لوی کارونه پیل کړي، سړی له خپلې برستني سره پښې غځوي ته نه پوهېږي، چې ماسره سر وهل سړی له سره خلاصوي، کوما ته یې بیایي او زیاتره وخت یې چاره د بې هوښي په حالت کې له خاورو لاندې کور ته ځي، دې دایمي خوب ته لکه، چې ستا هم اشتها شوې؟

شاپور، په حیرانتیا سره وویل: لطفاً ځان راوپېژنه؟

- د رئیس جمهور مشاور یم.

- نو زما یې څه چې مشاور یې او دا دومره غوصه په څه یې؟

- زما ورور ته مو دسیسه جوړه کړه، هغه مو زنداني کړ، هغه مو د تورو تمبو شاته وغورځاوه، هغه د ورځې په لس گونو زړه پیسې پیدا کولې، افغانی هم نه بلکې ډالر، خو ستا د یوې خبریالې له لاسه مو دا هر څه له خولې ووتل. ورور! مې بندي شو خدای ج خبر، چې کله به خلاصېږي، زما شناخت هم کار نه کوي؛ ځکه رسنیو یې خبر خپور کړ، څوک راسره مرسته هم نه کوي.

- نو زه څه خدمت کولای شم، مشاور صیب!!

- هه‌لکان دی غواری خه وکری؟

- هغه به داسې څه وکړي، چې ټولو خلکو ته به عبرت شي، خلک به پوه

شی، چی له مور سره ځان بندول څه مانا لري او پای یی څه وي.

د مشاور خبرو د شاپور احساسات راوپارول خوا و شايې وکتل ريموټ يې را واخيست د ټلوېزون اواز يې ټيټ کړ ويې ويل: مشاور صيب! زموږ په رسنيز دفتر کې رئيس، مرستيال، منشي او خبريال نشته ټول لکه د يو وجود په شان يو، راپور رڼا خپور کړی، په رڼا لاس پورته کول په ما لاس پورته کول دي او په ما لاس پورته کول د هر چا کار نه دی. هر غل، د ملت په ژوند لويې کونکي، خائن، شراب خور د دې جرئت هم نه لري چې موږ ته پورته وگوري؛ ځکه هغه بې ضميره، بې ويجدانه، د يوې با شهامته، ايمان دارې، خداى پرستې او په هېواد ميينې خبريالې په وړاندې کله د کوم غبرگون جرئت لري؛ که دوهم ځل دې ټليفون وکړ، مشاوريت به دې سرته درته کېږدم، ما دې ټولې خبرې ثبت کړې، زه به دې يو لحاظ وکړم، چې رڼا ته به يې نه ورکوم، کله سبا په ټلويزون کې درباندي گردى مېز جوړ کړي، ستا په تن کې به دا شته کالي هم درنه وباسي، له وروره خو دې د حوزې اميريت لار، ستا مشاوريت به هم له عزت سره يوه ځاى درته په يوه غيران کړي.

مشاور تلفون پری کر۔

))))))))))))))))

د مليجې خور هم د رڼا د زړورتيا كيسه له ټلويزون، نه كتلې وه، د راپور له ليدو وروسته مليجې ته راغله، په خوا کې ورسره کېناسته، ورته ويې ويل: هغه رڼا نه ده.

- کومہ رنہا!!؟

- هغه، چي له تاسره يي جنگ کړي و.

- بنه! نو:

- هغې پرون د دوهمې حوزې امير چې زورواکي ؤ، د هيڅ چا پروا يې نه درلوده، په بندي خانې ننه باسه.
- ولې هغه کومه نظامي چارواکې ده، چې د حوزې امير بندي کوي؟
- نه، هغې د حوزې دې امير د فساد او انسان تبستونې راپور خپور کړ، شواهد يې هم موندلي ؤ، امنيه قومندانې اړه شوه، چې دې حوزې امير په دې شواهدو ونيسي.
- رڼا په دې کارو څه غواړي ثابت کړي؟ هغه يوه شيشکه ده، هغه يوه روحي ناروغه ده، هغه يوه کوډگره ده، چې زما کوژدن يې هم د خپلو کوډو په تمثلي کې راگير کړی دی، هغې په خپل راتگ سره زما له خاوندۀ يوه نانځکه جوړه کړه، لومړی يې زما ورور له دندې پرې گوښه کړ، وروسته يې زما په وړاندې سپين سترگي وکړه، زه يې بې عزته کړم ويې وهلم او ان تر روغتونه ورسېدم، خو مېر مه په عوض د دې چې هغه ورته او په دغه غير انساني کړنې سره هغه له دندې گوښه کړي، زما د تمې خلاف يې د هغې ننگه وکړه، زه يې ورټلم، زه يې ملاسته کړم، نور دا حالت نه شم زغملی، مور ته مې ووايه: زه له فراغتۀ مخکې واده کوم؛ ځکه هغه کوښښ کوي زما خاوند له ما خپل کړي، مور دې د شاپور له کورنۍ سره خبرې وکړي.
- خورې! ستا فراغت ته څلور مياشتې پاتې دي، لږ حوصله ولره، ته چې څه ډول فکرونه کوي دا هسې شيطان په ذهن کې دراجوي. دا زموږ د کورنۍ پرېکړه وه، چې واده به ستا له فراغتۀ وروسته چمتو کوو، زه اوس څه ډول دوی ته قناعت ورکړم؟
- خورې! ته هغه څه نه گوري، چې زه يې گورم، ماته مې له پوهنتونه، ژوند غوره دی، يو سمستر له واده وروسته هم ويلي شم، خو که د شاپور په زړه کې يو ځل هغې شيشکې ځای ونيو بيا نو زما ژوند تبا کېږي، هر څه مې له لاسه ځي، زه نه پرېږدم، چې ژوند مې تبا شي.
- د مليحې خور چې بله د خلاصون لاره نه درلوده د هو په دود يې سر وخواوه ويې ويل: سمه ده، زه به خپله هڅه وکړم.

شاپور ته د مشاور له زنگه نيم ساعت نه و تېر شوی، چې تليفون شرنګار يې د غوړو پردې يو ځل بيا په اهتزاز راوستې، د تليفون په سکرين يې وليدل، چې مشاور بيا زنگ وهلې؛ شاپور د اوکې بټن په کېکاږلو سره په غصه ناکه لهجه، وويل: مشاوره! ما درته وروستی خبرې کړې دي؛ نور دې د خبرو لپار څه نه لرم زه ستا له دې مقامه نه ډارېږم، لاس دې خلاص توره دې ازاده، ستا موقف تاته لوړ ښکاري، موږ ته د خدای ج له مقامه وروسته هيڅ هم لوړ نه ښکاري، خبر اوسه.

مشاور د شاپور د تمې خلاف لکه مړ شوی اور تودوخه نه درلوده، ويې ويل: وروره! رڼا ليونی ده. ما د هغې په اړه مالومات واخيستل، هغه ځان د خلکو نماينده گڼي، د خلکو په مينه کې دومره غرقه شوې چې د ځان په کيسه کې هم نده. زه له دې خبرې تېر یم، زما ثبت ورنه کړې، که ور دې کړ پرته له ځنډه به يې نشر کړي، زه درسره کار نه لرم؛ خو له دې پس دې له موږه هم تېره شي.

شاپور يې په خبره وخنډل او بيا يې وويل:

څه سمه ده مشاور صيب! نور يې تليفون پرې کړ.

رڼا د دفتر د کارونو د لا پياوړتيا لپاره پرېکړه وکړه، چې په ولايتونو کې له خپلو ژورنالستانو سره ناسته وکړي او هغه سپارښتنې ورته وکړي، چې د ژورنالېزم د اصولو په مراعتولو خپلې دندې پر مخ بوځي.

اداري مدير ته يې د ناستې جوړولو سپارښتنه وکړه.

سبا سهار د دفتر په لور په هغه لاره برابره شوه، چې څو ورځې وړاندې د يوې بې وزلې کونډې زده کوونکې لور تېستول شوې او وژل شوې وه؛ د هغې کور ته په رسېدو سره يې موټروان ته وويل: وروره! موټر ودروه.

هغه وويل: خير خو دی اغلي رڼا!!

- دلته د هغې کونډې مورکې پوښتنې ته ورځم، د چا چې څو ورځې وړاندې لور شهیده شوې وه. رڼا له موټر ښکته شوه په گړنديو گامونو يې د کونډې مورکې د کور په لاره لار لنډوله؛ شاته يې وکتل دوه کسان چې اوربوزونه يې وهلي و له شاه ورپسې و؛ رڼا لنډ وخت وروسته د هغې کونډې د کور دروازې ته ورسېده، خو په شايي هم د سترگو له کونجو

راکتل، تر څو د هغو کسانو په موخه پوه شي، چې له شاه ورپسې را روان دي. رڼا مخکې له دې، چې دروازه ټک، ټک کړي د ضربه يي مرميو نښه وگرځېده په دوړو کې پټه شوه لوړه تنه يې لکه برغند چنار په دروازه ور ولوېده، دروازه هم د رڼا په ور لوېدو خلاصه شوه، په کور کې کونډه ميرمن چې په برنډه کې ناسته وه، وېرېدلې سترگې يې له دروازې سره نښلولې وې، د رڼا په ليدو په چابکو قدمونو راپورته شوه رڼا يې حويلۍ خوا ته کش کړه، لومړۍ يې خلاصه دروازه وتړله وروسته يې رڼا په غېږ کې ونيوله، هغې فکر کاوه د ضربه يي مرميو له کبله به د رڼا په چنار ځواني د بخۍ مرميو تپونه ويني، هڅه يې کوله د مړې رڼا سترگې د ځنګدن پر وخت ور پټې کړي؛ خو د هغې د تمې خلاف رڼا لکه زغره وال سپاهي روغه رمته په نظر ورغله. د رڼا په گرد سپوږمۍ ډوله مخ باندې يې لاس ور تېر کړ، گردونه يې ترې پاک کړل، د يخو اوبو څاڅکي يې د هغې پرمخ ور وغورځول، پر مخ يې نرمې نرمې خپېرې ورکړې رڼا تورې بڼه ورې سترگې راپورته کړې، يوه او بل اړخ ته يې وکتل.

کونډې مورکۍ چې د رڼا غږېدلې سترگې وليدې، په شونډو يې د خوښي مسکا خپره شوه، ورته ويې ويل: رڼا لورې! ته ښه يې؟

- هو زه ښه يم؛ خو نه پوهېږم ولې يې هوبڼه شوی يم؟

هغې رڼا راپورته کړه، له لاسه يې ونيوله؛ رڼا سپين کالي اغوستي ؤ، ټيکری ترې لويدلې ؤ، هغه لږ نوره هم په خود شوه ځان ته يې پام شو، ژر يې پروڼۍ را واخيست، خو پر پروڼي يې د قلمي گوتو سرې نښانې وليدې، خپلې منگولې ته متوجه شوه ورغوې يې له وينو ډک او سوری وليده له کونډې مورکۍ يې خپل تپ، پټ کړ تر څو هغه وارخطا نشي، له هغې سره روانه شوه تر برنډې يې ځان ورساوه.

د دوی له کېناستو سره سم بهر شور شوه، دروازه وټکېده، غږ وشو دروازه خلاصه کړئ، ژر دروازه خلاصه کړئ!! رڼا له ځان سره وويل: لکه، چې تقدير دې نوره په دې ځمکه پاتې کېدل نه غواړي؟ لکه، چې دانه دې ختمه ده، په لومړۍ حمله کې خدای وساتلې، خو اوس نه ژغورل کېږي. مور،

کوچني ورور او دوه خويندې يې سترگو ته ودرېدې د هغوی د راتلونکي لپاره پښې او لاسونه پسي مړه کېدل؛ شاپور يې فکر ته ورغی، ژر يې تېلفون را واخيست هغه ته يې زنگ وکړ، ور ته ويې وويل:

زما د ژوند وروستی شېبې دي، هيله ده زما د کورنۍ خيال وساتي؛ ځکه هغه نور له خدای پرته څوک نه لري.

- له تا مخکې دې زه مړ شم، زما ژوند دې هم خدای ستا کړي، ستا د کورنۍ لپاره خو زه يم که ته مړه شې زما لپاره به څو ک وي.

- شاپوره! د ټوکو وخت نه دی زه محاصره يم په رغوي او مې مرمۍ خوړلې دي، اوس حمله کوونکي د دروازې تر شا ولاړ دي، وايي دروازه را خلاصه کړئ.

شاپور چې د رڼا د زخمي کېدو خبره واورېده اور پرې بل شو په بېرې يې وويل: دروازه خلاصه نه کړئ، ادرس راکړه زه په لسو دقيقو کې در رسېږم. کونډه مورکۍ د دروازې تر شاه ودرېده غږ يې وکړ؛ ظالمانو له مور څه غواړئ؟ تاسې نه شرمېږئ، چې د يوې مېرمنې شاه مو نيولې؟

له بهرې غږ وشو: مورې! زه د رڼا موټروان يم، ټوپک وال وتبېدل په موټر سايکل سپاره وه، دروازه را خلاصه کړئ، ما موټر د دروازې مخې ته درولی، رڼا څنگه ده؟ که ټپي وي، چې ژر يې روغتون ته ورسوو.

هغې ځواب ورکړ: لږ شرم وکړئ، په دې درواغو نه شرمېږئ؟ لاړشئ، د کوم نارينه سره وجنگېږئ، د ځان غوندې زورور وگورئ، تاسې د دې تور سرې، نه څه غواړئ؟

رڼا حيرانه ناسته وه د مرميو کړسا يې غوړونه کاڼه کړي وو، غږ يې سم نه اورېده. شاپور د رڼا موټروان ته زنگ ووايه، له هغه يې د ادرس غوښتنه وکړه هغه ورته ادرس ورکړ، د شاپور موټر په پاڅه سړک، نور موټر داسې پرېښودل لکه هغوی، چې په خامه کې روان وي او يوازې ده ته يې پوخ سړک په واک کې ورکړی وي، لکه جيت الوتکه له هر کتونکي د سترگو په رپ کې پنا کېده.

لس دقيقي لا نه وې پوره شوې چې شاپور د رڼا ځای ته ورسېد، له موټر وانه يې پوښتنه وکړه: ته ولې لکه بوت ولاړ يې رڼا ټپي ده او ته بېغمه او بې مسوليتته منتظر يې

- د کور خاونده دروازه نه را خلاصوي، وايي: تاسې ټوپک واله ياست، په موټر باور نه کوي او نه موټر قناعت ورکولی شو.

شاپور دروازه په لغته ووهله له هغه خوا يې غږ واورېده، چې دروازه ماته هم شي موټر يې نه در خلاصوو.

شاپور ژر ټليفون را واخيست، رڼا ته يې زنگ وکړ، ويې وويل: رڼا جانې! مه وراخطا کيږئ زه د دروازې مخته ولاړ يم، ستا موټروان هم راسره دی؛ دلته هيڅوک نشته بېړه وکړئ دروازه راخلاصه کړئ.

هغې کونډې ښځې ته د دروازې د خلاصولو اشاره وکړه، دروازه خلاصه شوه، شاپور وراخطا کورته دننه شو، تر رڼا يې ځان ورساوه هغې ته يې ښکته او پورته وکتل، بيا يې د هغې د لاس ټپ ته پام شو، د هغې په نازکو سپينو لاسو يې د وينو ليکې وليدې، په سترگو کې يې اوښکې راغلې، په ژرغوني اواز يې وويل:

شکر، چې بيا ځلې له مرگه خدای بچ کړې، ته به يا مړه کېدې او يا نه، خو په ما دې په ژوندوني مرگ وليد، هيڅ پوه نه شوم چې څه ډول راغلم او په څه ډول تر تا را ورسېدم.

- بس مه خفه کيږه، بلا وه برکت يې نه ؤ.

- سخت دې ورخطاکړم تا، خو هيله له لاسه نه ورکوله او نه دې دومره ځان کمزوری ښوده، د وصيت په ويلو دې ما فکر وکړ، چې نوره دې شايد ژوندۍ ونه گورم.

- ما هم هيڅ فکر نه کاوه، چې زه به نوره د ژوند څکه کوم.

شاپور يې خبره ورپرې کړه ويې ويل:

تا دې خدای ج نه وژني، خدای ج دې ډېر ژوند در کړي ستا اجل دې زما شي او زما ژوند دې هم ستا شي.

رڼا ټنډه تروشه کړه خبره پرې ښه ونه لگېده ځواب يې ورکړ:

ستاسې ژوند په خپل ځای مهم دی.

- خو دومره نه لکه ستا.
- هغه څنگه؟
- ته يوازې د ځان او کورنۍ نه يې د دې ټول بېوزله ولس غږ يې، موږ څوک يو؟ يوازې خوراک کوو، نور مو چاته خیر نه رسېږي، ته يې، چې د هر مظلوم لاس نيوی دې کړی، د هر جابر مخه دې نيولې او د هر بې وزله غږ دې پورته کړی.

- ته هم مهم يې، خپل ځان، خپلې کورنۍ او خپلې مېرمنې ته.

شاپور: اففففف

رڼا: ولې؟

شاپور: د هغې په اړه بيا درسره خبرې کوم، اول دا راته ووايه، چې دلته دې څه کول؟

- دغه کونډه ده نارينه اولاد نه لري، خو ورځې مخکې يې يوه پېغله لور وتبستول شوه او بيا ووژل شوه اوس يې پوښتنې ته راغلم، ما ويل څه د پوښتنې تر څنگ به ډاډ هم ورکړم، چې ستا د لور قاتل مو په سزا ورساوه، اوس هغه په زندان کې د تورو تمبو تر شا دی؛ خو مخکې له دې، چې تر دې مورکۍ ځان راورسوم، زما مرگ ته ترو ښکاريانو په مرميو کې پټه کړم، خو خدای ج لوی ساتونکی دی هغه د خپل ترحم په سوري کې وساتلم کنه زما بچ پاتې کېدل شوني نه و، بلکې معجزه وه.

شاپور وويل: ستا ژوند خو خدای وژغوره خو زموږ نفس دې وکين، رڼا د هغه دې خبرې ناراحته کړه، په شاپور کې يې د نارضايت سترگې ونيوې ويې ويل:

زه دومره پاملرنې ته اړتيا نه لرم.

په دې خبره د شاپور رنگ والوت، له خولې يې ځواب ورک شو خو دا چې دا نيمگړتيا يې احساس نه شی خبره يې په بله واړوله، رڼا ته مخاطب شو ويې ويل:

درځی روغتون ته څو کنه دلته به د وينې بهېدولو له لاسه مړه شي؛ وروسته به نورې خبرې وکړو.

رڼا يې روغتون ته وپورته، د هغې د چمبې تصوير يې واخيست، د چمبې دوه هډوکي د مرمۍ له وتو سره مات شوي و او مټ کې هم مرمۍ له غوښې وتلې وه

ډاکټرانو يې هډوکي ورته سم کړل بيا يې وروسته ورته پانسمان او گچ کړل، ښه په ډاډ يې درملنه ترسره شوه کله يې چې حالت نورمال شو تر روغتون رخصت شول؛ رڼا او شاپور په موټر کې کيناستل او د کور په لور يې حرکت وکړ، دواړو په خپل منځ کې خبرې پيل کړې

شاپور وويل: نن رخصت يې کور ته دې زه رسوم، سبا دې هم که حالت ښه نه ؤ مه راځه. :

- ته خو مې رئيس نه يې، چې ماته رخصت راکوې، زه په خپله بايد پرېکړه وکړم.

شاپور يې په خبره وځنډل بيا يې وويل: ښه! وښه زما پام نه ؤ رئيسې صيب! پرېکړه بايد ته وکړې نو اوس موږ رئيسې صيب ته په تمه يو، چې څه پرېکړه کوي، موږ پرې نيوکه نه کوو.

- زه دفتر ته ځم؛ نن مې له ولايتونو خپل ټول ژورنالستان راغونډي دي، غوښتل مې، چې جلسه ورسره ونيسم خو قسمت بل څه را مخې ته کړل پر وجود مې د ټپونو جوړيدل ليکل شوې ؤو، په ځان دومره نه يم خفه، چې ټپي شوې يم په خپلو خبريالانو مې خوا بده ده، خوارکيان به څومره په عذاب شوي وي، خير له وخت وروسته به جلسه ونيسو.

شاپور د دفتر په لور د موټر مخ واړاوه لږ شېبه وروسته دوی دواړه دفتر ته ورسېدل. د رڼا موټروان، چې د مليحې د تره زوی ؤ د دوی له رسېدو نه وروسته ځان گوښه کړ ټليفون يې راواخيست، مليحې ته يې زنگ وکړ هغې ته يې وويل:

مليحې! سلامونه.

- : وعلیکم سلام، څه حال دی؟

- هيڅ حالت ښه نه دی.

- ولې؟

- گوره مليحې! زه ستا احسان نه هېروم، زه دې دلته د مېړه په دفتر کې مقرر کړم، ماته هيڅ چا دنده نه راکوله؛ ستا له برکته اوس دلته معاش اخلم.

- اصلي کيسې ته راشه!.

- خاوند دې سم کارونه نه کوي.
- ولې؟
- رڼا مرستياله يې اوس د دفتر رئيسه کړه؛ خاوند دې هغې ته ځان غواړي نږدې کړي، زه نه پوهېږم چې څه موخه لري.
- مليحه يې په دې خبره د مچۍ چيچلي انسان په څېر وسوځېده، تليفون يې پرې کړ.
- سم دستي يې رڼا ته زنگ وواځه، هغې ته يې وويل:
- دا چې ته يوه وحشي مېرمن يې او د خلکو په مرگ هم نه يې تړلې دا خومې درک کړې وه، خو دامې نه وه درک کړې چې په خپل مکر او فريب به زما له خاوند نه هر څه واخلي.
- رڼا ددې خبرې په اورېدو حيرانه شوه ويې ويل: تاسې د تليفون شمېره غلطه کړې، شمېره مو دوباره وگورئ.
- ما شمېره نه ده غلطه کړې، زه د شاپور کوژدن يم، هغه پينځه چې څه وخت وړاندې دفتر ته درغلې وم او ستاسې د وحشي-کړنې له امله تر روغتون نه ورسېدم.
- رڼا يې په خبره وځنډل، بيا يې ورته وويل:
- ته ماسره څه ستونزه لري؟ نجلی! تېر ځل دې هم زما په شخصيت نا حقه تېری وکړ او دا ځل هم غواړي د خپل شیطاني فکر پنځونې دې په ما ومنې، اخير څه خبره ده؟
- دا پوښتنه بايد زه له تا وکړم، ته په کوم حق زما خاوند ته ځان نږدې کوې، غواړي يوه کوژده شوي سړي سره اړيکې جوړې کړې؟ فکر يې بدل کړې او د خپل ځان لور ته يې پام در واړوې، لږ شرم ولره؟
- رڼا يو خوا د تېرو درد په تکليف کړې وه او بل يې د مليحې سترې کوونکو خبرو نوره هم نارامه کړه ويې ويل: بخت دې دلته بيدار ده، چې نږدې راسره نه يې، کنه تېر ځل بد وضعيت به دې له ياده وتلی ؤ، زه ستا غوندې ناوليو فکرونو ته په ذهن کې هم ځای نه ورکوم، تر اوسه له ماسره دې ځان لپاره دا خيال هم نه دی پيداشوی، چې زه دې د يو چا په اړه فکر وکړم تر څو زما د ژوند ملگری شي دا خو لري خبره

ده، چې يو كوژده شوی کس خپل کړم، له تا سره شیطاني وسوسې دي، زه د داسې خبرو لپاره وخت نه لرم.

مليحه يې په خبرو لا زياته غصه شوه هغې ته يې وويل:

ښه نو داسې ده، ته دا راته ويلي شې، چې ستا په کوم لياقت زما خاوند تاته د دفتر واکونه درکړل؟ ته پرون راغلي او نن د کومې وړتيا له مخې رئيسه شوې؟

رڼا: گوره خوړې! زه ستا دې يې هوده خبرو ته وخت نه لرم، ته د خپلې ستونزې له خپل خاوند سره شريکې کړه، له هغه سره وغځيږه، له هغه نه وپوښته؛ ما په دې مسلو کې مه دخيل کوئ.

له دې خبرې وروسته رڼا اړيکه پرې کړه

شاپور هم د رڼا دفتر ته د هغې د حالت پوښتنې لپاره راننه وت.

سلام يې واچاؤ؛ خو رڼا ځواب ورنه کړ.

شاپور ورته وويل: رڼا خير خو دی سلام مې واچاؤ خو ځواب نشته؟

رڼا: حالت مې ښه ندی

شاپور: ولې؟

رڼا: ستا دغه مېرمن، چې وي زما حالت به تر لیوننوبه ورسېږي.

شاپور: ولې، څه شوي؟

رڼا: اوس يې تليفون کړی ؤ.

شاپور: څه يې ويل؟

رڼا: مزخرفات

شاپور: سم ووايه، چې زه پوه شم.

رڼا: تاته مې زړه بد شو.

شاپور: ولې؟

رڼا: ته به راتلونکی ژوند ددې شكي، بدبینې او تاریک فکره مېرمنې سره څنگه تېروي؟

شاپور: نن بې لکه، چې بیا خپه کړې يې؟

رڼا: ستا د مېرمنې خبرې زما نفس راتنگوي، ساه مې قيد کوي د خدای ج لپاره لږ نصيحت ورته کړه! نوره دې ماسره غرض نه وهي.

شاپور: رڼا لطفا هغه څه ووايه، چې زما کوزدن درته وييلې؛ زه نه پوهېږم، چې څه شوي؟

رڼا: بس پرېږده يې، ته ماته ووايه، چې ته له خپلې مېرمنې سره څه ستونزه لرې؟ ولې مو په خپل منځ کې باور نشته؟ هغه د کونډې مېرمنې په کور کې، چې زه ټپيې وم ما درته د هغې نوم ياد کړ او تا زما سوال په افففف ځواب کړ. مېرمن دې هم تل شکايت کوي، ايا زه پوهيدی شم، چې تر منځ مو څه خبره ده؟

شاپور: رڼا جانې! زه بنسټه غواړم، چې داسې خبرې درته کوم خو ماته ورځ تر بلې ثابتېږي، چې زما مېرمن له ما سره اړيکه د معنوي ارزښتونو لپاره نده ټينگه کړې يوازې غواړي زما په مال او دولت کې شريکه شي. هغه غواړي بډايه شي، غواړي زما غوښې وشکوي او خپلو خپلوانو ته يې ورکړي، هغه ماديات پرسته ده او د هغې دغه نيت ماته ورځ تر بلې څرگنديږي، زه دې پريکړې ته رسيدلی يم، چې ما او هغه خوشبخته ژوند نه شو تېرولی.

رڼا خوله خبرو ته جوړه کړه چې څه ووايې خو اداري مدير په رانه وتو سره يې پام هغه ته شو ځکه پوهيده چې مدير پرته له کوم مهم کاره نه رانه وځي هغه وويل: جلسه تياره ده ريسه صيب، ټول ناسي ته په انتظار دي او د ژورنالستانو کورنه هم لرې لرې دي؛ بايد جلسه وختي خلاص شي.

رڼا له ځايه پاڅيده شاپور ته يې وويل: په دې اړه وروسته خبرې کوو. هغه د جلسې خونې ته روانه شوه.

شاپور: زه هم غواړم جلسه کې اشتراک وکړم، که ستاسې اجازه وي.

رڼا يې په خبره وځنډل ويې ويل: ولې نه.

دواړه جلسې ته ننه وتل رڼا گچ شوی لاس په خپل پروني کې راپټ کړ پر خپله څوکی کيناسته او مجلس پيل شوه.

د تلاوت نه وروسته رڼا په خبرو پيل وکړ:

درونو ژورنالستانو! په خير راغلی.

زه رڼا نوميرم؛ ستاسې نوې رئيسه يم له دې خبرې وروسته يې بيا د شاپور لورته

وکتل مسکا يې وکړه ويې ويل:

زموږ هغه مشر تقاعد شو.

شاپور هم د هو په دود سر وخوځاؤ، رڼا وخندل خپلو خبرو ته يې دوام ورکړ: زه يوه خبرياله يم، هسې په زور په دې څوکۍ کينول شوې يم؛ خو د شاپور نه مې په دې ژمنه دا دنده قبوله کړې، چې زه به د دې مسؤليت سره سره خبريالي هم کوم.

تاسې ژورنالستان عادي خلک نه ياست، په هېواد کې تر ټولو پر مسوليت دنده ستاسې ده؛ تاسې ياست، چې په هېواد کې د بلاستونزو مخه ډب کوی شی، تاسې ياست، چې د بلا غافلو کاڼه غوړونه د اوريدو جوگه کولی شی، تاسې ياست چې د هر ظالم که هغه دې سلو پردو تر شاه هم وي څرک لگوی شی، دهنو بې وزلو او محکومو خلکو خپه کړل شوی اواز تر ريښتونو استازو اومسولينو رسولی شی، چې له تاسې پرته بل څوک نه لري.

هر زورواک ستاسې په وړاندې کمزوری دی، هر هېواد پلورونکی، مفسيد، غل او چپاول گر ستاسې په وړاندې دې ټينگې نه دی.

هر پټ او ښکاره ظالم ستاسې په واک کې دکيمرې په سترگه مالومولی، ارزيايي کولی او تر زندانه رسولی شی.

برعکس ستاسې کم غفلت هم د بلا ستونزو سره دا خاوره مخ کولی شي، هېواد د بې شميره بدبختيو ښکار کولی شي. ستاسې لږ بې غوري، د ولس د کتلوي وژنې لامل کيدای شي، ستاسې له مسؤليتونو تينسته د هر ظالم د ظلم چارې تېره کولی شي، د هغه وحشيانه هوډ پياوړی کولی شي، د هر بغاوت، تېري او افت دروازه خلاصولی شي، چې پرې او ځواب ويينه يې هم ستاسې په غاړه کيږي.

نو زه غواړم، چې د ژورناليزم د بنسټونو برابر تاسې خپلو دندو ته متوجه کړم، خپل حلال معاشونه مو په ناغېرې ځان ته مه حراموئ، خپل مسلک ته مو ډيره په درنه سترگه وگورئ، درناوی يې وکړئ؛ ستاسې په لاسونو کې د نړۍ څلورمه قوه ده، له دې ځواکه د خپل هېواد د ستونزو د سمون لپاره گټه واخلي، د هېواد د ابادۍ لپاره ورنه کارواخلي، د فساد مخنيوی پرې وکړئ، د ظلم مخه پرې ډب کړئ، له قانونه سرغړونکي پرې رسوا کړئ، جنډه يې کړئ؛ ترڅو نور پند ترې واخلي او په هېواد کې د شته گډوډي مخه ونیوول شي.

خپله هم ځان اصلاح کړئ، د خبريال بنسټګڼه د ټول هېواد بنسټګڼه ده او دې خبريال فساد د ټول هېواد فساد دی، د ژورنالست رېسټينولي د ټول هېواد رېسټينولي ته لاره هواروي.

زه په خپلې تېرې ادارې نيوکه نه کوم څه، چې تېر شوي هغه هغوی پورې اړه لري؛ خو اوس اداره زما مسؤليت دی زما د مشرتابه لوی منشور شفافيت، رېسټينې خبريالي، د خپل مسلک درناوی او مسلک ته ژمنتيا ده بس.

رڼا نورې هم خپلې خبرې وغځولې ويې ويل:

زما لويه غوښتنه داده، چې خبريالي ته ژمن پاتې شئ هغه څه، چې ويجدان مو نارامه کوي، هغه مه کوئ، تل د حقيقت پلوي وکړئ سره له دې، چې پوهيږې په زيان مو تماميږي او گواښ سره مو مخ کوي بيا هم حق پلوي کوی.

زمونږ ژوند د انسانانو په لاس کې نه دی، زمونږ ژوند د هغه چا په لاس کې دی، چې مونږ يې پيدا کړي يو او زمونږ په وجود کې ساه ښکته پورته کوي.

زه څو ځله د مرګ له گواښ سره مخ شوم؛ خو په خداي ج مې باور دی، چې هغه به مې ساتي، هماغسې هغه ج وساتلم، ډير ځله مې مرګ په خپلو سترگو وليده؛ خو خداي ج وژغورلم، ترڅو مو، چې په دې نړۍ کې دانه نه وي ختمه شوې، څوک مو نشي وژلی او که مو په تقدير کې پر ژوند سره کرښه راوښکل شي بيا د دنيا هيڅ ځواک مو نشي ژغورلی.

زمونږ هېواد په سختو حالاتو کې دی، هر څه له سره بايد پيل شي؛ فساد خپل لوړ پوړ ته ځان رسولی، د ورکاوي تر ټولو اغيزمنه لاره يې زمونږ مسلک ته په رېسټينولي او ژمنتيا سره کار کول دي.

ژورنالستان د رڼا په خبرو لکه نوې ساه، چې واخلي را ژوندې شول، د هڅونې احساس يې وکړ؛ په خپل مسلک باوري شول او خپلو تېرو غفلتونو ته يې پاملرنه واوښته.

هر ژورنالست به په خپل نوبت ژمنه کوله، چې مونږ به د ټولنې په سمون او پرمختګ کې له هر چا اغيزمن واقع کيږو، زمونږ نيکي هم سل ځله لوړې او زمونږ بدې او ناسم کردار هم په ټولنه سل چنده زيات ناسم اغيز پرې باسي.

شاپور هم د رڼا خبرې په غور اوريدې او د هغې د خبرو سره يې من من غوښې اخيستې، د هغې احساس، اند، کړنې او سپيڅلتيا يې د بې ساري انسان په توگه زړه ته کوږيده.

ناسته خلاصه شوه؛ ژورنالستانو خدای پاماني واخيسته.

ورستي دوه کسان رڼا او شاپور پاتې شول؛ رڼا شاپور ته مخ وروړاؤ ورته ويې ويل: خو؟

رڼا: هو خو؟

شاپور خو له تگ مخکې غواړم يو خو خبرې درسره وکړم.

رڼا: زه خبرو ته وخت نه لرم کور ته ځم، په ما ناوخته شوی يوازې يوه هيله لرم، چې مېرمنې ته مو زنگ ووهی يا ورسره ووينی، چې نوره ماته زنگ ونه وهي. د مېره او مېرمنې په گډ ژوند او مسلو کې زه څه کار لرم؟ او نه دې ما په دې خبرو کې شريکوي؛ تاسې هغې ته قناعت ورکړئ، چې زه ستاسې دوو په منځ کې نه یم. شاپور: زه هغې ته قناعت ورکوم بيا به زنگ نه وهي؛ خو تاسې زموږ په مسله کې ځان مه گوښه کوئ زه تاسې ته اړتيا لرم.

رڼا: د څه شي اړتيا؟

د شاپور ژبه توتلی شوه ويې ويل:

هغه زما سره مينه نه کوي، زما له پيسو سره مينه کوي، که نن هم زه مفلس شم نو اړيکه به راسره پرې کړي.

رڼا: واه نارينه ؤ څومره پلمې مو زده دي، په توروونو لگولو کې څومره چابک او چالاک ياست اول جينکو ته زاری کوئ، د هغوی د لاسته راوړول لپاره بدې ورځې کوئ او گريوانونه شکوئ؛ بيا يې، چې په لاس راوړی، د ځان اړخ ته يې جذب کړئ، ويې کاروئ نو کولی شئ، په يوه عادي تېروتنه يې له ژونده لرې کړئ او يا هم کله، چې له هغې بله ښکلې پيدا کړئ نو له ځانه يې د لرې کولو بهانې لټوئ. شاپور جان! ستا مېرمن يوه تور سړې ده خپل نوم يې ستا په نوم کړی، خپله زندگي يې ستا په نوم کړی او هغه يوه عادي مېرمن هم نه ده د حقوقو محصله ده، سړ کال به له خيره حقوق دانه شي او ته يې پر شخصيت تور لگوې، چې تاسره مينه نه کوي؟ دا خبره له کومه شوه، له اوله به دې د ژوند پيل نه ورسره کاؤ هغه ستا په

ځانته کولو کې دومره حريصه ده، چې ستا د لاسه ورکولو د ویرې له کبله ستا په سر زما سره شخړه کوي، ځان يې مرگ ته وکړ، نږدې زما له لاسه مړه شوې وايي او ته يې، چې په اړیکه يې نیوکه کوي.

نارینه هم جالب وي.

له دې خبرې خلاصیدو سره رڼا دسکول اوږې ته واچاؤ روانه شوه، چې وره ته رسېده شاپور غږ پرې وکړ، رڼا ته يې وویل:

زه يې د خیانت ثبوت لرم هغه درگړه لگيا ده زما په وړاندې دې دوښمن چلند کوي.

رڼا قدم نیولې شوه، شاپورته يې په شا راوکتل ورته ويې ويل:

شاپوره! د مېرمنې راز ساتل ستا فرض دي، ته د هغې په هکله تېری کوي، چې د هغې د راز خبرې ماته کوي.

او زه تیاره نه یم، چې دا ډول خبرې دې واورم، زه د یوې خواخوږې په صفت درته وایم، چې خپله ستونزه مو له خپلې مېرمنې سره حل کړي؛ ما مه پکې دخیل کوئ او وروستی خبره مې واوره: ستا مېرمن دې ماته تلیفون نه کوي، ما دې بې ځایه نه خفه کوي که داخل يې هم تلیفون وکړ او بې ځایه خبرې يې وکړې، تېر ځل خو خدای ج خیر کړ زما په گذار له مرگه بچ شوه؛ ډایریم، چې دا ځل يې خون رانه ونه شي؛ ځکه چې زه د دا ډول خبرو زغم نه لرم، هغه د هوښیارانو خبره له (وژلي وروړه پریښی گومل ښه ده). مجبوره یم دنده پرېږدم.

د رڼا په دې خبره د شاپور په زړه کې څړپکې شوې، سترگې يې ډنډ شوې، رنگ يې والوت، د ځمکې لور ته يې زور شوه نږدې ؤ په ځمکه ولوړي رڼا يې هم ددې حالت ننداره کوله، تر دې د مخه يې دا ډول بدلونونه په هغه کې نه ؤ لیدلي، ژر يې دسکول کښود شاپور ته مخامخ کیناسته په لاسو يې دواړه اوږې ورته تکیه کړې غږ يې پرې وکړ شاپوره! ته ښه يې، ټنډه او مخ دې ټول خولې دي، څه درباندي وشو؟

موټر وان ته به تلیفون وکړم، چې راشي او روغتون ته دې یوسي، شاپور په زگیروي ډوله غږ خبرې پیل کړې:

زه ښه يم، زه ښه يم يوازې يو گيلاس اوبه راكړه. هغې په منډه خوا کې جك نه په گيلاس کې اوبه واچولې، شاپور ته يې ونيوې، هغه اوبه وڅښلې، دې رڼا اوبه هغه ته لکه ابې حيات نوې ساه ورکړه لږ وروسته يې رنگ ورو، ورو خپل ځای ته په راتلو شو.

رڼا: شاپوره! ولې داسې شوې؟ کومه ناروغۍ خو نه لرې؟

شاپور: ته له ماسره مرسته کوې؟

رڼا: هو ولې نه، تا مې د مور په ناروغۍ کې له ماسره څومره مرسته وکړه، هغه زما کله هېرپرې؟ که زما وينې ته دې هم اړتيا پيداشي زه چمتو يم خپله وينه درکړم.

شاپور: وينه دې خدای ستا په بدن پيرزو کړي، زه يوازې دومره وایم، چې يوه خبره مې ومنه.

رڼا: کومه خبره؟

شاپور: مه ځه.

رڼا: ته لیونی شوی یې؟

شپه را روانه ده، دلته دفتر کې شپه وکړم؟

شاپور: نه داسې نه وایم، اوس خو لاړه شه؛ خو زموږ له دفتره مه ځه!.. ته زموږ د دفتر لویه هیله یې، ستا په وجود کې زموږ ټولې هیلې پوره کیږي.

رڼا: مطلب؟

شاپور: دلته تاته عام تام صلاحیت درکول کیږي، که له دې صلاحیته ګټه واخلي هغه څه به تر سره کړي، چې په زړه کې مو تېرېږي.

رڼا: شاپوره! واضح خبرې وکړه، چې زه پوه شم ته څه وایې؟

شاپور: رڼا جانې! تاسې غواړئ، چې د خبریالي سپیڅلې دنده دې لا سپیڅلې شي؛ نو همدلته یې عملي کړئ، همدلته ژورنالستان په همدې روحیه وروزی دلته داسې یو مرکز جوړ کړئ، چې رښتوني ژورنالست یا خبریال خلکو ته وروپیژني، تاسې همدا غواړئ، چې خبریال که رښتونی وي په ټولنه کې انقلاب راوستلی شي، مثبت بدلون راوستلی شي، له همدې مرکز به یې خلکو ته ثابته کړئ، چې دلته ټول ځواک تاسې سره دی.

ستاسې هيله ده، چې خبريال بايد ازاد او خپلواک واوسي؛ د چا د اغيزې لاندې دې نه وي؛ همدلته دغه ازادي ورکړئ، خپلې ارادې ته يې پرېږدئ. زه په بشپړه مانا تاسې احساسوم، چې د خپلو هم مسلکانو لپاره همدا هيلې لرې او همدا کړنې ورته غواړې.

رڼا: غواړم بې همدا مې د ژوند هيله ده، چې خبريال ته د زړه له تله د کار کولو زمينه برابره کړو، خبريال ته موقع ورکړو، چې د ولس غږ انعکاس کړي، ستونزې يې تر مسؤلينو ورسوي، د بې عدالتي او نا انډولۍ په وړاندې غږ اوچت کړي. شاپور: نو همدلته يې پوره کړه، همدلته خدمت وکړه، دلته هيڅوک ستا مخه نه نيسي، له همدې مساعيدې زمينې گټه واخله.

رڼا: نو دا هرڅه ته زما لپاره ولې کوې؟ شاپور وخنډل ويې ويل: ولې زه يو ژورنالست نه يم؟ زما نه خوښيږي، چې ژورنالست دې خدمت وکړي؟ زما نه خوښيږي، چې ژورنالست دې ابرومندانه خپله دنده تر سر کړي؟ خپل ځان دې په ټولنه کې ثابت کړي؟ دا چې خپل ځای مې تاته پرېښود نو لامل يې دادی، چې په دې کار کې ته له ما ډيره پياوړې ياست؛ خو هيلې د دواړو مشترکې دي.

رڼا: خدای ج دې وکړي، چې ته څه وايې هغه هماغسې ثابت شي. تياره ماښام شو؛ خو د دوی خبرې خلاصې نه شوې؛ رڼا وويل: زه نوره ځم، مور جانه! به مې په تشويش کې وي. شاپور هم ورسره راووت، رڼا ته يې وويل: موټروان ته مه وايه، چې موټر راوباسي.

رڼا: ولې؟

شاپور: زه دې رسوم.

رڼا هم نه ونه ويل؛ ځکه بېرته يې وه، چې ژر کور ته لاړه شي. د کروزين شاسيت ته وخته. شاپور هم د خپل گنگسيت د ورکولو لپاره دست شوی ته لاړ مخ ته يې اوبه واچولې؛ تر څو يې گنگسيت ورک شي او موټر سم چلوي وروسته خپل موټر ته راغی دروازه يې خلاصه کړه، له ختو سره يې خپل سر له پاس چت سره وواهه، رڼا هم ژوره په سوچونو کې ډوبه وه، د موټر له چت سره دې شاپور د سر درز دومره

ځواکمن ؤ، چې رڼا يې هم وډاره کړه. په خپله څوکۍ کې پورته والوته؛ د شاپور لور ته يې وکتل په زوره يې اخځځخ وويل.

د شاپور سر خو هسې هم گنگس ؤ نور هم گنگس شو؛ د موټر په سټرينگ يې سر کيښود. رڼا يې د حالت په ليدو وارخطا شوه ژر له خپله سيټه بنسکه شوه مخکني دوهم سيټ ته پورته شوه. شاپور يې له مټ نه ونيو له سټرينگه يې د هغه سر را پورته کړ په خپل سيټ کې يې شاته د هغه تنه زور کړه سيټ ته تکیه شو، غږ يې پرې وکړ شاپوره! څه درباندي وشو؟ خو شاپور غږ نه کاوه. ژر يې په خوا کې د معدني اوبو بوتل ته پام شو، له هغه يې په رغوي کې اوبه راواخيستې، شاپور ته يې مخه ور وشيندلې، د هغه د بيداريدو لپاره يې په مخ ورو، ورو ووايه بيا يې غږ پر وکړ: شاپوره! څنگه يې؟ سپرۍ احتياط کوي؛ سر دې خوږ شو؟ هغه په توتله ژبه ځواب ورکړ: ښه يم هسې لږ گنگس شوم.

رڼا: دا نن ولې له تاسره داسې کيږي؟ زه درته انديښمنه شوم.

شاپور: انديښنه مه کوئ زه ښه يم، څه شيبه نور هم شاپور په خپل سيټ کې ناست ؤ، چې لږ يې حالت ښه شوه موټر کې يې کيلي تاو کړه حرکت يې پيل کړ. د رڼا موټروان دوی دواړه وليدل، چې په يوه موټر کې سره کيناستل او ماښام تياره له دفتره ووتل. خپلې تره لور مليحې ته يې رنگ وکړ ورته ويې ويل:

ځاوند خو دې په رڼا سخت گرم ورغلی.

مليحه: بيا څه شوي؟ ژر يې ووايه حميده!.

حميد: زه تر اوسه رڼا ته په تمه وم، چې کورته يې ورسووم؛ خو پرته له دې، چې ما په جريان کې واچوي، ميره دې رڼا په خپل موټر کې کينوله اوس يې په دې تياره شپه کې کورته رسوي؛ خداى خبر کورته يې وږي او که بل چيرې. مليحې له غوصې ټليفون پرې کړ، ويې غوښتل چې د رڼا او شاپور په موضوع ځان پوه کړي؛ نو ټليفون يې راواخيست.

له لږ مزل ورسته د شاپور ټليفون وشرنگيده؛ ويې کتل، چې د مليحې زنگ دى. شاپور رڼا ته وکتل هڅه يې وکړه له رڼا نه د هغې ټليفون پټ کړي؛ خو رڼا هڅه کوله، چې د ټليفون کونکي په اړه پوه شي؛ ځکه يې شاپور په پټيدو ونه توانيد، اړ شو د اوکې بټن ووهي.

مليحه : شاپوره چيرې يې؟

شاپور: کور کې يم، ولې څه خبره ده؟

رڼا هم ددې خبرې په اوريدو ځيره شوه، چې شاپور چاته دروغ وايي، او ولې يې وايي؟

مليحه: دروغ مه وايه سمه خبره وکړه.

شاپور: زه څه اړتيا لرم، چې دروغ ووايم.

مليحه: خو زه ډاډه يم، چې ته دروغ وايي.

شاپور: ښه نو ته ووايه، چې زه چيرې يم.

مليحه: ته د هغه نوې نازولې په څنگ کې يې، چې اوس دې پيدا کړې او د دوکې په لومه کې يې راگير کړی يې.

شاپور: ته څوک يادوي؟

مليحه: ځان ناگاره مه اچوه ښه پوهيرې، چې د دفتر رئيسه رڼا يادوم، د چا له کبله دې، چې له ماسره هم په چلند کې بدلون راغلی؛ څوک، چې غواړي د ځان پلورنې له برکته دې ټوله دارايي لاس ته راوړي.

شاپور يې په خبره سور سپين واوونست مليحې ته يې وويل:

چپ، چې يوه کليمه هم نوره د رڼا په باره کې ونه وايي؛ کله هم، چې د رڼا نوم يادوي نو لومړی دې خوله وينځه او بيا دهغې نوم اخله هرې مېرمنې ته د ځان په څير فکر مه کوه رڼا يو له هغو ده، چې په لمن يې لمونځ کيږي؛ د هغې په باره کې نامناسب يو حرف هم ونه وايي او نه يې زه اوريدی شم هيڅ کله اجازه نه درکوم، چې په خپله ناپاکه خوله دې د رڼا په اړه څه ووايي.

مليحه: ولې بې ونه وایم؟ رېښتيا مې وويل؛ زور بې درکړ، حقيقت تريخ وي کنه.

شاپور: ته د ځان فکر په هر چا کوي، هر څوک ستا غوندې بې وجدانه نه دي؛ ته وې، چې لس زره ډالر دې رانه غلا کړل، زما له بانکي کارډه دې وباسل؛ خو ما په دې خاطر غږ ونه کړ، چې فکر مې کاؤ شايد اړتيا ورته ولرې او ماته يې مخامخ د ويلو جرئت نه لرې. ټوله کورنۍ دې زما په شرکت کې پر کار وگمارله، د هر يوه خيانت دې په سترگو لیده؛ خو نه يوازې دا چې مخه دې نه نيوله، بلکې نور دې

هم تشويقول، په بدل د دې چې د يوې اصليې مېرمنې په څېر زما د مال ساتنه وکړې، هغه د لکه دې ليلام توکي، په نورو ډير ارزانه وپلورل.

زه به هغه ريكارډ درته وښيم، چې پكې ويلي دي (ماله شاپور سره د هغه د دولت لپاره كوژدن كړې، كنه له قواري نه مې يې كركه راځي).

ته څومره حريصه يې؟ له يوې پاكي اړيكې څخه، چې هغه د مېړه او مېرمنې اړيكه ده څومره نـاـاوره گتـه پورته كـه وـوي؟

مليحه: وا، وا دانن؛ خو نوې سندرې غږوي دا هم لكه، چې د رڼا عزت پلورونكې له مايكه كوي؟ شاپوره! ته اوس له ما ځان نشې خلاصولى او نه زه عادي كليواله مېرمن يم، چې په يوه او بله بهانه به مې تېر باسې؛ زه يوه حقوق دانه يم، زما نه چې ځان خلاصوي، د سر وينې به دې پښو ته بوځم او د پښو وينې به دې سرته ورسوم.

شاپور: نو ته څه تصميم لرې، څه ويل غواړې؟

مليحه: ژر تر ژره مې واده ته ځان چمتو كړه، كنه محكمه كې به دې ودروم، حيثيت به دې په دوه روپۍ كړم.

شاپور: واه مېرمنې خپله پټه ناوړه څېره دې نوره هم په دې خبرو كې څرگنده كړه، تا د پيسو لپاره اړيكه جوړه كړې وه او زه به يې په پيسو درته دغه اړيكه داسې ټوټه، ټوټه كړم، چې زړې به يې په زړه بين هم پيدا نشې كړاى. ستا د ناولي نيت خوبونه نور نه شي اورديدلاى او په ريښتيا بدليلد خو يې خيال او جنون دى.

مليحه: زه كومه كليواله جينۍ نه يم، چې په څو پټكو مې وډاره كړې، داسې لاره به درنه ورکه كړم، چې تا يې فكر هم نه وي كړى، زه به په محكمه كې درته زده كړم، چې له سيره څو پخپري.

شاپور: زه هم پوهېږم، چې زما او ستا ستونزه له محكمې پرته بل څوك نشي. حل كولى.

شاپور: نور تلفون پرې كړ، په رڼا كې يې سترگې ونيوې، ورته ويې ويل: تا ټينگار كاؤ، چې له خپلې كوژدن سره دې ستونزې هوارې كړه، ايا زما او د هغې ستونزې د حل وړ دي؟ ايا له تاسره يې د حل كومه لاره شته!!

رڼا يې خبرو ته ځيره شوه په شاپور كې يې سترگې ونيوې هغه ته يې وويل:

ايا ما، چې څه واوريدل هغه ريښتيا دي؟

شاپور: هو رېښتيا دي، دا هغه رېښتيا دي چې زه ورسره له تېرو دوو كالونو مخامخ يم. مليحې رانه په لكونو روپۍ په يوه او بله بهانه اخيستې، هغه يې د خپل ځان او كورنۍ په ښه كړې، تر دې، چې غلا يې هم خو ځلې رانه وكړه، زه نه پوهيدم، چې زما كوژدن دې دومره بده شي، چې زما په مال كې دې خيانت وكړي؟ بالاخره د بانكي كارت له مسجه پوه شوم، چې هغه زما له بانكي اكونټه پيسې باسي. رڼا: هغه د دومره زده كړو سره سره څرنگه داسې كولى شي؟ واده خو كومه لوبه نه ده، او نه كومه دنانځكو بازي ده.

هغه ولې داسې كوي؟

شاپور: زه هم نه پوهېږم، ځينې خلك ظاهرا ښكلي وي؛ خو باطن يې له خخلو ډك وي، ما ډېر كم خلك ليدلي، چې ستا په څېر يې ظاهر له باطن سره يوشان وي.

رڼا: ښه زما توصيف پرېږده، زه دې په دې حالت ډيره خپه شوم؛ له زړه پرې خفه شوم؛ ځكه، چې څوك چاته د نگاه د سپيڅلې اړيكې لاس ور اوږدوي، نو بايد د رېښتينولي پر بنسټ وي، نه د نورو غوښتنو؛ خو يو شى څرگند دى هغه دا، چې كور بار تر منزله نه رسېږي، دا يو ثابت شوى رېښتينتوب دى.

شاپور لوى اسويلۍ وكيښ بيا يې رڼا ته وكتل هغې ته يې وويل:

زه په يوه ډير بد حالت كې يم، ډېر يوازې شوى يم، هيله كوم زما لاس ونيسه.

رڼا يې د خبرې په اوريدو ټنډه تروه كړه، قهرجنې سترگې يې په شاپور كې ونيوې؛ په تونده لهجه يې وويل:

مطلب؟

شاپور يې دې روپې وارخطا كړ خبره يې بدله كړه، هغې ته يې وويل:

دغه كړكچ درته يادوم، چې زما او د مليحې ترمنځ ده ته؛ خو تل د حق پلوي كـــــــوي كنـــــــه؟

رڼا: هو دا خو زما د ژوند يو اصل دى.

شاپور: نو ماته دا ستونزه حل كړه ملتيا مې وكړه.

رڼا: زه ژمنه كوم، تاته د انصاف در كولو لپاره زه درسره يم له دې بې انصافي دې خلاصوم او نه پرېږدم، چې له تاسره څوك داسې ناروا وكړي. مليحه مېرمن داسې

يوه څوک ده، چې زه شرميرم هغې ته مېرمن وایم، داسې مېرمنې د ټولو مېرمنو رنگه بدوی؛ کنه مینه او سربښندنه باید له مېرمنو زده شي، اړیکو ته درناوی باید له مېرمنو یاد کړل شي، هره مېرمن ملیحه نه وي او نه د ملیحې په څیر ناوړه فکر ته هره مېرمن په ذهن کې ځای ورکوي. خو یو شرط به وي.

شاپور: کوم شرط؟

رڼا: زه غواړم ځان پوره ډاډه کړم، تر څو بیا خپل ضمیر ته ملامت نه یم، اسناد به راکوې تر څو ډاډه شم، چې موږ په غلطه نه یو او هغه ثبوت به په ما اوږوې، چې تاسې د ملیحې په اړه ثبت کړي.

شاپور د هـ و پ ه دود سر وخوځاؤ بیایې وویل: تر څو دې چې په دې اړه باوري نه کړم هیڅ اقدام مه کوه، د هغې غږ زه د فېسبوک له لارې درلیرم نور اسناد هم درته ښیم، په خپلو سترگو به یې وگورې. له څه مزل وروسته د رڼا کور راورسیده، هغه له موټره ښکته شوه، کورته له ننوتو سره سم یې د ناوخته راتلو په اړه د مورغالمغال وزغامه او خپلې کوتې ته لاړه؛ ځکه چې ډیره سترې شوې وه.

سبا سهار د معمول مطابق رڼا دفتر ته لاړه، د ورځې د پلان شویو کارو د پلي کولو لپاره یې د کمپیوټر پر سکرین نقشه جوړوله، چې ټلیفون یې وشرنگیده؛ له ننگرهاره یې د خپل تلویزون استازی ؤ؛ رڼا د ټلیفون د شنې بټن په وهلو سره دې گیلو پیل ته غوړ شوه، خبریال وویل: اغلې رڼا مېرمنې!

زه نور له دندې سترې شوی یم دلته دگواښونو سره مخ یم، وړه خیل خانه راله غاړې ده، ماته د مرگ گواښونه کیږي، د والي صیب! یو د فساد ریښورت مې جوړ کړ بیا زموږ په تلویزون خپور شو، له هغه وروسته مې څو ځله د فساد ریښورتونه جوړ کړل؛ خو د گواښونو له کبله مې در ونه شو لیگلای،

رڼا: ورور جان! ته لږ ژوره ساه واخله، ځان آرامه کړه، بیا په تفصیل راته خبرې وکړه.

خبريال وويل: زه له تاسې مخکې د پايتخت تلویزون سره خبريال وم، د فساد پر ضد به مې، چې کوم خبر جوړ کړ، مرکزي تلویزون ته به مې ولیږه په بدل ددې، چې نشر کړل شي تری تم به شو؛ په هغه تلویزون کې ددې ځای چارواکو لوی لاس ؤ. د هر ریفورټ په نه نشرولو سره به یې پیسې تر لاسه کولې، سم قرارداد غوندې ؤ او د پیسو پیدا کولو لپاره یوه لاره بلل کیده. زما ریفورټ له لیږلو وروسته به ددې ځای مشر د تلویزون رئیس ته ټلیفون وکړ هغه به خپلې ادارې ته زما د خبر د نه خپراوي امر وکړ. راپور به مې ولیږه خو نشر به نشو، بیا به دلته والي ماته پیغور راکاؤ، چې ودې لید زما زور، ستا مشر مې لا اخیستی ته خو یې وړوکی بچونی یې، لاس دې خلاص توره دې ازاده.

والي صیب! دوه اونۍ مخکې د میلسمتیا بلنه راکړه، ټول هم مسلکه ملگري یې غوښتي ؤ، پسونه یې حلال کړي ؤ ویل یې: ژورنالستانو ته مې میلسمتیا کړې، زموږ ډېر د ډلې غړي ؤ، چې د میلسمتیا په نشه کې خپل مسلک ترې هیر شو، والي ته یې د هر اړخیزې مرستې ژمنه ورکړه؛ خو زه ورته په میلسمتون کې جگ شوم، ورته ومې ویل: والي صیب! کیدا شي، چې موږ د میلسمیتا په موخه پوه کړې؟ ځواب مې تر لاسه کړ: بس ستاسې د درنښت لپاره مې کړې وه؛ تر څو په دې پلمه کښینو او څو خبرې هم وکړو. ما ورته وویل: له موږ د ټولنې یتیمیان ډېر اړین ؤ، چې هغه مو راغوښتي وای، یو ځای د ډوډۍ ورسره خوړلې وای، د هغوی درد دې اوریدلی وای، د یوه پلار په څیر دې مینه او هیله ورکړې وایې؛ موږ خو له میلسمتیا پرته هم هر وخت، چې وغواړې درته راځو.

والي له لنډې مسکا وروسته راته وویل:

وروره! وړاندیز دې بد نه دی؛ خو یوه ورځ به هغه هم راوبولو، ناسته به ورسره ترتیب کړو؛ خو تاسې د ولس ژبه یاست، د نړۍ څلورمه قوه یاست، زموږ او تاسې ته د یوه بل ملاتړ اړین دی، تاسې کولی شئ زما سره زما د کړنو په انعکاس کې مرسته وکړئ؛ تاسې یاست، چې په ملاتړ به مو بریالی او په نه همکاري، که هر څومره کارونه تر سره هم کړم ناکام به وگڼل شم.

ما ورته وویل:

والي صيب! موږ د کړنو د انعکاس لپاره يې طرفه کار کو، البته که تاسې سم کار کړی وي، تيت کول يې زموږ فرض دی؛ که د قانون خلاف او خودسري پکې وي هم زموږ مکلفيت دی، چې نشر يې کړو.

رڼا وويل:

ښه نور بيا مخکې څه وشول؟

خبريال زياته کړه: مجلس ختم شو؛ خو زه ښه پوهيدم، چې خبرې مې په والي صيب ښې ونه لگيدې، زما د راوتو په وخت کې يې خپل سکرتر ته په سترگه اشاره وکړه هغه له ماسره راووت، يو پاکت يې په لاس کې راته ونيو ويې ويل:

همکاري کوه دا به لومړی پاکت نه وي.

ما پاکت ترې واخيست د خلاصولو هڅه مې وکړه خو سکرتر مې لاس ونيو ويې ويل: څه جيب کې يې کړه، کور کې يې خلاص کړه، خو زما انديښنه نوره هم زياته شوه دوه قدمه ترې شاته لاړم پاکت مې خلاص کړ، په زرگونانو مې سترگې ولگيدې راومې باسل پوره لس زره وې.

ما ورته وويل:

دا پـــــــه کومـــــــه خوښـــــــي کـــــــي؟

ځواب يې راکړ: وروره! ستاسې پر موږ ډير حقونه دي.

ما پيسې بيرته په پاکت کې کيښودې، سکرتر ته مې وويل:

دا پيسې واخله موږ ته خپل ټلويزون دومره معاش راکوي، چې گذاره مو پرې وشي، زه دانشم اخيستی؛ خو د هغه د بار، بار تکرار سره هم ما پيسې وانه خيستی.

ترې روان شوم، له شا يې غږ راوکړ، هيله ده هغه راپورونه، چې د ولايت بدنامي پرې راځي نشر نه کړې! ما ورته وخنډل ځواب مې ورکړ،

د راپور ټاکنه خپله خبريال ښه کولی شي، چې کوم د نشر وړ دی او کوم نه، کوم مناسب دی او کوم نه دی.

رڼا لاس تر زني ورته نوره هم متوجه شوه، خبريال ته يې وويل:

ورور جان! لښکونه کلونه ووتل، چې موږ خدای ج له زورواکانو خلاص نه کړو، بيا يې لاسونه د دعا په پار پورته کړل له سوږ اسويلی وروسته يې وويل: ربه ته مو مرسته وکړې له دعا وروسته يې خبريال ته د نور وضاحت وويل:

هغه څه، چې د دندې پرېښودو ته يې اړ کړی يې څه دي؟
 خبريال: دوه ورځې وړاندې مې له گمرک سره نږدې کورونو له خلکو واوريدل،
 چې د شپې ډير داسې موټر له گمرکه نا محصول تېرېږي، چې د همدغو چارواکو
 پکې لاس دی. جالي اسناد ورته جوړېږي او پيسې يې والي صيب اخلي.
 دې خبرې ډير نارامه کړمه اړ شوم د لاسپيناوي په موخه څه اسناد راټول کړم، دوه
 شپې مې ورته رنې کړې؛ نا محصول موټر مې وليدل، ومې درول دولایتې شورا
 غړي هم راسره و، ټول مو په خپلوسترگو وليدل، د موټروانانو غږ مې هم ثبت کړ،
 چې ويل يې: موږ محصول ندی کړی دلته موږ ته ويل کيږي، چې له گمرکه موږ
 ته يولک کمې راکوئ، موږ مو له گمرکه تېروؤ.

رڼا وويل:

نوتاته ستونزه څه شی ده؟

خبريال: اوس والي صيب خبر شوی، چې ما د گمرک په اړه سندونه راټول کړي او
 په دې هم خبر شوی، چې راپور مې پرې جوړ کړی.
 رڼا: بهه! نو؟

خبريال: اوس وايي، چې موږ پيسې درکوو له دې خبره تېر شه؛ ما ورته وويل:
 زه خپل مسلک ته توهين نه شم کولی، زه مې خپل ضمير نه شم خرڅولی، زه پيسې
 نه اخلم.

والي وويل:

سمه ده موږ ټينگار نه کوو، چې پيسې واخله؛ خو په دې ټينگار کوو، چې له دې
 راپوره تېر شه!.

ما ورته وخنډل ومې ويل:

دلته د ملت له حق سره خيانت شوی، دلته بيت المال لوټ شوی، دلته د کونډې
 او يتيم حق ضايع شوی که زه چې شم په ورځ د قيامت به د خلکو په وړاندې څه
 ځواب وایم زما له دې خبرې سره والي تليفون پرې کړ
 لږ وروسته دې والي سکرتر زنگ راته وکړ چې:

مسلي مه راته کوه، که ته زموږ ونه مني او زموږ په خلاف دا کار وکړې ډيره درنه به
 درته تمامه شي.

خبريال: د څه درنه؟

سکرت: که د اولادونو په فکر کې یاست او خپل ژوند درته ارزښت لري؛ نو له دې خبرې تېر شه.

نور نو ټاکنه ستاسې په لاس کې ده؛ زه درنه ټلیفون پرې کوم، والي صیب زنگ وهي خو والي صیب د اخطار د تکرار عادت نه لري؛ ډیر سرزوري یې له لاسه د خاورو میلمانه شوي دي.

د دې خبرې په اوریدو د رڼا په سترگو کې اوبښکې راغلې، مخ یې بل طرف ته واړاؤ دسمال یې راوکیښ تر څو خپلې اوبښکې پاکې کړي او خپل دا ضعف د خپلې دروازې له ساتونکي، چې دې ته یې پرمیز د چایو پیاله ډکوله پټ کړي؛ خو ونه توانیده، سلگو واخیسته، اوبښکې یې لکه باران په یو بل پسې د گریوانه میلمه کیدې، له ډنډ سترگو سره بیرته را تاو شوه، خبريال ته یې وویل:

ته اړ نه یې، چې دنده پرېږدې.

خبريال: خو واړه بچیان لرم.

رڼا: ستا په بچیانو به هیڅ هم نه کیږي.

خبريال: نو له دې راپوره تېرېږو؟

رڼا: ولې زما له مرگه دې اوریدلي؟

خبريال: نه خدای ج دې نه کړي.

رڼا: څو، چې د رڼا په تن کې ساه وي، نو هیڅ کله به هم داسې راپورونه له نشرولو، نه پاتې کیږي، ما د خدای نا ترسو د بیت مال غلو ته قسم کړی، چې د سیوري په ډول در پسې یم، که مې درباندي ثوب پیدا کړ، بیا به مو ژغورل په خدای وي، پیسې او مقام مونږي ژغورلی.

خبريال: ښه! نو زه دا خطر ومنم؟ له دې خبرې سره ټلیفون پرې شو.

رڼا پوه شوه، چې د خبريال کړیدیت ختم شو. د دفتر له ټلیفون څخه یې ورته زنگ وکړ، خبريال ته یې وویل:

وروره! وېشه، چې هیڅ فکر مې نشو باید ما ستا په کړیدیت دومره اوږدې خبرې درسره نه وای کړې؛ خو خیر زما سکرت به کړیدیت درولېږي.

خبريال: کومه خبره نه ده اغلې مشرې! نو ايا زه دغه راپور دروليرم او دا گواښ ومنم؟

رڼا: نه وروره! تا او ستا کوچني اولادونه کوم گواښ ته نه شم ورکولی، زه خپله درځم او راپور جوړوم يوازې اسناد وساته.

خبريال: خورې ته ولې دا کارکوې؟ ولې ته لکه، چې اولادونه او کورنۍ نه لري؟ رڼا: ورته وخنډل، اولادونه نه لرم، لایې وخت نده راغلی خو کورنۍ لرم. خبريال: خو هغه به څنگه شي؟

رڼا: ماته مې مسلک له خپله ژونده هم مهم دی، له کورنۍ هم راته مهم دی، زه له خپل ولس سره دومره مينه لرم، چې په وړاندې يې هر څه راته هيڅ دي. دا کار زه د خپلې زيمواري له مخې کوم د غاړې خلاصيدو لپاره يې کوم، د خدای د رضا حاصلولو لپاره يې کوم، د خپل مظلوم ملت د ژغونې لپاره يې کوم او همدغه زما هيله ده، چې په پوره کيدو سره مې زړه سکون پيداکوي، ارامبست پرې احساسوم او په دې هم ډاډه يم، چې خدای مې نيت او اراده گوري. هغه د زړونو مالک ده زما د هر حرکت په هدف پوهيږي، زما په هر رگ خبر دی هغه به مې ساتنه کوي.

خبريال: نور نو ستاسې راتگ ته اړتيا نشته، دا کار زه په خپله کوم ستاسې خبرو مې دومره همت قوي کړ، چې نور د هيڅ چا په کيسه کې نه يم، کورنۍ مې خدای ج لري، له هغه بل څوک قوي ساتونکی نشته. ستاسې له خبرو مې لوی درس واخيست، ساتندوی خدای ج دی روزي رسان هم خدای ج دی، د چا مرگ هيڅوک نشي رامنځته کولی او نه يې څوک وروسته کولی شي.

رڼا: زه سبا له خيره درغلم، يوازې اسناد راکړه، نورې چارې زه پرمخ وړم. خبريال: ته دا خطر په ځان مه اخله!، ته يوه مېرمن يې له نارينه سره، چې هرڅه وشي، دومره توپير نه کوي، هغه ډير ظالم دی، توپکسالار تېر شوی، اوس يې هم هغه د زړې واکمني خيال په ذهن کې دی، ډېر خلک يې وژلي، مرگ ورته يو عادي کار دی.

رڼا: د حسين رض خبره دې نه ده اوريدلې هغه وايي چې خومره دې چې د ظلم په وړاندې وروسته توره راپورته کړه په هماغه اندازه به ډېرې قرباني ورکړې، نور نه ناوخته کوو.

خبريال: خو!

تر څو يې چې جمله پيلوله، ټليفون يې پرې شو.

سبا سهار خبريال په کور کې په چايو ته ناست ؤ، چې د رڼا زنگ يې موبایل په شرنګا راوست خبريال ټليفون پورته کړ،

رڼا: وروره! زه په مخابراتو څلور لارې کې درته ولاړه يم، ته د هغه ګمرک اسناد او کليپونه راوړه؛ له والي سره مې د مرکې وخت واخيست، نور کارونه زه مخته بيايم. خبريال چای پرېښود په منډه، منډه د رڼا خوا ته ورسیده، مخکې له دې چې کليفونه او اسناد ورکړي، خبريال ورته کړه:

خوري! دا کار ګواښونکی دی، ته يې مه کوه، دا کار زه کوم، زه اوس پښیمانه يم، چې تاته مې د دې پېښې شکایت وکړ. رڼا يې په خبره مسکې شوه ورته ويې ويل: پوهېږم دا کار ګواښونکی دی؛ د والي تاريخچه هم راته مالومه ده، چې د بدمعاشي ژوند يې تېر کړی دی، د لسګونو خونونو څښتن دی؛ خو له هغه هم زما څښتن ډير ځواکمن دی هغه د لوی قدرت خاوند دی هغه تر ټولو ښه ساتونکی دی. ماته يې هيڅ پړاوت نه، چې هغه زما په وړاندې څه کوي او يا څه نه کوي.

خبريال: ولې زه؟

رڼا: زه ستا مېرمن او بچيان سرتور نه شم لیدی، هغوی خوار او زار نه شم لیدی، که خدای مه کړه تاته کوم زيان ورسېږي زه به ځان ونه شم بښلی تل به مې خپل ضمير ملامته وي، چې ولې مې داسې وکړل او نه زه له ملامته ضمير سره ژوند کولی شم، زه له دې کارونو سره بلده يم، ته يوازې دعا کوه چې د ظلم په وړاندې بريالي شو، فساد ورک کړو خپل هېواد د تعدل خوانه بوځو.

هېواد مو د ټولنيز عدالت يوه بېلګه جوړه کړو، هيڅوک د چا حق ونه خوري او هيڅوک پر چا د ظلم کولو جرئت ونه لري.

رڼا ساعت ته وکتل بيا يې خبريال ته وويل:

زما د مرکې وخت رانږدې شوی، زه په دې اړه د والي نظر اخلم، د خلکو نظرونه هم غواړم واخلم؛ ستا کلیپونه هم تیار دي، نو والي به یوازې خدای رانه خلاصوي. رڼا له خبريال نوره خدای پاماني واخیسته؛ د والي د دفتر په لور وخوځېده، د والي سکرتر ته یې زنگ وواکه ورته ویې ویل:

زه رڼا خبرياله یم، والي سره غواړم د افغان ټلويزون لپاره یوه مرکه وکړم ستاسې دفتر رئیس ته مې سهار زنگ وکړ هغه وویل:

موږ نن مرکې ته وخت لرو ته راتلی شې.

سکرتر: تاسې هماغه خبرياله یاست، چې نوم یې د هر چا په ژبه دی.

رڼا: په دې خو زه نه پوهېږم، چې د هر چا په ژبه زما نوم دی خو خلک رڼا راته وايي.

سکرتر په منډه لار والي ته یې وویل:

والي صیب! یوه سرتمبه خبرياله راروانه ده، رڼا نومېږي، بس په چا یې سترگې نه ډکېږي، ډیر پام دې وي، چې په احتیاط خبرې ورسره وکړي. والي: هغه خبرياله خو نه ده، چې یوه وخت برمنه شوې وه؟ سکرتر: په ځان هغه ده.

والي: اجازه ورکړه چې راشي وبه گورو، چې څه وايي؟ وبه وینو چې رڼا څه ډول بلېږي که سمه نه بلیده، نو خاموشه به یې کړو، کله چې رڼا د خوب الوتو سبب کیږي نو خاموشه کول یې اړین کیږي همداسې نه ده سکرتره؟ سکرتر یې په خبره وخنډل د هو په دود یې د والي د خبرې په غبرگون کې سر وخوځاؤ.

رڼا راغله؛ د والي مخکې د یوه غره غونډې همت سره کنباسته، له روغې نه وروسته یې له والي وغوښتل، چې مرکې ته چمتو شي. والي هم تیاری وښوده، سوال او ځواب پېل شو.

رڼا: والي صیب! له اداري فساد سره مبارزه مو څرنگه روانه ده؟

والي: په ټول وس او ځواک سره هڅه کوو، چې دغه شومه پدیده له منځه یوسو. رڼا: د گمرک عایدات مو د تېر کال په پرتله دېرش فیصده کم شوي دي کولی شئ لامل یې راته ووايي؟

والي: دا شمېره تاته چا درکړه؟ زموږ عايدات د تېر کال دوه برابره شوي دي.

رڼا: تاسې د خپلې ادعا لپاره څه اسناد لرئ؟

والي: کار پرې روان دی، چې بشپړ شي، ستاسې په واک کې به یې درکړو.

رڼا: والي صیب! موږ د سیمې له خلکو سره مرکې وکړې هغوی وايي: چې د شپې له مخې بې محصوله بار لرونکي موټر تېريري، پیسې یې شخصي جیبونو ته ځي په دې اړه تاسې څه ویل غواړئ.

والي: دا دروغ دي، هسې د خلکو خبرې دي په افغانستان کې څوک، څوک کار ته نه پرېږدي، بس خبرې دي، چې کوي یې دروغ او ریښتیا سره یوځای کوي او د پیتاوي مجلسونه جوړوي.

رڼا: والي صیب! خو موږ داسې اسناد تر لاسه کړي، چې په هغه کې ستاسې نوم هم شته، چې په دې موټرو کې خپله حصه لرئ، او ستاسې په ملتیا تېرېږي.

والي: هیڅ اسناد نشته، دا هسې کوم خبريال اواز خپره کړې ده، هغه غوښتل چې په دې بهانه له موږ څه پیسې وشکوي، هغه له موږه ناروا غوښتنې وکړي، موږ یې غوښتنې ونه منلې بیا یې د اسنادو اواز په دروغو خپره کړه؛ خو اوس په خپلو خبرو پښیمانه دی، زه په زغرده وایم، چې که چا زما په اړه اسناد پیدا کړل خپاره دې کړي.

رڼا: سمه ده، مننه والي صیب! ستاسې ډیر قیمتي وخت مو ونيو.

والي: هر کله راشئ!

رڼا څه چې غوښتل هغه یې ترلاسه کړل، نوره یې خدای پاماني واخیسته په لاره کې سکرتر ورسره د سیوري په ډول روان ؤ د رڼا ورته پام شو هغه ته یې وویل: ورور جان! تاسې تکلیف مه کوئ، موږ لاره لیدلې.

سکرتر: هیله کوم والي صیب وویل:

دوی تر درازې بدرگه کړئ تر دروازې ورسیدل، سکرتر رڼا ته سپین پاکټ ونيو.

رڼا په حیراني سره په پاکټ کې سترگې ونيوې، بیا یې سکرتر ته وویل:

دا څه دي؟

سکرتر: ستاسې د موټر تیل او میلمستیا، والي صیب! وویل: دوی ډوډۍ ته ستانه نه شول بده ده، چې تش لاس ځي.

رڼا ورته وخنډل:

تاسې له کوم تخصیص څخه دا پسې موږ ته راکوئ؟
 سکرتر: رڼاجانې! ولایت خو دومره امکانات لري، چې تاسې ونازوي.
 رڼا: نه وروړه! موږ ددې پیسو حقدار نه یو او نه راته دا پیسې مناسبې ښکاري؛ ځکه
 ماته له دې پیسو د یتیمانو او کونډو د خولې د روزي بوی راځي.
 رڼا نوره له دروازې ووته او د کابل په لور وخوځیده، په لاره کې یې خپل خبریال
 ته تلیفون وکړ، ورته ویې ویل:

تاته په مرکزي دفتر کې دنده درکړو ستا په ځای بل خبریال دلته رالېږو، همدانن
 باید کابل ته راشي، چې کومه ستونزه درته پیدا نشي.
 نن ماښام د دې مغرور والي، هغه وزرې درته قیچي کوم چې هواته پرې د الوت
 هوډ لري. نن یې هغه غښتلې مټې ورته پرې کوم، چې د بیت المال په انرژي
 ځواکمنې شوې دي.

ماښام شو رڼا د خبریالي په اصولو پوره ریپوت جوړ او نشر-ته چمتو کړ، خپل
 ټلويزون او هغه پروډکشن ته یې هم واستاوه، چې له هغه نه ټولو رسنیو اخیستلی
 شوی.

ماښام اوو بجې په ټولو رسنیو کې لومړی خبر همدا شو، چې د ننگرهار والي د
 گمرک نا محصول شوي موټر تېروي جالي اسناد ورته جوړوي او پیسې یې په خپل
 جیب کې اچوي. په ریپوت کې هغه جالي فورمې هم وښودل شوې، چې موټرو ته
 د تېرېدو لپاره جوړې شوې وې؛ د هغو موټروانانو خبرې هم نشر شوې، چې ویل
 یې: له موږ نه دلته د گمرک په نسبت کمې پیسې اخلي او په تېرېدو کې د والي
 کسان راسره مرسته کوي.

اته بجې شوې، بېړنۍ خبر د ټلويزونونو پر مخ وښودل شو: د ننگرهاروالي دنده د
 فساد د تور له امله وځنډېده.

خبره د هر کور کیسه شوه، د فېسبوک د لیکنو سرلیک شوه او په دې برخه کې د رڼا
 ستاینه پېل شوه. شاپور هم خبر واورېده، له اورېدو سره یې رڼا ته زنگ وکړ هغې ته
 یې وویل:

اغلي رڼا!

ته څه غواړې، چې ثابت يې کړې؟

رڼا: مطلب؟

تاسې د يوه قاتل، ټوپک سالار او زورواک سره مقابله کوئ؛ ايا ددې په پايلو پوهېږې؟

رڼا: هو پوهېږم هغه، چې څه کول غواړي يا کوم اقدام کوي زه يې پروا نه لرم، د هغه لويه خبره به زما د قتل پرېکړه وي او زه له مرگه نه ډارېږم.

شاپور: نو ولې داسې ليونتوبونه کوې؟

رڼا: تا خو ژمنه کړې وه، چې زما د خبريالۍ خنډ به نه گرځې.

شاپور: زه خو په خپله ژمنه ولاړ يم، د ټول رسنيز دفتر مسوليت مې درسپارلی؛ خو ستاسې د ژوند او تاته د خطر اندېښنه راسره ده.

رڼا: ته مسؤل نه يې، چې زما د ژوند او مرگ په اړه اندېښنه وکړې او نه ورته اړتيا شته.

شاپور: اړتيا شته.

رڼا: څه اړتيا شته؟ که زه مړه شم بل ژورنالست به پيدا شي او ستا رسنيز دفتر به له سکوته وژغوري.

شاپور: خبره د رسنيز دفتر نه ده، هغه دې اور واخلي له هغه وړاندې ستاسې ژوند ماته مهم دی.

رڼا: مطلب؟

شاپور په تته ژبه وويل:

زه له تا پرته ژوند نشم کولی.

رڼا: ماته دې په دماغو کې څه فرق ښکاري، بې مسوليتنه خبرې زما نه خوښيږي، زه دې د خبرو په مطلب نه پوهېږم چې څه وايي خو هيله لرم چې زما په کړنو ښوکه ونه کړې، کله ښه به درته نه وي.

نور يې تليفون پرې کړ:

سبا سهار رڼا دفتر ته د تلو په پار له خپلې خونې راووته، د مور کوتې ته لاړه له هغې يې دتگ اجازه وغوښته. هغې اجازه ورکړه؛ خو ورته ويې ويل:

لوري! په دې شپو، ورځو کې دې ځان ډېر مصروف کړی دومره، چې د خپلې مور روغتيا دې هم له ياده وتلې. رڼا مسکې شوه، د مور په لور يې ورمندېه کړه هغه يې په غېږه کې ونېوه، بيا يې ورته وويل: خوږې مورجانې ته ريښتيا وايې دومره مصروفه شوې يم، چې ستا روغتيا هم رانه هېره شوې. نن خو فکر کوم ستا د معايناتو ورځ هم ده زه دفتر ته ځم ژر، ژر مې کارونه خلاصوم بيرته راځم او تا روغتون ته وړم.

رڼا ته بيرون د دفتر موټر ولاړ ؤ، دا هم په بېړه ور ووته په موټر کې کېناسته؛ له لږ مزل وروسته رڼا خپل موټروان ته پام شو، چې ځير ځير په خپله ښيښه کې گوري. رڼا ورته وويل:

وروره! څه خبره ده، چې په ښيښه کې گوري؟

موټروان: يو موټر مو تعقيبوي، له ډېر لرې راپسې دی. رڼا هم شاته وکتل ويې ليدل، چې په هغه موټر کې ناست کسان د دوی له موټره سترگې نه باسي، په دوی کې يې سترگې ټومبلې دي. رڼا خپل موټروان ته وويل:

موټر څنگ ته کړه گوښه ودرېږه، زه به له هغه درملتون نه څه درمل راواخلم دوی به هم تعقيب کړو، چې څه کوي او څه موخه لري؟

موټروان موټر گوښه کړ. رڼا درملتون ته لاړه؛ خو تعقيبونکی موټر په بېړه له دوی تېر شو، موټر وان هم ډاډه شو، چې هسې انديښمن شوی، موټر دوی نه تعقيبوي، لنډ مهال يو موټر سايکل وال د دوی تر شاه له خپل موټر سايکل نه ښکته شو، ځان يې داسې ښوده، چې گواکې موټر سايکل يې خرابي پيدا کړې. رڼا درمل واخيستل؛ خو د پيسو بکسه هم کور ترې پاتې وه نو اړه شوه موټروان ته يې لاس وښوراؤ تر څو ماتې پيسې ترې واخلي او درملتون وال ته يې ورکړي. په همدې وخت کې د موټر سايکل وال د دوه کيلو گرامه په اندازه چاودېدونکي توکي د موټر لاندې ځای پر ځای کړل. په موټر سايکل کېناست په لنډو شېبو کې يې ځان ورک کړ. موټروان او رڼا راغله، موټر ته وختل او د يوه خطرناک برخليک سره په ناپوهي کې مخامخ شول. رڼا له موټروانه وپوښتل: هغه تعقيبونکی موټر څه شو؟

موټروان : موږ هسې شک کاوو ، موټر تېر شو داسې نښې نه وې ، چې ترې مالومه کړو دوی موږ تعقيبوي .

رڼا : بس رب مو دې وساتي ، کله د ډېرو ارادې راته نښې نه دي . د رڼا دفتر نږدې ؤ ، لس دقيقې لا نه وې تېرې شوې ، چې رڼا خپل دفتر ته ورسېده . رڼا له موټر ښکته شوه بې ونه چاوده ؛ ځکه چې هغه يو ساعت ته تيار کړل شوی ؤ .

دفتر ته له ننوتو سره جوخته بېرته راستنه شوه موټروان ته يې وويل :

ما له مور سره ژمنه کړې وه ، چې زه بېرته ژر راځم او تا روغتون ته د معایناتو لپاره وږم ؛ خو زه نن پرلپسې دوه جلسې لرم .

موټروان : خورې ! زه به يې بوځم معاینات به ورته وکړم او بېرته به يې تر کوره ورسوم .

رڼا : ورورجان ! لوی کمک به وکړې مور جان ! روغتون ته بوځه او بېرته يې تر کوره ورسوه . موټروان لاړه او رڼا ته هم خپله اداري جلسه منتظره وه .

د جلسې خونې ته نننه وته ، جلسه يې پيل کړه .

موټروان د رڼا کور ته ورسېده ، د هغې مور يوه خور او کوچنی ورور يې راواخيسته د روغتون په لوري روان شول .

روغتون هم د رڼا د دفتر سره په يوکيلو مترې کې ځای درلوده . د رڼا د جلسې نيم ساعت لانه ؤ وتلی ، چې يو لوی درز يې تر غوږو شو . دفتر يې ولړزیده ، ښيښې يې ماتې شوې ، ټول وارخطا شول د هر يوه سترگې له ويرې راووتې .

رڼا وويل :

خدایه خير ! ډېره لويه چاودنه وشوه ، بيا به څومره کورونه وړان شوی وي ، څومره ماشومان به يتيمان شوي وي او څومره کورونه به د وير په ټگر کينول شوي وي ؟

ژر يې ټليفون راواخيست ، د سيمې اړونده خبريال ته يې زنگ ووايه ورته ويي ويل : هله څلورم سړک کې چاودنه وشوه ، د خبر جوړولو لپاره ځان ورسوه .

هغه وويل : اغلې مشرې ! زه ډېر سخت ناروغ یم ، د سيروم لاندې یم خوراک راباندې بده اغيزه کړې ، وضعیت مې ډېر خراب دی .

رڼا ټليفون پرې کړ ، پريکړه يې وکړه ، چې پخپله د پښې ځای ته لاړه شي او راپور جوړ کړي . کمره او کتابچه راواخيسته په بېړه له دفتره ووته ، له لنډ مزل وروسته دې

پېښې ځای ته ورسېده. کمره يې له دسکول راوښکله، له موټره ښکته شوه ويې لېدل، چې پوليسو له زيانمن ځايه سرې پټې تاو کړې دي؛ چاته د داخلېدو اجازه نه ورکوي. پوليسو د رڼا د تگ مخنيوي لپاره په هغې غږ وکړ، خو رڼا د کارت په ښودلو سره هغه اړ کړ، چې اجازه ورکړي. رڼا د پېښې ځای ته ورسېده؛ څو مړي پراته دي، څلور پنځه ټپيان هم زغېروي کوي. رڼا تصوير اخيسته پيل کړه، ټول سوچ يې د کمرې سکرين ته ؤ، چې تصوير اخيسته خرابه رانشي، گام په گام مخه تله، د کمرې پر مخ يې د تمې خلاف يوه تصوير راغی د کورنۍ د غړي تصوير، دخپل ماشوم ورور تصوير، د خور د نازولي وړوکي گلاب تصوير، هغه مخ يې په وينو لړلې ولېده چې رڼا معمولي گرد ته هم نه پريښود حيرانه شوه څو لحظې بلې نړۍ ته لاړه فکر يې وکړ لکه، چې خوب گوري، ژر يې کمره له مخې لرې کړه ويې ويل، چې د کمرې په لرې کولو سره به هر څه بدل شي؛ خو هيڅ هم بدل نه شول، نه خوب وو او نه خيال د خپل گلالي ورور جسد يې په وينو لړلې ولېده، لږ مخکې يې نظر پريوت، د هغې د ځگر ټوټه تر ټولو قيمتي نعمت او پرې گرانه مورکۍ يې په داسې حالت کې ولېده، چې د سر وېښتان يې سوي وو. رڼا ته تر ټولو ډاډمن او ښکلی مخ باندې وينې او گردونه پراته وو، بل خواته يې وکتل ځواني مرگ موټروان يې ولېد، چې جسد يې نالی ته لويدلی دی، بله خور يې ولېده، چې ټوټه ټوټه پرته ده.

سر پرې تاو شو لکه لوړ چنار، چې اړه شي د قير شوي سړک په سر ږنگه شوه؛ سر يې په ډېر شدت سره د سړک په سر يوې رالوېدلې تېرې سره ولگېده.

بس همدا ضربه هغې ته په سر باندې د مرمۍ له وېښتلو کمه نه وه، د شاک سره يوځای کوما ته هم لاړه. پوليسو ټپيان پورته کول، يو له هغو پوليسو متوجه شو، چې د رڼا ټليفون ته زنگ راځي؛ پوليس ټليفون راواخيست غږ پرې وشو اغلې رڼا! چېرې يې؟ له څه وخته ټليفون درته کوم اخر ټليفون ته خو ځواب وايه. له چاودنې خبر شوم تاسې ته مې اندېښنه شوه.

پوليس وويل:

وروره! د دې ټليفون کس دې څه کېږي؟

هغه ځواب ورکړ: زه شاپور نومېږم د رڼا خپل يم.

پوليس: وروره! دغه مېرمن کوما کې ده، له سره يې وينې ځي په چاودنه کې سخته تپي شوې، په بېره ځان ورته راورسوي.

له شاپور نه تليفون ولوبد، ژر يې خپل موټر راوباسه، بس نو موټر هوا نه کوله کنه شاپور يې له هغه گېره هم کار اخيسته.

لنډمهال دپېښې ساحې ته په داسې حالت کې ورسېده چې رڼا، نور تپيان او مړي پوليسو روغتون ته وړي وو. شاپور ددې پېښې په ځای کې ښکته شو؛ د رڼا په موبایل يې سترگې ولگېدې زنگونه ورته راروان وو. شاپور تليفون راواخېست اوکې يې کړ، غږ يې واورېده: رڼا خورې! دا درز دڅه شی وو، ژر احوال راکړه مور، خور او وړوکی ورور مې ستا په موټر کې روغتون ته لاړل، تليفون يې کار نه کوي، سخته په اندېښنه يم.

په دې وخت کې شاپور د رڼا په موټر سترگې ولگېدې، چې تیکه، تیکه پروت دی. نور هم وارخطا شو، فکر يې وکړ لکه، چې د رڼا په کور انسان خوړونکي سيلاب راغلی، په چاودنه کې د هغې مور خور او ورور ټول له منځه تللي. هغه له زنگه پوه شو، چې د رڼا په کور کې پاتې خور زنگ وهلی دی، هغې ته يې وويل:

خورې! زه شاپور يم، رڼا په جلسه کې ده هغه لږ مصروفه ده. ته اندېښنه مه کوه، چې خلاصه شي خپله زنگ درته کوي.

د رڼاخوړ: نو دا چاودنه د څه شي وه؟

شاپور: حکومت چاوديدونکېو توکو ته چاودنه ورکړه، کومه د اندېښنې وړ خبره نده. شاپور له هغې سره خبرې پرې کړې، د روغتون په لوري روان شو.

په لاره کې يې د دفتر اداري مسؤل ته تليفون وکړ، هغه ته يې وويل:

مدیر صیب! چاودنه شوې، رڼا سخته تپي ده، ژر مالومات راکړئ، هغه چېرې تله؟ نور څوک ورسره وو؟

ځواب يې ترلاسه کړ: رڼا خو د چاودنې په وخت کې زموږ سره وه.

هلته د ريپوټ جوړولو لپاره تللي وه.

شاپور: خو چاودنه د هغې موټر پسې شوې ده.

مدیر: موټر د هغې سره نه وو، هغې موټر د خپلې مور لپاره لېږلی وو، چې روغتون ته یې د معایناتو لپاره یوسي.

شاپور: بس نو رڼا تبا شوه لکه، چې د هغې مور، خور او ورور هم پکې له منځه تللي، زه اوس روغتون ته روان یم گورم یې، چې څه شوي دي؟

مدیر: رئیس صیب! نه پوهېږم، خو زه هم انديښمن شوم، هیله کوم چې مالومات دې تر لاسه کړل ماته هم احوال راکړئ.

شاپور: سمه ده نور یې ټلیفون پرې کړ.

د هېواد د ټولو رسنیو د سر خبر داشو، چې په ښار کې چاودنه شوې او د هېواد مشهوره خبرياله پکې سخته ټپي شوې؛ ډاکترانو یې حالت نازک ښودلی.

شاپور روغتون ته په لاره د موټر له راډیو دا خبر واورېده، موټر یې نور هم تېز کړ، خو ژر روغتون ته ورسېږي او د رڼا حالت له نږدې وگوري.

گوبنه شوي والي هم د رڼا د سخت ټپي کېدو خبر واورېد، له اورېدو وروسته یې لنډه مسکا وکړه، له ځان سره یې وویل:

ماسره سر وهي، له ماسره سر وهل له ډیرې سره سر وهل دي.

دعا کوه، چې له کوما راونه وځي، راساً هغې دنیا ته لاړه شي؛ که روغه شي دوباره به بیا د مرگ لپاره دومره ستونزې وگالي، چې باور به یې هم نه شي کولای؛ ځکه ته په دې نړۍ کې نور د اوسېدلو حق نه لري.

شاپور روغتون ته ورسېد، د موټر بریک یې د نیم کیلومتر لرې خلکو پام ځان پسې را واپړوو.

ژر له موټره ښکته شو؛ بېړنۍ خونې ته یې ځان ورساوو، په رڼا یې سترگې ولگېدې، گرگوتي ویښتان یې پر سپین سپوږمیز مخ راپراته وو، د وینو لیکې یې هم لکه د گلاب وچې شوې پانې، پرمخ سربښ وې. غټې تورې اغېزناکې سترگې یې پټې وې؛ ژوره، ژوره ساه یې اخیسته. شاپور یې په لېدو لاسونه سره ومروړل، سترگې یې بې واکه له اوبښکو ډکې شوې، په غبرگو لاسونو یې مخ وموښه راتوبدونکې اوبښکو یې به غومبرو لارې وکړې.

په دې وخت کې نرسه راووته، شاپور ورته کړه:

ستاسې مشر چيرې کښينې؟ هغې د گوتې په اشاره د روغتون د رئيس خونې ته د هغه پام راواړاؤ. شاپور په منډه ورغی،

د روغتون رئيس ته يې وويل:

رئيس صيب! رڼا وژغورئ، دپيسو کيسه کې مه اوسئ، د رڼا د وجود، د ټول په اندازه هم روپۍ درکوم.

رئيس چې خپله جراح متخصص هم و شاپور ته وويل:

دلته کښنه، رڼا دومره درباندي گرانه ده؟

شاپور: هو

رئيس: څه دې کيږي، مېرمن دې ده؟

شاپور: نه!

رئيس: نو څه دې ده؟

شاپور: زما د دفتر رئيسه ده.

رئيس: وروره! مه خفه کيږه، رڼا د پېښې ټپي نه ده، يوه قوي ضربه يې په سر خوړلې فکر کوم؛ کوما ته د همدې ضربې له امله تللې ده.

هيله لرو، چې ژر جوړه شي، موږ تر خپل وسه کوبښن کوو؛ ټول امکانات مو په کار اچولي، نور پايله دې الله ج په لاس کې ده.

شاپور: رئيس صيب! که يې بل مجهز روغتون ته د تلو اړتيا وي، په ما زړه مه سوزوئ. اقتصادي حالت مې ښه دی

رئيس: زموږ امکانات او وسايل او مجرب ډاکتران په داخل دهبواد کې بل ځای نشته.

ته مه خفه کيږه! موږ خپل ټول وسايل په کار اچوو.

د پېښې له ځايه څو مړي هم راوړول شوي، موږ په مرستون (مرده خانه) کې ساتلي دي ستاسې د خپلوانو نور مړي مو هلته کتلۍ شئ

شاپور: شايد زموږ کسان پکې وي، زه ورځم، چې ويې گورم؛ شاپور په منډه، منډه لاړ او د مړو ساتلو خونې ته نن ووت. لومړۍ سترگې يې د رڼا په موټروان ولگيدې وروسته يې د رڼا مور هم وپيژانده، ټول لکه په ارام خوب ويده پراته وو. د ټپونو نښانې يې پر بدن ښکارېدې. د ماشوم په جسد شکي شو، ژر يې د رڼاله ټليفون نه د

هغې خور ته زنگ ووايه چا چې يو ساعت مخکې زنگ کړی ؤ؛ خو له هغه لوري يې غږ واوریده، خورې ته له تيرې هم سخت زړه لرې تا لږ هم احساس نه کړه، چې له چاودنې وروسته به په موږ څه تېرېږي؟ مور، خور او ورور مې ورک دي چاودنه شوې، ما درته څو ځلې زنگ وکړ؛ خو تليفون به دې خاموش راته. شاپور: خورې! زه رڼا نه يم، رڼا نن ډيره بوخته ده. د رڼا خور په ژړا شوه؛ شاپور ته يې په ژغونې اواز وويل:

زه پوهېږم چې زما خور دومره بې مسؤليتته نده، هغې هيڅکله هم له موږ سره داسې ندي کړي، کله به چې ښار کې چاودنه وشوه ساعت په ساعت به يې زموږ احوال اخيسته.

ورور! د خداى لحاظ وکړه، په خور مې څه شوي؟ موږ ته ووايه رڼا؛ خو زموږ د کور ډيوه ده، که په هغې باندې څه وشي موږ ټول په تياره کې پاتې کېږو. شاپور: خورجانې! زه قسم کوم چې رڼا ژوندی ده، ته بې ځايه اندېښنه مه کوه يوازې دومره راته ووايه، چې ستا له مور سره خو بل کوم ماشوم نه ؤ؛ د رڼا خور: خور او ورور مې هم ورسره ؤ. ولې دې پوښتنه وکړه؟ شاپور: خورې هسې مې پوښتنه وکړه بې ځايه اندېښنه مه کوئ، کور خو مو په هغه پخواني ځای کې ده؟ د رڼا خور: هو.

شاپور: موږ درځو انشاءالله په نيم ساعت کې در رسېږو، نور يې تليفون پرې کړ. شاپور دوه امبولانسه راوغوښتل، موټروان يې خپل کور ته وليږداوه، په بل امبولانس کې يې د رڼا د مور، خور او کوچني ورور تابوتونه کيښودل. خپل موټر يې ترې مخکې کړ، امبولانس يې تر شا حرکت وکړ، کور ته په نږدې کيدو د شاپور زړه درزا زياتېدله او ددې توان يې له لاسه ورکاوه، چې هغه د رڼا پيغلوتې خور ته څه ډول درې جنازې ور وړي. څه ډول هغې ته ددې ستر غم زغم ورکړي، له ځان سره يې ويل: که رڼا روغه وای هم ښه به وه. د دغې انجلۍ زړه خو به پرې تکیا ؤ. اوس رڼا وگوره، چې په کوما کې ده او دلته يې دغه خور وگوره، چې په يوازې به د کور د دريو غړو دې له لاسه ورکولو غم وويني. ډېر ناتوانه شو؛ خو مجبور ؤ، چې جنازې د رڼا کورته ورسوي.

دې رڼا خور حليمه څو لحظې لکه بې روحه کالبوت سکوت ولاړه وه د خبرو ځواک يې نه درلود ژبې يې کار پريښود جنازې يې په غړيدلو سترگو ليدې خو لکه خوبوړی انسان چې څه په خوب گوري خو دې څه کولو توان نه لري ، يوازې دې پيښې ننداره يې کوله، ښه شيبه وروسته ، کله چې په هوش راغله نو په ريښتوني ډول يې درک کړه چې په سر يې خاورې بايد شوې دي، ټوله کورنۍ يې له لاسه ورکړې ده کوڅه يې چيغو په سر واخيسته . ، چا يې دې ساندو تاب نه درلوده ، هر يوه اوريدونکي به ځان گوښه کاؤه او له جيب نه په راباسلي دوسمال به ېې اوبښکې پاکولې ، درې واړه جنازې په يوه خونه کې قطار کيښودل شوې، دې وير او ماتم تېر وغورول شو ، بلاخره

شپه شوه دې رڼا خور دې ژړا او کوکو دلاسه خوا اوشا گاونډيانو خوب ونه کړ، کومو مېرمنو به، چې ددې بدې ورځې او چينې اوريدې هغوی به هم په خپلو کورونو کې په ژړا ورسره بدرگه کولې تر دې چې د حليمې غاړې کيناستې، اوبښکې يې په سترگو کې وچې شوې ،نور يې له ژړا سره اوبښکو ملتيا نه کوله ،او نه يې اواز تر څو مترو لري خلکو اوریده.

» » » » » » » » » » » » » »

ٽول خلك خبر ۾، چي رڻا کوما کي ده يوازي حليمه له دي رازہ ناخبره وه
سهار وختي شاپور د خيرات له غوښو او وريجو سره يو ځای راورسپيده، له خپل
موټره بنکته شو، د رڻا خور ته يې وويل:
هر څه مو، چي نور په کاريدل د رڻا ټليفون له ما سره دی، په هغه شميره زنگ راته
کوي.

خیرات پوخ شو، خورا ډیر خلک جنازې ته راغلي و خو چا خکه ونه کړه خکه چې غم دومره دروند و چی د هر چا اشتها یی له منځه وړي وه . بلاخره هغه وخت هم

راورسیده چې درې جنازې باید هديرې ته ويوړل شي د رڼا دموږ جنازه شاپور پورته کړه په دې وخت کې، شاپور د رڼا خور له گريوانه ونيوه ورته وېې ويل: اوس به مې مور، خور او ورور د رڼا له ليدو پرته تورو خاورو ته وړې؟ ۱، چې اخر ځل خو دوی وگوري، د هغې له ليدو پرته تاسې داسې ظلم نشي کولی، ايا تاسې زړه سوی نه لري، په موږ مو زړه نه سوزي له رڼا سره داسې ظلم مه کوي چې پرته دې هغې له راتلو دوی خاورو ته وسپاري هغه به ډېر خفه شي هيڅ به يې ونشي زغملی په هغې مورجانه، خور او ورورمې ډېر گران وو.

شاپور: خورې رڼا روغتون کې بستر ده.

حليمه: خويوازي يې دومره راولی، چې د دوی مخ دې اخر ځل دپاره وگوري، بيا يې بيرته بوځي.

شاپور وويل:

رڼا په کوما کې ده، هغه تگ او خبرې نشي کولی، کاشکې رڼا ليدل کولی شوی، که چين کې وايې هم رارسوله مې.

نور د رڼا د خور حليمې چيغو او سپارښتنو ته چا غور ونه نيو؛ ځکه د جنازې د لمانځه وخت تېريده او خلک منتظر پاتې کيدل، جنازې روانې کړل شوې. کوڅه بيا چيغو په سر واخيسته هر چا د رڼا د خور د بې وسي، بې کسي او غمجنې ورځې درد احساس کاوه؛ بس له دوی سره به يې غم په سړو اسويليو او اوبښکو لمانځه نور يې څه نشو کولی

جنازې خښې کړل شوې، شاپور له هديرې نه بيرته روغتون ته واپس شو؛ د رڼا د بستر په خوا کې کيناست، د هغې لاس يې په خپل لاس کې ونيو سر يې پرې کيښود، سلگو واخيست له سترگو يې د باران په څېر اوبښکې توېدې، اوبښکو لارې وکړې د رڼا په لاس ځک، ځک وڅڅېدې.

د شاپور اوبښکې د رڼا لپاره لکه، په ويده چې د يخو څاڅکو باران وشي ټکان ورکړ. وڅوڅيده سترگې يې نيمه لوڅې کړې، وېې ليدل، چې چا يې لاس په لاس کې کلک نيولی او سر يې پری ايښی، لږ مهال خو يې فکر وکړ، چې خوب وينې. خپل نيول شوي لاس ته يې حرکت ورکړ، د ځان خوا ته يې نږدې کړ. شاپور هم سر پورته کړ او له ډنډ سړو سترگو سره يې رڼا ته په حيراني وکتل. رڼا له ځان سره وويل:

دا څه دي، شاپور دلته څه کوي، زه چيرې يم، هغه زما لاس ولې نيولی؟ په دې سوچونو کې وه، چې شاپور ژړغونی غږ پرې وکړ: رڼا!
ته په هوش راغلې؟ ته اوس ښه يې؟
رڼا وويل:

شاپوره! ته ولې ژاړې خیرت خو دی؟ زه دلته څنگه راغلې يم، زه چا راوستلې يم؟ له دې خبرو سره رڼا بیرته بې هوښه شوه د شاپور غوږېدلې هیلې لکه تېری گلاب، بیا مړاوی شوي د رڼا د کټ په زی یې سرکېښود، خورا غمجن شو زړه یې درد وکړ، د اوبښکو په توبولو یې د زړه د درد د سپکولو هڅه کوله.
په دې وخت کې د رڼا خور هم راورسیده، ویې کتل، چې شاپور د هغې د بستر په څنډه سر ایښی او ژاړي. هغه د رڼا د بستر په خوا کې ودړیده، بې واکه یې چغې کړې رڼا گلې! تا خو موږ یوازې غمو ته نه پرېښودو؟ ته خو به زموږ په وړاندې د تیز شمال په مقابل کې هم دریدې،

اوس دې ولې یوازې دومره درنو غمونو ته په دې کم عمر کې پرېښودم؟ راپورته شه خورې! یوازنی هیله مو ته پاتې یې راپاڅه، غیر کې مې ونیسه زړه مې سل ځای ټپي شوی گوندې ورغول شي، هیڅوک مې نشته چې غیر ورکړم، خپلې اوبښکې ورته توې کړم، د تسلي لپاره یې په اوږه سر کېږدم او هغه ماته تسلي راکړي.
خورجاني!

که ته زما بد حالت په خوب کې هم وینې؛ نو زړه به دې وچوي، اوس ولې غږ نه کوې خورې!! ولې تسلي نه راکوې؟ مور جانه، خور او ماشوم ورور مې له تورو خاورو لاندې دي.

ته خبره یې کنه!!

له دې اوږدو ساندو وروسته یې شاپور ته مخ ورواړاؤ، هغه ته یې وويل:
خور مې جوړېږي کنه؟ هغه خو به ما د مور او ورور غوندې یوازې نه پرېږدي، کنه شاپوره ورور!!

شاپور: ته مه خفه کیږه رڼا دومره همت لري، چې داسې وړې پېښې یې له منځه نشي وړلې، هغه لومړی په دې خاوره کې د ظلم، فساد او بې انصافي جرړې ورک کوي بیا له نړۍ سره خدای پاماني کوي، تر اوسه یې ډیرې هیلې پاتې دي.

حليمه:

شاپوره وروره! زه دې ډيره احسان منده يم، زه به ستاسې دغه بښگنه هيره نه کړم، چې په دې بد حالت کې راسره وي، زما د مور، خور او ورور سقاط، خيرات او ټول مراسم دې زموږ د کور د يوه غړي په ډول ادا کړل.

زه ژمنه کوم، چې که زما وس ورسې او ستا کوم شي ته اړتياوي، که مې سر هم پکې لاړ شي نه يې دريغوم.

شاپور: ته مې لکه خور داسې يې، د خور لپاره ورور دومره څه نشي کولی؟
بيا يې د رڼا لور ته وکتل لاسونه يې پورته کړل، دعا يې وکړه: اوس دې رڼا خدای ج ښه کړي، هغه تېر مېرې مو بښلي، صبر مو دی پرې.

حليمه:

که زه يوه خبره وکړم خفه کېږې خو نه

شاپور نه ولې؟

حليمه: زه اوس د رڼا پوښتنې ته دلته دهغې اوطاق ته چې راننه وتم نو تاسې د هغې د کټ په ژۍ سر ايښی و د هغې لاس مو په خپل لاس کې نيولی و، نو ايا ستاسې تر منځ خو داسې اړيکې نشته چې زه يې په راز نه يم خبره؟
شاپور: نه، رڼا د اړيکو جوړولو دپاره وخت نه لري.

حليمه: او ته؟

خوږې! اوس ددې خبرو وخت نه دی، دعا وکړه چې رڼا خدای ښه کړي، زه رڼا ته ډېر درناوی لرم، ماته يوازنی کس مالوم شوه، چې له ظاهره يې باطن ډېر ښکلی ده. دې هغې ډير لحاظ راباندې گران ده.

په دې وخت کې شاپور د رڼا مخ ته ځير شو، د هغې سر جټکه وخوړه، سترگې يې نيمه پرانيستلې، غږ يې وکړ شاپوره!!

ته دلته څه کوي وروسته يې خپله خور وليده، هغې ته يې مخ ورواړاؤ حليمې خوږې! دا څه وينم؟

شاپور ژر ډاکترانو ته غږ کړ ورته ويې ويل: ژر راشئ، رڼا په خبرو راغله.

حليمه په رڼا ورته شوه په داسې حال کې، چې سلگيو نيولې وه، رڼا يې په يوه او بل لوري مخ ښکل کړه بيا يې ورته وويل:

شاپور خو گرم نده لږ مخکې يې وويل:

رڼا نه مري، هغه ډير ارمانونه لري، لومړی هغه بشپړوي بيا له دې نړۍ سترگې پټوي، رڼا د سر د سختې ضربې له امله لا هم له چاپيريال سره اړيکه نيمگړې وه، خبرو ته يې کم ځواب ويل. هڅه يې وکړه په خپل بستر کې راجکه شي؛ خو ونه توانيده، هر لورته يې په حيراني سره کتل، فکر يې په دې مشغول ؤ، چې ولې داسې شوې؟ مغزو يې بشپړ کار نه کاؤ.

خپل معالج متخصص ډاکټر يې راغی دې رڼا حالت يې ارزيايي کړ، ويې ويل: رڼا اوس له خطر ه وتلې ده، په يو ساعت کې يې فکر د بشپړ تمرکز حالت ته راځي، تاسې اندېښنه مه کوئ، څه درمل يې ورکړه او نور لاړ.

ساعت تېر شو، رڼا عادي حالت ته راغله، يادښت يې هم نور مال شو.

په خپله خور حليمه کې يې سترگې ونيوې، ورته ويې ويل:

مورجانه، خور او کوچنی خاطر مو خښ کړل؟ ډېر ژوبل شوي ؤ؟ زما ليدو ته مو انتظار ونه ويست؟ دومره سزا مو د کومې گنا له کبله راکړه؟ کم ترکمه د هغوی د مخ د يو ځل ليدو موقع خو به مو راکړې وه؟

غتې، غټې اوښکې يې له خبرو سره له رخسارو تېرېدلې او په گړېوان کې لويدي، حليمې هڅه کوله ونه ژاړي، خپلې ناروغې خور ته همت ورکړي؛ خو د رڼا خبرې دومره غمجنې وې، چې ځان يې تم نشو کړای، سلگو واخيسته خپلې خور ته يې غيږ ورکړه په ژړا ژړا کې يې گيلې ورته پيل کړې، خورې! دوی ستا په نه شتون کې درې جنازې راوړې. د ورور، خور او مور ستره هيله مو پرې شوه، دا لوی غم مې ستا په نشتون کې وزغامه.

د جنازې اخيستو په وخت کې مې خلکو ته ډېرې زاری وکړې، چې خورجانې ته دې دليدو موقع ————— وکړي:

خورجانه! مې راولئ، دهغې له ليدو پرته يې مه خښوئ؛ خو چا مې غږ نه اوريده، راته ويل يې، چې هغه په کوما کې ده.

رڼا خپله خور درک کوله چې په دې کم عمر کې څومره دروند غم گاللی، په ډېر ستونزمن ډول په خپل بستر کې راکيناسته خپله خور يې غېږې ته نږدې کړه، اوښکې يې پرې پاکې کړې، بيا يې ورته وويل:

خورجاني! ته مه خفه کيږه، يوه ورځ نه يوه ورځ خو بايد مړه شو؛ ځکه چې له خدای ج پرته هر ساه کښ بايد دمرگ څکه وکړي.

د مور، خور او ورور په يوه وار درد زغمل څه اسانه کار ندي؛ خو موږ بله چاره نه لرو، له صبر پرته بله لاره نه ده راپاتې.

زموږ د کورنۍ د دريو جنازو په اړه له تاسې نه زما په سينه کې يو درد زيات دی او هغه دا، چې زما سزا زما د کور غړو خور، مور او وړوکي ورور وليده.

شاپور: هغه څنگه؟

د والي د فساد په تور د لرې کېدو نه دوه ورځې وروسته د دفتر په لاره موږ يو تور موټر تعقيبولو؛ موږ يوې گونبې ته ودریدو، هغه تېر شو، خو زموږ د دریدو په وخت کې دوی زموږ په موټر کې زما د وژلو لپاره بم ځای پر ځای کړی وو. زه په دفتر کې ترې ستنه شوم، موټر مې کورته د مورجاني روغتون ته د وړلو لپاره ولیږه، دوی يې چې راخيستي د بم د چاودنې وخت پوره شوی، ما درز واوريده خورا لوی غږ يې درلوده. د سيمې خبريال ناروغ ؤ زه خپله د راپور جوړولو لپاره هلته لاړم، د تصوير اخيستنې پر وخت مې پام شو، چې کوچنی ورور مې مخې ته مړ پروت دی او زه يې تصوير اخلم وروسته مې د مور، ورپسې د خور او موټروان جسدونه وليدل، چې تيت او فرق پراته و.

نوره پوه نشوم چې څه وشول، خو فکر کوم سر مې د پاخه سپرک سره په ډېر شدت سره ولگيده.

ځکه بې هوښه شوې وم.

کنه زه په پېښه کې نه وم، خوکاش چې وای.

اوس به د ژوند تر اخبره دې ته وځوړېږم، چې څرنگه زما له امله مې مور، خور او ورور له خاورو لاندې شول.

کاش کې زه مړه وای، کاشکې د خپلې مور، خور او ورور دوهمه قاتله نه وای جوړه شوې.

شاپور:

رڼا ته په دې خبره ځان مه ملامتوه، بس دا به په تقدير کې ليکل شوي وو، هغوی خو ستا موټر ته بم ايښی ؤ، ته يې وژلې خو دا چې ته خدای ج وژغورلې په دې کې به هم د خدای ج حکمت وي.

مورجانه، خور او ورور مې شهيدان دي؛ ځکه بې گناه مړه شول، له شهادته لوی مرگ بل څه کيدای شي.

رڼا په ټنډه کې تروه شوه، سر ته يې لاس ويوړ، ويې ويل: د سر د شا برخه مې سخت درد کوي. شاپور وويل: ستا د سر پوستکی پرې شوی ؤ، ډاکترانو ويل، چې اته ټکه مو گنډلی، خو ته مه انديښمنه کيږه، ژر ښه کېږي.

رڼا سوړ اسويلی وکښ ويې ويل: ما خو چې د چا لپاره انديښنه کوله هغه خو خدای درې واړه رانه واخيستل، اوس به د څه انديښنه وکړم، په دې وخت کې ډاکتر راغی، رڼا ته يې وويل:

لورجانې! ته اوس ښه يې؛ خو يوه ورځ بايد نوره هم له مور سره احتياطاً واوسې. رڼا: ډاکتر صيب! ما همدا اوس رخصت کړه، زما په کور کې اوس يوازې يوه خور پاتې ده، زما شتون ورسره خورا اړين دی، که څه ستونزه وه بيا هم راتلی شو. ډاکتر:

زه مو هم ستونزه اوس ډېره جدی نه گڼم، څه چې دا ډول ستونزه لرې بيا مو رخصتوم، که کومه خبره پيدا شوه؛ نو پرته له ځنډه راشئ؛ ډاکتر نسخه وليکله دوی ته يې ورکړه.

شاپور: تاسې دتگ لپاره ځان چمتو کړئ زه ځم درمل رااځلم. شاپور لاړه ټول حسابونه يې خلاص کړل درمل يې راواخيستل او بيرته دوی ته راغی:

شاپور: کـــه چمتـــو يـــاســـت، نـــو ځـــو.

رڼا: هغه دې روغتون لگښتونه خو بايد ورکړو.

شاپور: هغه مې خلاص کړل، انديښنه مه کوئ.

رڼا: شاپوره! ښه دې وکړل، له مور سره پيسې هم نه وې، خو زما له معاشونو يې بيا گرځوه، چې هير دې نه شي.

شاپور مسکى شو، بيا يې وويل: دومره ډېر لگښت نه دى، چې ياد کړل شي، خو چې کور کې به خلک منتظر وي!.

د شاپور په موټر کې درې واړه کيناستل، له لنډ مزل وروسته د رڼا کورته ورسيدل؛ رڼا ښکته شوه خو، چې حليمه ښکته کيده، شاپور غږ پرې وکړ: خورې! دا پيسې واخله د رڼا معاش دى، کور کې لگښتونو ته په کارېږي.

هغې پيسې ترې واخيستې او کوزه شوه، نور شاپور د خپل کور په لور رهي شو. رڼا لومړى د مور خونې ته لاړه د هغې په چپر کټ کيناسته د تېر وخت يادونه يې ورته مخې ته راغلل، د حليمې دې پاره يې له کوکو ډډه وکړه په چوپه خوله يې ډېر وژل، چې ښه ستړې شوه بيرته راوته!.

په حليمه يې سترگې ولگيدې، د وره په خوا کې ورته ولاړه وه، چا چې د رڼا د ژړا سره يوځای ژړل، هغه يې په غيږ کې ونيوله د ډاډ کيسې يې ورته پيل کړې. ورته ويې ويل:

خورجانې! ژوند سراسر مبارزه ده، زموږ هېواد قربانيو ته اړتيا لري، شايد له دې نورې هم سختې ورځې ولرو موږ بايد ځان ورته چمتو کړو.

هغه يې ډاډه کړه نوره خپل اطاق ته لاړه، له زړه يې يو خداى ج خبر ؤ، د خپلې خور د نه خپگان لپاره يې د زړه درد پټ تېراوه.

کله به چې گوښه شوه پر مخ به يې لکه باران اوبښکې راروانې وې تر هغو به جاري وې، چې گريوان به يې ښه لوند شو.

رڼا درې ورځې په کور کې وه، د مېرمنو فاتحې ته ناسته وه، په څلورمه ورځ يې حليمه خور په څنگ کې کيناسته ورته ويې ويل:

خورې! يوه پوښتنه وکړم خفه کېږي خو نه؟

رڼا په حيراني سره ورته وکتل ويې ويل:

نه ولې خفه شم؟

حليمه: ايا شاپور واده کړى؟

رڼا: ولې يې پوښتنه کوې ايا ته خو واده نه ورسره کوې؟

هغه مسکى شوه ورته ويې ويل: نه هغه خو زما ورور ده ماته خور وايي.

رڼا: ښه! نو د څه لپاره دې پوښتنه وکړه؟

حليمې په تته ژبه وويل:

ايا تاته خو يې د کوژدې وړاندیز نه دی کړی؟

رڼا: ماته چې د کوژدې وړاندیز وکړي، خوله به يې پرې ماته کړم، زه چاته د دې

جرئت نه ورکوم، چې داسې راته ووايي او نه زه د واده لپاره وخت لرم.

حليمه: خورې! ولې واده کول گناه ده؟

رڼا: نه

حليمه: نو ولې ددې ټکي په وړاندې دومره حساسه يې؟

رڼا: له واده وړاندې زما لومړيتوبونه خورا زيات دي، د هېواد دغه ويجاړ حالت مې

ډېره خوږوي، دلته هر اړخيزه گډوډي مې ډېره خفه کوي، کله چې په هېواد کې

سم سمکي وگورم بيا به واده ته وخت ولرم کنه خدای ج خبر، چې واده وکړم. دوی

لا خبرې کولې، چې رڼاته دې شاپور زنگ راغی ورته وبې ويل:

اغلي رڼا! يو شمير ژورنالستان دې دفتر ته راغلي، غواړي غمرازي درسره وکړي

فاتحه درته کوي او تر څنگ يې شايد د خبري کانفرانس له لارې ستاسې نظر هم

واوري، که مو مناسبه بلله ورشي.

رڼا: زه تگ ته چمتو يم په دفتر کې دې منتظر شي، تليفون يې پرې کړ، رڼا د

دفتر په لور روانه شوه.

له رسيدو سره سم؛ اداري مدير د جلسو په خونه کې ورته خبري ناسته ترتيب کړې

وه، هم مسلکو خبريالانو لومړی ورته د مور، خور او کوچني ورور دعا وکړه او

وروسته يې د خبري ناستې لپاره د خبرو هيله ترې وکړه.

رڼا د مايکونو مخې ته کيناسته خبرې يې پيل کړې، ويې ويل:

په لومړي سر کې غواړم له خپلو هم مسلکو وروڼو او خويندو، همدارنگه د ټول

هېواد له وگړو مننه وکړم، چې زموږ غم بې خپل غم وباله او غمشریکي يې راسره

وکړه

له ما د خپلې زړه سوانده مور، خور او نازولي ورور سيوري؛ ځکه ويجاړ کړل شو

چې موږ د حق پلوی کوو، څوک نه پرېږدو، چې بيت مال ولوتي او يا يې د فساد

په وړاندې چپ پاتې شو.

که د هېواد غله، لوټمار او فساد گر غواړي زما د کورنۍ په وژنه زما غږ خپ کړي؛ خو دا خوب دې اوبو ته ووايي، تر څو چې زما په تن کې ساه ښکته او پورته کيږي او يا مې هم ژبه په خوله کې خوځښت کوي، زما هڅې به همدغسې روانې وي. ددې هېواد د سمون، پرمختګ، د قانون حاکميت او ټولنيز عدالت لپاره مې مور، خور او ورور له لاسه ورکړل، زما سر دې هم ترې قربان شي. زه وياړم چې د هېواد لپاره قرباني ورکوم، دغه هېواد زموږ قرباني ته اړتيا لري، ترڅو يې راتلونکي نسل په خوښي، مينې، قانونمندي او ټولنيز عدالت کې ژوند وکړي.

زما په وړاندې د زورواکو دغه کړنې د دوی زوال او خپل بريالی توب گڼم، ما څوک په داسې کړنو له مبارزې نه شي جلا کولی؛ د هېواد د ښه راتلونکي لپاره هر راز قرباني ته چمتو یم.

ژورنالستانو يې خبرو ته څو وارې چکچکې وکړې.

د ځينو خو يې احساسات دومره راوپارول، چې له سترگو يې اوبښکې روانې شوې. رڼا وويل:

زما کړنې مې په خپلو هېوادوالو کوم احسان نه دې او نه غواړم دوی ته ځان د يوه ښه انسان په توګه ورڅرګند کړم، بلکې دا د دوی په ما حق دی او زه يې په ادا کولو کې له اوږو دروند بار سپکووم.

ناسته خلاصه شوه؛ رڼا خپل دفتر ته لاړه چې کله دفتر ته دننه شوه، گوري شاپور يې په دفتر کې سر په زنگنو ناست دی. رڼا غاړې تازه کړې شاپور هم سر له زنگنو راپورته کړ، رڼا ته يې وويل:

وبښه! غیـر نورمال ناست وم، کورته نه نه ځـي؟ رڼا: نه په کور کې مې زړه تنګيږي، له کار سره راحت یم؛ خو ته ولې داسې انديښمن يې خیر خو دی؟

شاپور:

تا خو له ماسره ژمنه کړې وه، چې زه درسره مرسته کوم.

رڼا: دې څه مرسته؟

شاپور: ويلې دې ؤ، چې د مليحې په ستونزه کې درسره ولاړه یم.

رڼا: نو ولې په ما باور نه لرې؟

شاپور: لرم يې خو!.

رڼا: نو خو په کوم ځای کې ده؟

شاپور: نن يې تليفون کړی ؤ؛ ويل يې چې په يوه اونۍ کې ماته د واده لپاره ځان چمتو کړه، کله په محکمه کې عريضه درباندې کوم.

رڼا: خو واده ورسره وکړه، دې کې د خپگان څه دي؟

شاپور: ايا د هغو ثبوتونو په اوریدو سره بيا هم ستا خوښه ده، چې د يوې داسې نجلی سره واده وکړم، چې هغه واده يوازې دپيسو لپاره کوي؟ هغې د واده له پاکو اړيکو نه تجارت جوړ کړی، هغې ته خاوند ارزښت نه لري؟.

رڼا يې په خبرو مسکۍ شوه، ورته ويې ويل:

هسې ټوکه مې وکړه، موږ دلته يوځای نمک سره خوړلې، يو د بل همکار يو، د يوه مسلک غړي يو، که ته دا واده کوې هم، زه دې نه ورته پرېږدم.

شاپور يې په خبره ريښکۍ او تازه شو؛ دغسې د خواخوږۍ خبرې يې د رڼا له لوري پخوا نه وې اوریدلې، له ډېر اوږد وخته ورته په تمه ؤ، چې د رڼا پام خپل اړخ ته راواړوي.

نو د رڼا سره سترگې په سترگو شو ورته ويې ويل:

اوس څه وکړو؛ زه خو گنگس يم، نه پوهېږم څه وکړم؟ دا د پښتو وطن او د مليحې دوکه او پست فکري ته حيران يم څه وکړم؟

رڼا: د ژوند اړيکه څه ټوکې نه وي شاپوره جانه! او نه په دې اړه کومه بې تفاوتې او شرم په کار ده؛ ځکه د واده اړيکه بيا دې ژوند ترپايه په مينه او وفادارۍ پالل کيږي؛ اوس هم سړې وخت دی زه ډاډه يم که د خلکو له شرمه دغه واده وکړې بيا به هم په طلاق او جدایي تماميږي؛ ځکه بنياد يې په دوکه ايښودل شوی، نو اوس هم ناوخته ندی، چې ددې بلا نه ځان خلاص کړې.

شاپور: له تاسره يې د حل لار شته؟

رڼا: ته ولې وراخطا يې؟ که اوس راسره نشته خو ورته پيدابه يې کړم، تاسره کړې ژمنه به تر سره کړم.

شاپور: اغلې رڼا! موږ کم وخت لرو، يوازې يوه اونۍ.

رڼا: له هغې بلا مه ډارېږه، چې په منځ کې يې يوه شپه وي، زه يو پلان ورته جوړوم، زه په دې ډاډه يم، چې ماديّات پرست د ټينگې خلک نه دي، هغه د ماديّاتو لپاره، له هرڅه تېرېږي.

بيا يې په شاپور کې سترگې ونيوې ورته ويې ويل: ته اوس لاړ شه، له ما سره طرحه شته د شپې لخوا پرې کارکوم.

شاپور له چوکۍ پورته شو هيله مندې سترگې يې په رڼا کې ونيوې ورته ويې ويل: که دې زه له دې ستونزې خلاص کړم د ژوند تر پايه به دې احسان مند يم، رڼا غوښتل ورته ووايي: څه بابا دومره خبره مه غټوه، خو د ټليفون شرنګهار يې فکر په بله کړ، شاپور هم ووت.

رڼا د ټليفون د شين بټن په وهلو سره بلې وويل.

ځواب يې تر لاسه کړ ايا تاسې رڼا ياست!!

رڼا: هو! رڼا يم او تاسو؟

ورته وويل شول: زه د خوست ښاروال يم نږدې درې مياشتې کيږي، چې په دنده مې کار پيل کړی.

رڼا: خوښه شوم ښاروال صيب! چې غږ مې دې واوريد، له رسنيو اورم، چې تاسې هلته يې ساري خدمتونه پيل کړي ولس درنه راضي ده، هغه څه چې تاسې په دې دريو مياشتو کې تر سره کړي دي؛ تېر ښاروال په پنځو کلونو کې نه وو ترسره کړي. له طرحو، پلانونو او د هېواد سره دې له مينې او احساسه مالومات لرم، ستاسې په اړه مې اوريدلی، چې د جمعې په ورځ هم کار کوئ او دا مو هم له هېواد سره د بې کچې مينې ثبوت ده. زه درباندي وياړم

ښاروال:

خور جانې! دا خو ستاسې لورينه ده حسن نظرمو ده، زه اوس هم د ولس ځان ډېر پوروړی بولم، ما اوس هم په خپله دنده کې غفلت کړی؛ ځکه تر دې هم زموږ ويجاړ هېواد ډېر کار ته اړتيا لري.

اصلا خو رڼا خوږې! ته دستايلو يې چې د هېواد د خدمت لپاره دې سر په تلي کې ايښی، د هر ظالم، هر فاسد او غدار د سترگو خار دې ځان جوړ کړی، هر گواښ دې په ځان منلی خو باطل ته نه يې تسليم شوې.

رڼا: مننه ښاروال صيب!

خدای ج مو دې هغسې کړي لکه څنگه، چې ته وايي تر اوسه خو نه یو، ښه مهرباني وکړئ! څنگه مو تليفون کړی وو؟
ښاروال:

رڼا جانې! بوخته به هم یې، یوازې یوه مسله مې درسره شریکوله، که وخت لرئ!.

رڼا: مهرباني وکړئ ښاروال صيب!

په خوست کې ستاسو خبريال څه نومېږي؟

رڼا: خليل منصف. ولې؟

ښاروال: خورجانې! زه لومړی ډاډه نه وم، چې دغه خبريال به ستاسې د شبکې وي خو اوس مې چې ستاسې له خولې واوریدل نو ډاډه شوم چې هغه له ستاسې سره کار کوي.

رڼا: څه ستونزه پېښه شوې؟

ښاروال:

تېره ورځ ښاروالی ته راغلی ؤ ماته یې وویل: چې ډېر ښه کارونه مو پیل کړي. ما ورته وویل:

مننه وروړه! خو ستاسې رسنی له ماسره د کارونو په انعکاس کې مرسته کولی شئ، او له ماسره اړینه مرسته همدا ده.

په ځواب کې یې راته وویل:

زه مرسته کوم خو!.

ما ورته وویل: مننه! خویي په کوم ځای کې ده؟

ویي ویل: حق الظهور او حق السکوت خو به راکوې.

ما ورته وویل:

جالب اصطلاحات دي، خو زه یې والله که په مانا پوهېږم.

ماته یې وویل: دا څرنگه ښاروال یې، چې په دې اصطلاحاتو نه پوهیږي؟

ما ورته وویل:

خو ته مې پرې پوه کړه. ویي ویل: له تا مخکې ښاروال خو ډېر ښه پوهیده، چې

حق السکوت غږ به مو پرې وکړ سم دستي به یې جیب ته لاس کړ.

ما بيا ورته وويل: هيله لرم چې نيغ په نيغه موضوع ته راشي. ويې ويل: که د کوم ښه کار کاؤه او موږ هغه ته د رسنۍ له لارې انعکاس ورکاؤه؛ نو په بدل کې بايد موږ ته د حق الظهور بدله راکړې او که کوم ناسم کار دې کاؤه او په هغه موږ سکوت کاؤه او له برکته يې ستاسې پرده کيده؛ نو بيا هم حق لرو چې څه راکړې، دې ته بيا حق السکوت وايي.

رڼا: _____:

نو اخبر تا څه ورته وويل:

ښاروال: ما ورته وويل:

زه ډير افسوس کوم، چې ته د خبريالي سپيڅلې دنده ترسره کوې، خبريال خو د ولس ژبه وي، د ولس اواز وي او د ولس د درد درمان وي. د غلو، مفسدو او خاينانو د جرمونو په وړاندې لکه څراغ داسې وي؛ خو ته دې له دې پاک مسلک څه ډول ناسمه گټه کوې؟ ورته ومې ويل که په وس کې مې وای د پوهنتون د فراغت اسناد مې درته په عام محضر کې سوزول او ته مې ترې خلاصولې.

رڼا يې خبره ورپرې کړه، ورته ويې ويل:

ته د هغه په وړاندې کوم ثبوت لري؟

ښاروال: هو

رڼا: څه ډول؟

ښاروال: زما د دفتر کمري ټولې خبرې ويډيويي ثبت کړې دي.

رڼا: ته يې ماته په دې.....ايمل راوليږه.

ښاروال: سمه ده په سترگو.

رڼا: ور لېږل شوې ويډيو وليده، کټ مټ هغه خبرې وې، چې ښاروال ورته کړې وې.

رڼا د ويډيو له ليدو وروسته سخته خفه شوه.

سم دستي يې ټلېفون راواخيست خليل منصف ته يې ټلېفون وکړ، ورته ويې ويل:

له کمري او وسايلو سره يوځای کابل ته راشه.

خليل منصف: څووري! څيرت څو بـه وي؟

رڼا: څه دې، چې واوريدل هغسې وکړه.

نور يې ټليفون پرې کړ، رڼا ته د دفتر ساحه تنگه شوه کمپيوتر يې بند کړ، دسکول يې راواخيست د دفتر ساتونکو ته يې وويل: زموږ يو خبريال له خوسته راځي شپه ورکړئ ورته ووايئ، چې سبا رڼا درسره خبرې کوي؛ زه اوس کورته ځم.

سبا سهار رڼا کار پيل کړ، له لنډ مهال وروسته يې خليل هم مخې ته ودریده، سلام يې واچاؤ. رڼا ورته د کيناستو وويل. هغه هم د ميز په خوا کې په يوه څوکی کيناست سر يې بنکته اچولې ؤ، يوې ويرې يې په زړه منگولې خښې کړې وې؛ ډير بېړنۍ ؤ چې د راغوبښتو په لامل پوه شي. سپيره مخ يې رڼا ته ور واړاؤ، ورته يې ويل: اغلې رئيسې صيب! پوښتلی شم، چې زه مو ولې دلته راغوبښتی وم؟

رڼا مسکۍ شوه ورته ويې ويل: ستا د ښه کار کردگي له امله دې تاد تقدير اراده لرو. خليل: وغورځیده، ريښکۍ شو بيا يې رڼا ته په هيله مند نظر وکتل ورته ويې ويل:

بيا نو دا کمري او وسائل مو ولې راباندې راوړل؟

رڼا په زړه کې وويل: د غله په غره کې هم ځای نه کيږي، د خپلو کړنو تصوير خو يې له سترگو نه ورک کېږي.

رڼا: ————— ولايت کـــــــــــــې څـــــــــــــه حال دی؟
خليل: کړاري ده.

رڼا: له خپلې دندې سره څرنگه يې.

خليل: ښه يم اغلې! زموږ او ستاسې دنده خو ډيره سپيڅلې ده، بايد د زړه له تله يې ترسره کړو او خپل مسلک ته بايد ژمن واوسو.

رڼا: که په خپل دې سپيڅلي مسلک کې څوک خيانت وکړي بيا؟

خليل: بيا نو گنهگار دی، داسې گناهگار چې د مسلک له مخې نه ښل کيږي.

رڼا: نو ته ولې خيانت کوې او له دې سپيڅلې دندې ناسمه گټه پورته کوې؟

خليل: اغلې رئيسې صيب! زه خپل مسلک ته ژمن يم په ايمانداري خپله دنده سرته رسوم، لاړه شه زما ولايت کې پوښتنه وکړه، که چا يوه ويښته خيانت راباندې ثبوت کړ نو بيا زه ملامت يم.

رڼا: ښه! ته ډاډه يې؟

خليل: هو

رڼا: ته حق سکوت په کوم قانون اخلي، حق الظهور په کوم دليل اخلي؟

خليل: رئيسي صيب! دا تور دی.

زما رېښتینولي خلک نشي زغملی، دا یوه توطیه ده.

رڼا: شرم دی چې ته هم د رېښتینولي خبرې کوې او زه خجالت باسېم، چې یو هم مسلکه مې داسې گورم؛ د خپل کمپیوتر سکرین یې وروړاؤ ویدیو یې ورته پلې کړه، دې ده او د ښارول بحث پکې پیل شو، خلیل یې په لیدو لکه خورا کمخونه انسان زیر زبېښلی وټښتید.

رڼا ورته وویل:

ته څه فکر کوې، چې زه به مې په خپل ژورنالست له ثبوته پرته تور ولگوم او یا به یې له ثبوته پرته راغواړم او له دندې یې گوښه کوم، نه هیڅکله نه. خلیل: اغلې رئیسې! یوه تېروتنه رانه شوې په دومره وړه تېروتنه دومره لویه سزا مه راکوه!.

رڼا: امممممم دا وړه تېروتنه ده، چې د خپل مسلک په زور له خلکو باج اخلې؟ ستا غوندې خلک د خبریالي په سپینه لمن باندې تور داغ دي او د هر پاک ژورنالست ښکاره همدا ستاسو بې وجدانه بدوی، د هغوی باور له منځه وړی، که دوکه کوئ، بل ځای ورته وگورئ دغه باوري مقدس مسلک ولې بدناموئ. خلیل: خوږې! ته چې څه وایې هغه ټول سم دي، خو یوه موقع راکړه، وړه خپل خانه راله غاړې ده، یوازې ماته یې هیله ده، زه ژمنه درسره کوم، چې بیا به داسې څه نه تکرارېږي.

رڼا: ایا تاسې ته هغه معاش کفایت نه کوي، چې موږ یې درکوو؟

خلیل: کفایت یې کاؤه؛ خو بس خدای ج چې سړی ووهي بیا همداسې کوي.

رڼا: گوره خلیله! ددې ویدیو له مخې مالومېږي، چې تا له دې مخکې ښاروالانو هم دا ډول باج اخیستی ته نور موږ ته د باور وړ سړی نه یې.

خلیل له خپله ځایه پاڅیده، هڅه یې وکړه د رڼا پښو ته ځان واچوي او له کړې پرېکړې یې تېره کړي؛ خو هغې یې ددې کار مخه ونیوله. خلیل ته یې وویل:

زه تا نشم ښلی، ستا خیانت ښل زما د وس خبره نده؛ خو ستا د وړو بچیانو لپاره دلته په تلویزون کې دنده درکوم؛ پام دې وي چې څلورویشت ساعته زما د نظارت

لاندې يې او بل ځل نه يوازې، چې له دندې دې گوښه کوم بلکې څارونوالي ته دې هم ورپېژنم.

دوباره دې بيا په بچيانو هم زړه نه سوځوم.

د خليل زړه درزا کمه کړه، تېښتېدلې رنگ ته يې وينه ورغله او د لاس په نامه دريدو سره يې د تکرار د نه پېښيدو په عاجزه خوله وويل؛ نور ترې بهر ووت.

د خليل له وتو سره يې تليفون وشرنگيده، گورې چې شاپور زنگ وهلې؛ رڼا اوکې کړ د شاپور خبرو ته غوړ شوه. هغه ورته وويل:

ايا زما په مسله کې خو دې ژمنه له ياده نه ده وتلې؟

رڼا: نه! زما ژمنه، ژمنه وي په ياد مې دی، همدا اوس مې غوښتل، چې دې خپلې ژمنې دپوره کولو دپاره خپله طرحه دې پوه کړم او زنگ درته ووهم؛ .

شاپور: ښه! زه غوړ يم.

رڼا: زه مليحه راغواړم او د پنځوس زور ډالرو د ورکړې خبره ورته کوم ورته وایم، چې نه محکمه او نه کوم بل اقدام به کوي بس دا واخله، او نور خپه چوپه لاره شه؛ له دې اړيکې تېره شه، نو که انکار يې وکړ بيا يو بل چانس هم ورکو؛ ځکه چې موږ ته به دا هم ثابته کړي، چې هغه دا اړيکه د پيسو لپاره نه ټينگوي، هدف يې له تاسره ښه ژوند تېرول دي او که يې واخيستې نو د هغې جدايې درنه په همدې قيمار ارزي.

شاپور:

هغه د بل چانس مېرمن نده؛ د خدای ج لپاره ما ترې خلاص کړه او خپله ژمنه پوره کړه؛ ځکه هغه ما بار بار تللې، هيله کوم يو لک ورکړه خو دا لانجه خلاصه کړه. رڼا:

زه اوس زنگ ورته وهم او څه مې، چې وويل يوازې هماغه کولی شم بس.

له شاپوره يې اړيکه پرې کړه؛ سم دستي يې مليحې ته زنگ وکړ ورته ويې ويل: که زحمت نه کېږي يو ځل زما تر دفتره راشه!.

هغې ځواب ورکړ: خير خو به وي؟

رڼا: خير دی، زه درته منتظره يم، هغې د سمه ده په ويلو تليفون پرې کړه او لنډ مهال وروسته د رڼا په دفتر ورننه وته.

دوی دواړو مخامخ خبرې پیل کړې.

رڼا ورته وویل:

زه په یوه مهمه موضوع باندې درسره خبرې کوم؛ خو شرط به دا وي، چې د تېر په څېر غلطیانې تکرار نه کړې. لکه څرنگه چې د یوه لوستي انسان سره ښايي هماغسې خبرې راسره وکړه، زه د تهمتونو او بې ځايه خبرو په وړاندې حوصله نه لرم. هغې په دې خاطر، چې د موضوع اوریدو ته ډیره لیواله وه د سمه ده په دود سر وخوځاؤ.

رڼا ورته وویل:

مليحې واده د دوه جوړو د توافق، مینې او یو له بل سره د خوښ ژوند په نیت تر سره کېږي کنه؟
مليحه: هو بالکل!

رڼا: او که د زړونو تر منځ فاصله وي، کرکه وي، باور له منځه تللی وي، بیا خو فکر کوم له دې واده نه، نه واده ښه دی.

مليحه: خبرې دې ټولې سمې دي؛ خو په څه پورې دې یادې کړې؟
رڼا: گوره خورې! ستا او شاپور ترمنځ اوس فضا داسې ده، چې یو بل ته نشي نږدې کیدای هغه یا دحقیقت او یا هم د سو تفاهم له امله درباندي باور له لاسه ورکړی.
مليحه: خلاصه راته ووايه اغلې رڼا!.

رڼا: زه دواړو ته دا ښه گڼم، چې یو له بله جدا شي او په خپله خوښه ځان ته د ژوند ملگری وټاکي؛ ځکه اوس هم سرې وخت دی.

مليحه: زه هغه په داسې اسانې نه پرېږدم، خلک به څه وايي، زه به خپلو خپلوانو ته څه ځواب وایم، خپلې کورنۍ ته به څه مخ تورم.

رڼا: زه درته یو وړاندیز لرم.

مليحه: دڅه شي وړاندیز؟

رڼا: له شاپوره پنځوس زره ډالر درته اخلم، له شاپوره تېره شه او خپل ژوند پرې جوړ کړه. له دې خبرې سره د مليحې زړه په ټوپونو شو، ورته ویې ویل:

څه ضمانت دی، چې هغه دومره پیسې ماته راکوي؟

رڼا: ضمانت یې زه کوم، ته به دلته ناسته یې ستا اکونټ ته به پیسې جمعه کېږي.

مليحه: زه به ستا په وړانديز غور وکړم او سبا به راشم.

رڼا: نه همدا اوس يې وخت دی، بهر ووځه او له کورنۍ سره مشوره وکړه، زما د خبرې ارمان به وکړې. شاپور ستا په وړاندې د خیانت ثبوتونه لري، ثبت شوی غږ لري او په محکمه کې به هم هيڅ لاسته رانه وړې او په دې خو ته له مانه ښه پوهیږي.

ته پوهیږي چې شاپور ولې تیار دی، چې تاته پیسې درکړي؛ ځکه چې هغه نه غواړي خبره لویه شي، خلک خبر شي او ننداره جوړه شي.

مليحه: زه بهر وځم.

رڼا: ته تلې شې، خو ځنډ ونه کړې.

مليحه ووتله، له کور سره د اړیکو نه وروسته بیرته راننه وتله، رڼا ته یې وویل: زه د اړیکو پریکون ته چمتو یم، چې شاپور غواړي زه سل ځله غواړم اړیکه پرې کړم؛ خو ماته به نیم جایداد راکوي، همدا مې شرط دی کله، نه یې منم.

رڼا ورته له غوصې نرۍ مسکا وکړه، بیا یې وویل: اغلې مليحې! هغه پوهنتون دې گډ شي، چې ته ترې فارغه شوې یې او حقوق دې ویلي، تا او شاپور تر اوسه رسمي واده نه دی کړي، چې ته په هغه دعوه وکړې او نیمايي حق ترې وغواړې، یوازې کوزده مو کړې او هغه هم کوم رسمي سند نه لري.

ما چې څه درته وویل دا به دې په گټه وي او که شاپور در سره مقابله پیل کړه؛ نو شاید هر څه وبایلې او تش لاس کورته لاړه شې؛ ځکه هغه ستا د خیانتونو اسناد لري او که هغه محکمه واورې نو ته شاید نه یوازې خپل خاوند له لاسه ورکړی، بلکې د هغو پیسو په ورکړه به هم مکلفه شې چې د هغه له اکونته مو غلا کړې دي او ان کېدای شي بندي هم شې.

مليحه د رڼا په خبرو وارخطا شوه او فکر یې وکړ په ریښتیا هر څه بايلي نو رڼا ته یې وویل:

ستا خبره منم زه خبره نوره نه اوږدوم؛ خو ماته وخت راکړه یوازې دوه ورځې.

رڼا ورته د هو په دود سر وخوځاؤ او مليحه یې رخصت کړه.

دریمه ورځ هم راورسیده، ملیحه د رڼا دفتر ته راغله دا ځل یې نفس د پخوا په خیر نه ؤ، لږ وړوکی شوی وو رڼا ته یې ویل:

زه چمتو یم، چې له شاپور سره اړیکه پرې کړم.

رڼا: بانکي اکاونټ دې راکړه، چې زموږ مالي مسؤل پیسې درته جمعه کړي. هغې د بانک اکاونټ ورته له دسکوله راوباسه او لږ شیبه وروسته یې له بانک نه مسېج تر لاسه کړ، چې حق یې په لاس ورغی، له مسج سره ملیحه پورته شوه، تر څو د تگ لپاره ځان چمتو کړي په ولاړې یې رڼا ته وویل:

زه یوه پوښتنه درنه کولی شم؟

رڼا: ولې نه مهرباني وکړئ؟

ملیحه: شاپور سم د سرو زرو چرگ دی، چې درز ورکړې طلا تویوي.

زه له اوله پوهیدم چې تا ولې د شاپور سره د نږدې کیدو دلچسپي لرله

رڼا: ته په څه پوهیدې؟

ملیحه: بس تا وگټله او ما وبایلله

رڼا: مطلب؟

ملیحه: ځان دې ناگاره مه اچوه ستا په چلونو زه ښه پوهېږم.

رڼا: د څه شي چل، ته څه وایې؟

ملیحه: د شاپور زړه دې په لاس راوړ ستا په سر یې ما غونډې ښکلې نجلۍ پریښوده، تا واک ترې خپل کړی، د هغه روپی دي بادوې یې.

رڼا: گوره خورې! زه او شاپور یوازې د یوه رسنیز دفتر گډ همکاران یو او بس، کوم څه چې ته فکر کوې داسې څه نشته، تا تېر ځل هم همداسې تېروتنه وکړه او زما عصاب دې راخراب کړل نږدې ؤ، چې د خون خښته کړې دي وم.

څه اوس لاړه شه هسې نه، چې نوره مې احساساتې کړې او کومه پېښه رامنځته شي. هغې خپل تېر یاد سترگو ته ودریده، چې د رڼا په ویشو کوما ته تللې وه؛ نو پرته له څه ویلو روانه شوه.

رڼا غږ پسې وکړ، خپل مال خو دې تر لاسه کړ ایا ماته ثبوت نه راکوې، چې سبا بیا ستونزه پیدا نشي؟

هغې همداسې وويل او رڼا ترې ویدیو وکړه.

نورہ یی ہنئی تہ اجازہ ورکرہ او پر خیل مخ لارہ.

د ملیحې له وتو سره یې شاپور ته زنگ وکړ، ورته ویې ویل:

زما دفتر ته راشه، هغه هم لنډ مهال وروسته دفتر ته ورسېده.

رڻا ورته وويل:

رڻا هغه څوڪ ده، چې خپلې ژمنې تر سره کوي؛ نن مې اوږې سپکې شوې؛ ځکه
چي له ناسره کړي ژمنه مې ترسره کړه.

د پیسو د ورکړې په وخت کې مې ویدیويي ثبوت هم ترې واخیست؛ خپله کمره یې ورته راوښکله او د هغې اقرار یې ورته وښود.

شاپور:

ڊپرہ مننه رڻا جاني! ماته دې لوی کار وکړ، زه دې د ټول ژوند لپاره احسانمند کړم،
زه به دي دغه پور څرنگه ادا کړای شم؟

رٲا : دومره لوى كار مې نډه كړى ، چې نه فكر كوې ، يو عادي خه ؤ چې ترسره مې كړل

شایور:

اوس کار نیمگری مه پریرده اغلی رنا:

رہنا : نور خہ وکرم درتہ اعلیٰ جناب!!؟

شاپور: تا خوزه یوازی کرم.

رڼا په کټ، کټ وځنډل ورته ويی ويل:

خو تا غوښتل، چي ځان جدا کړي، دا خو ستا غوښتنه وه.

شاپور: نه موخه می دا وه، چی اوس یوازیتوب شو د یوازیتوب ژوند سخت وي.

رڻا: ڇه سخت وي ولي دا زه يي چي تپروم.

شاپور: ته خو ته یی ، ستا غوندي خو هر څوک نشي کيدای.

رڼا: ښه! ډير توصف مې مه کوه، ووايه دوهم کار څه درته وکړم؟
 شاپور: ژوند مې تکمل کړه.

رڼا: ته هم سړی تر کوره ځغلوې، زه نور څه درته نشم کولی، خپل ژوند دې دی او خپل کار.

زه نوره ځم، چې سخته سترې شوې يم. رڼا له خپل ځايه پورته شوه، چې تر وره ورسیده شاپور ته يې وويل:

ښاغلی شاپوره! تر اوسه زه نه پوهېږم، چې زه څومره معاش لرم، څومره مې ستا روپۍ لگولې دي او همدارنگه د کور د ستونزو د حل په موخه که دې يوې مياشتې معاش راکړئ نو بده به نه وي.

شاپور له جيبه دې بانگ کتابچه راوباسله په سپينه ورقه کې يې لاسليک وکړ رڼا ته يې په گوتو کې ونيو ورته ويې ويل:

دې ورقې په سپين ځای کې دې چې څومره روڼۍ په کار وي وليکه بانگ ته يې وپسه او وايې خله.

رڼا: زما له بانکې چيک سره کار نه شته او نه مې خوښېږي، چې وړيا پيسې واخلم، څومره مې چې حق وي هغه راکړه.

شاپور: جيب ته لاس کړ يولک افغانۍ يې راوباسلې، رڼا ته يې وويل:

دا دې د يوې مياشتې معاش دی.

که کم وي او ستونزې دې نه پرې حل کېږي نو ويلي شي، چې نور يې هم درته لوړ کړم؟

رڼا: ته که ډېرې پيسې لرې غريبانو ته يې ورکړه، چې دعا درته وکړي، ماته مې له کاره ډېرې پيسې مه راکوه! دا پنځوس زره بيرته واخله، زه چې څومره کار کوم دغه پيسې، چې وا مې خيستې هم پرې ډيرې دي.

پيسې يې په دسکول کې کينودې، نور يې حرکت وکړ. شاپور غږ پسې وکړ، حليمه خور دې په کور کې يوازې پريښې ده؟

رڼا: هو ولې دې داسې پوښتنه وکړه؟

شاپور: يانې ستونزمنه ده، چې هغه تل په کور کې يوازې واوسي، سبا يې دفتر ته درسره راوړه، ساعت به يې هم تېر شي پام به يې هم په بله شي.

رڼا يې دغه کار خوښ کړ او د خواخوږي مننه يې ترې کړه، ورته ويې ويل: مننه شاپور جان! تا خو د پېژندگلوي له پيله زموږ سره خواخوږي ښکاره کړې ده، په هره ستونزه کې راسره يې دغه کار زما هم خوښ شو حليمې ستر غم ليدلی ښه نظر دې راکړ، سبا يې دلته له ځان سره راوړم.

رڼا کورته لاړه، دروازې ته په داخلیدو سره يې خور حليمه جارو په لاس په انگر کې ولاړه وه، د حويلې د جارو کولو نېټ يې درلوده. رڼا خپلې کشرې حليمې خور ته غاړه ورکړه بيا يې ترې وغوښتل، چې يو ښه تريخ چای ورته دم کړي، هغې لږ وروسته د څو چاکليټو سره د شين چای پيال د رڼا په مخ کې کېښود. حليمه يې هم په خوا کې کېناسته؛ رڼا د هغې په اوږه لاس واړاؤ، ورته ويې ويل خور جانې! هيڅ د يوازيتوب احساس ونه کړې زه درسره يم، اوس دې زه مور، پلار، ورور او هر څه يم.

حليمه يې په خبرو مسکې شوه رڼا ته يې وويل: همدومره مې زړه درباندي ډاډه دی، ته مې هرڅه يې او له تا پرته به ځان ډېر يوازې راته احساس شي.

رڼا: زه هيڅکله ————— يوازې نه پريږدم.
حليمه: خو ته به واده نه کوي؟
رڼا: نه زه واده نه کوم.

حليمه: ولې دا ښکلې ځواني همداسې زړوې؟
رڼا: نه همداسې يې نه زړوم، د خلکو په خدمت کې يې زړوم.
حليمه: ايا هغه مېرمنې، چې واده کوي، هغه بيا خدمت نشي کولی؟
رڼا: کولی يې شي، خو لومړی تا ودوم بيا به گورو.
حليمه: خوږې! په کور کې ډيره تنگ شوې يم.
رڼا: سبا دې دفتر ته ولم هلته به دې ساعت هم تېر وي او که هغه ځای دې خوښ شوه بيا دې هره ورځ له ځان سره ولم.
حليمه: خوږې! ښکلې کار به وشي.

رڼا: شاپور ته دې خدای ج خیر ورکړي، دا نظريه خو هغه راکړه، کنه زه دې دلته یوازیتوب ته ډیره خوړیدم؛ مکتبونه هم رخصت دي نه پوهیدم چې څه درسره وکړم.

حليمه: شاپور ورور مې ډیر ښه سړی دی.

رڼا: هو بد نه دی.

حليمه: ایله همدومره؟

رڼا: ولې شهزاده ورته ووايم، د سلامي سلوټ ورته وکړم؟

حليمه: مسکې شوه، رڼا ته يې وويل:

شاپور له مور سره ډیر ښه کړي، لکه زموږ د کور غړی چې وي، زموږ غم يې خپل غم بللی، څرنگه يې په روغتون کې ستا پالنه وکړه، د مور او خور د خیرات او سقاط ټول لگښت يې له خپله جيبه وکړ، د احسان اړولو لپاره يې هم دوباره خبره ياده نه کړه، چې ما دا خیر در رسولی.

رڼا: هو له هغو ښکيو يې سترگې نشو پټولې؛ خو پرون ما هم داسې يو کار ورته تر سره کړ، چې له ده يې لاره ورکه کړې وه.

حليمه: دا نو څه ډول کار وو، چې له ده يې لار ورکه کړې وه؟

رڼا: بس په يوې غلې اوښتی وو او ما ترې خلاص کړ. حليمه: زه پوه نشوم.

رڼا: خورې! يوې انجلۍ ددې لپاره ورسره کوژده کړې وه، چې دده په مال او دولت باندې ولکه ولگوي، شاپور هم ډیر وروسته پرې پوه شوی وو. يوه ورځ يې له ما نه مرسته وغوښته او ما هم ژمنه ورسره وکړه، بس د تل لپاره مې ترې خلاص کړ. حليمه: توبه خدايه که نړۍ له ښو خلکو ډکه ده، له بدو هم خالي نده.

بیا څو دې د شاپور زړه گټلۍ دی.

رڼا: څه، څه خپله خپیره يې پورته کړه، حليمې ته يې وويل:

ته په دې وختو کې ته ډېره سپين سترگې شوې يې، که بيا دې داسې بې ادبي وکړه، مخ دې درته پړسوم.

حليمې د تسليمي غبرگ لاسونه پورته کړل په خدا، خدا کې يې وويل: خورې! خورې! ومې نه وهي، بيا مې دې توبه وي، داسې نه وایم.

د خویندو تر منځ ټوکې تر هغو روانې وې، چې د دواړو سترگې له خوبه سره ورغلې تر سهاره په ژور خوب ویدې وې چې خوب یې پوره شو راپاڅیدې .

له لمانځه او چای څښلو وروسته دواړه تر دفتره ورسیدې.

رڼا او خور یې حلیمه په دفتر کې کیناستې، لا سمې دمه شوې نه وې، چې شاپور هم د دروازې په ټک ټک له دوی د داخلیدو اجازه وغوښته! شاپور، رڼا ته وویل:

ډیر ښه دې وکړل، چې حلیمه خور دې راوسته دلته به لږ ارامه شي ساعت به یې تېر شي، خوارکي ډېر غمونه ولیدل؛ مننه! چې زما خبره دې ومنله

رڼا یې په خبره مسکې شوه، شاپورته یې وویل:

کله، کله خو دې خبرې د منلو وړ وي. شاپور یې په خبره احساساتي شو له ځان سره یې ورو وویل: کاش زما دا خبره هم ومنې، چې زه مینه درسره لرم.

رڼا یې دا خبره وانه وریده؛ خو احساس یې کړه چې شاپور څه وویل. له هغه یې پوښتنه وکړه شاپوره! تا څه وویل؟

شاپور: نه هسې څه مې ندي ویلي.

په دې وخت کې د دروازې ساتونکی راغی رڼا ته یې وویل:

د جلسې په خونه کې خبريالان درته له پخوا په انتظار دي، که خلاصه شوې یاست ورشئ! رڼا تندۍ وواهه ویې ویل:

اه دا خلک خو زما له یاده وتلي ؤ، له خونې د وتو په وخت کې یې شاپور ته وویل:

زه لږم تاسې حلیمې ته چای راوغواړئ، زه هم په یوه ساعت کې راخلاصېږم، رڼا لږه او حلیمه له شاپور سره د رڼا په دفتر کې پاتې شوه.

شاپور حلیمې ته چای راوغوښت، پیالې ډکې شوې. شاپور، حلیمې ته مخ ورواړاؤ، ویې ویل:

ستاسې دلته راغوښتل زما طرحه وه.

حلیمه: هو رڼا خور مې راته وویل، تا خو له موږ سره د کورنۍ د غړي په صفت په ستونزو کې ونډه اخیستې، موږ مو نیکي نه هیرو، زموږ څومره خپلوان دي، ټولو د ستونزو پر مهال له موږ تېښته کړې، لرې رانه اوسېدلي؛ خو ته وې چې زموږ ستونزې دې خپلې ستونزې گڼلې او تل راسره د سیوري په ډول مل یې.

شاپور: نه خورې! ما هيڅ هم ندي کړي زه دې دومره توصيف وړ نه يم، دا چې تاسې زما کوچنی مرستې دومره لوی گڼئ دا ستاسې لویی ده.

حليمه: نه شاپوره وروړه! ستاسې مرستې زموږ په زړونو کې د کاني کرښې دي او ما خو په هغه روغتون کې ژمنه درسره وکړه، چې د رڼا د بستر په څنگ کې ولاړ ؤ، که زما وينه مو هم په کار شي نو ژمنه کوم نه يې درېغوم.

شاپور: خورې! هيله کوم نور په دې اړه خبرې نه کو، ما څه نه دي کړي.

حليمه: ښه دا خبرې به پرېږدو زما يوې پوښتنې ته ځواب راکوي؟

شاپور: هو ولې نه!

حليمه: کله چې رڼا په روغتون کې بستر او په کوما کې وه زه درغلم ته د رڼا د بستر په خوا کې ناست وې د رڼا لاس دې په خپل لاس کې نيولی او سر دې له پاسه پرې ايښی ؤ.

کله چې زما په راتگ پوه شوې او زما د پېښو ترپا دې واوریده، سر دې راپورته کړ ماته دې وکتل سترگې دې له اوښکو ډکې وې، نو ايا زه په دې راز پوهیدلی شم؟ شاپور: هسې خورې! کومه خبره نشته.

حليمه: شاپوره وروړه! ماته خو دې خور وويل، ته له خپلې خوره کوم څه پټوې؟

شاپور: نه، نه

حليمه: نو ووايه کنه

شاپور: نو څه گټه به ورسوې؟

حليمه: ولې؟

شاپور: بس هسې

حليمه: يانې چې ستاسې او د رڼا خور تر منځ يوازې د دفتر د کارکونکو په ډول خواخوږي ده او بس؟

شاپور: نه

حليمه: نو څه دي؟

شاپور: خورې! رڼا مې ډيره خوښېږي، د دې نړۍ تر ټولو ښه انسان دی، د قربتې په څېر زړه لري، لومړنی انسان دی، چې له ظاهر نه يې باطن ښکلی دی، لومړنی مېرمن ده، چې له ځانه د هنې په وړتيا سپيڅلي احساس او هېوادنۍ مينې ډير

باورلرم. که ظاهراً هغه د ښکلا يوه بيلگه ده د هغې غياپ هم له ظاهر لاسه دی. زه د رڼا په خېره دومره نه يم مين لکه د هغې په فکر، د هغې په احساس د هغې په پاک زړه، چې مين يم.

حليمه: نو ايا کله دې هم خپل احساس ورته څرگند کړی دی؟

شاپور: نه

حليمه: ولې؟

شاپور: هغه مينې کولو ته وخت نه لري، هغه د خپل ژوند د جوړولو لپاره فکر هم نه کوي. د هغې ټوله مينه له خپل هېواد سره ده، د خپل ولس سره دومره خواخوږي لري، چې ځان يې هېر کړی، د ځان په کيسه کې هم نه ده.

هغه د ولس د ښېرازۍ لپاره هرې قرباني ته چمتو ده؛ ته ددې شاهدې يې، چې څو وارې يې د خپل ولس لپاره ځان د مرگ خولې ته ورکړ؛ خو خدای ج يې دانه نه وه ختمه کړې. په هېواد کې د ټولنيز عدالت لپاره يې خپله مور، خور او ورور له لاسه ورکړل او دا درانه غمونه په پټه خوله زغمي.

د خلکو په مخ کې داسې تمثيل کوي چې غمونو او د کورنۍ دغړو په له لاسه ورکولو دومره نده کمځواکه شوې، خو چې يوازې شي، په چينغو او بدو ورځو يې د هوا مارغان ژاړي

هغه بله ورځ په خپل دفتر کې يوازې وه، له امنيتي کمري مې ليدله لکه د باران په شان يې اوبښکې له سترگو تلې، داسې کليمات يې له ځان سره ورو، ورو تکرارول، چې د تيرې زړه يې هم نرمه وه.

ويل يې: و زما خوږې مورکۍ! څرنگه بې ديدنه رانه لاړې، څرنگه په ناروغتيا کې دې کډه رانه وکړه او د تورو خاورو ميلمنه شوې، څرنگه يې ټوټه، ټوټه راتوله کړې، څرنگه له خدای پاماني پرته رانه لاړې. و زما کوچنۍ وروره! زما نازوليه وروره! تا خو دردونه نشو زغملی، تا خو به يخ شمال ته هم ژړل دا ټيبي، ټيبي وجود به دې څرنگه زغملی وي.

خپل دوسمال يې ټول په اوبښکو لوند شو، بيا به يې يوه او بل طرف ته وکتل، چې څوک يې دا کمزوري ونه گوري، له ځان سره به په خبرو راغله، زما ارمان جنې

مورې تاسې خو زما لپاره ځانونه سپر کړل، زما د وژل کېدو په بدل کې مو خپل ژوند حق ته وسپاره، زه به څرنگه ځان وېشم.

کله، کله به يې داسې الفاظ هم کارول، چې که د اسمان مرغانو اوریدی هغوی به هم ورسره اوښکې تويولې.

له دې خبرو وروسته شاپور له ځمکې سره گندېلی سترگې راپورته کړ؛ د حلیمې په لور يې په لمدو سترگو ور وکتل.

د هغې هم په مخ شل ځايه اوښکې راروانې وې، شاپور ورته وويل:

رڼا مينه نه کوي او نه وخت ورته لري.

حلیمه: دا رښتيادي، چې ځينې کارونه له انسانانو د بوختياوو او پېښو له کبله هېر وي؛ خو که ور ياد کړل شي بيا يې تيت او فرق فکر راتوليرې او اقدام ته چمتو کيږي.

شاپور: رڼا دومره اغېزناک ستوری لري، چې سل زېږونه هم يو کړم ددې جرئت نه لرم، چې هغې ته دې دا ډول يادښت جوگه شي.

د هغې مخ ته په کتو له سړي هر څه هير شي.

حلیمې خورې! تا هغه ژمنه په ياد ده؟

حلیمه: کومه ژمنه؟

شاپور: چې راته و دې ويل: که زما وينه دې هم په کار وي، نه يې درنه درېږغوم.

حلیمه: هو په ياد مې ده.

شاپور: وينه دې خدای وساته؛ خو د رڼا په لاسته راوړلو کې مرسته راسره وکړه.

زه له هغې پرته ژوند نشم تېرولی.

حلیمه: رڼا که د اوسپنې خپلې هم زړې کړي له تا ښه انسان نشي. پيدا کولی، زه درسره ژمنه کوم، چې رڼا به ستا کور رڼا کوي، هغه ستا لپاره جوړه شوې ده.

ستاسې مزاج خواخوږي، احساس او هر څه يو ډول دي.

خو اوس ته پوهیږې، چې موږ سخت غم خپلي يو؛ لږ څه وخت ته اړتيا ده، چې دې خبرې ته زمينه برابره شي، که بې وخته يې ياده کړو، کيدای شي هر څه رانه خراب شي.

شاپور : سمه ده زه يې هم اوس مناسبه نه بولم، زه د رڼا لپاره کلونه، کلونه هم انتظار کولای شم. زه په دې هم وياړم، چې رڼا زموږ په دفتر کې کار کوي، زه په غياب کې د هغې په نوم ميین وم، د هغې په کړنو ميین وم؛ خو کله چې تصادفاً ورسره مخ شوم هغه زما د ژوند تر ټولو ښه پيل ؤ. زه په رڼا ډېر باور لرم، له ځانه هم ډېر پرې ډاډه يم؛ ځکه خو مې خپل رياست هغې ته پرېښود. هغه له ما په کار ښه پوهېږي، له ما خپل مسلک ته ډېره ژمنه ده. حليمه: شاپور وروره! يوه پوښتنه وکړم؟

شاپور: ولې نه، ويې کړه.

ايا تا خو رياست رڼا ته د هغې د جلبولو لپاره ندی ورکړی؟

شاپور وخنډل بيا يې وويل:

نه ما دا کار د هغې د پاملرنې خپلولو لپاره نده کړی؛ ځکه چې زه هغه پېژنم، د هغې فکر په داسې شيانو نه جلبېږي، چې هغې ته ارزښت نه لري، هغه ما مجبوره کړې، چې رياست وکړي، کله د هغې اسرار ؤ، چې خبريالي وکړي، هغه له خبريالي سره دومره مينه لري، چې اوس هم کله، کله خپله دې راپور جوړولو پسې ځي او په ما يې دا شرط ايښی ؤ، چې له رياست سره به خبريالي هم کوي. د رڼا مې دا ځانگړتيا ډيره خوښېږي، چې ماديّات يې د ارزښتونو لپاره له پښولاندې کړي دي.

څه وخت وړاندې مې د هغې معاش يو لک افغانی کړ، خو هغې پنځوس زره ترې واخيستې او نورې يې بيرته راستنې کړې.

ماته يې وويل:

زما له کاره چې ترسره کوم يې، دغه پنځوس زره هم ډېرې دي.

دوی خبرې کولې، چې رڼا هم رابښکاره شوه دفتر ته رانه وته، حليمې ته يې وويل: هله خورې! يوه پياله چای ماته هم واچوه سترې شوم، هغې چای ورته واچاؤ او بيا يې د شاپور په لور مخ ور وړاؤ ورته ويې ويل:

شاپوره! حليمه ډېره راباندې گرانه ده، اوس خو مې د کور يوازينی هيله همدا ده. که خدای مه کړه که په دې خور مې هم څه وشي نو زه بيا ژوند نشم کولی.

شاپور: حليمه خور! په ما هم ډيره گرانه ده، ډيره کبمينه نجلۍ ده، زه خو دومره نه وم ورسره بلد خو چې اخلاق مې وليدل نو خورا ښه انسان دى دوى خبرې کولې، چې د دروازې ساتونکى راتنه وت، رناته يې وويل: يوه ځوانه مېرمن راغلې، وايې له رڼا سر کار لرم، اجازه ورکوې، چې راشي؟ رڼا: دايوه پياله چاى دې وڅښم، دوه ساعته مسلسل مې خبرې وکړې ورته ووايه لږ وروسته دې راغواړم.

ساتونکى ووت، مېرمنې ته يې وويل: رڼا يوه پياله چاى څښي، تاسې لږ صبر وکړئ. مېرمن وويل: شايد زه غلطه شوې يم، زه چې کومې رڼا ته راغلې يم، هغه دغه رڼا نده ماته د رڼا اصلي ادرس راکړه ساتونکي وويل: خورې! خبرياله رڼا ښيې؟

— هو هغه ښيم.

ساتونکي: هغه همدا رڼا ده. مېرمن: نه دانه ده، هغه رڼا چې په اړه يې ما اوريدلي دومره بې پروا نه ده، چې بهر دې ورته خلک له ډک زړه او دردنو سره ناست وي او دا دې ارامه چاى څښي رڼا هم له کړکۍ د ساتونکي او مېرمنې تبادله شوې خبرې واوريدې، غونۍ يې ځير شو، ستونۍ يې سره ورغۍ، سترگې يې له اوبښکو ډکې شوې له ځان سره يې وويل:

واه رڼا! ته د خلکو باور ته وگوره او ته ستا دغه بې پروايي ته وگوره. چاى دې ماته زهر شي، هر گوت دې راته وينه وچه کړي، ما ولې دې بېچاره ته په چاى د وخت ضايع کولو سره درد ورکړ: ژر ووته او ناهيلي روانه مېرمن يې له لاسه ونيوله، ورته ويې ويل:

خورجانې! ښنه غواړم، زه رڼا يم ډېره سترې شوې وم؛ ما وويل چې يوه پياله چاى به مې سترېا وباسي، ما فکر نه کاوه، چې تاسې به دومره بېړنۍ ستونزه وي؛ خو ما

تېروتنه وکړه، عمر مې دې ستا شي ته مه خفه کېږه په راتلونکي کې به داسې بېغوري نه تکرارېږي. راځه چې دننه خبرې وکړو.

هغه هم د رڼا له خبرو اغيزمنه شوه، پرته له کوم دليل وړ سره يوځای د دفتر په لور روانه شوه.

په دفتر کې دواړه سره کېناستلې.

رڼا له ځوانې مېرمنې وپوښتل: خير خو و، چې دلته مو پېښه راوکړه؟

مېرمن: په ژړا شوه ويې ويل:

خير چيرې ده. زه يوه بېچاره کونډه يم، مېرې مې په يوه چاودنه کې مړ شو وړه خېلخانه راته پاتې شوه، د کور مسؤليتونه زما په غاړه شو، يو څه وخت مو د مېرې په پاتې شويو پيسو گذاره وکړه، وروسته ورو ورو حلقه راباندې تنگېده، نو اړ شو له خپل کوره ووځو او کور بل چاته په کرایه ورکړو. هغه کرایه د ماشومانو خوراک او پوښاک کړو؛ موږ په اطراف کې د مېرې ميراثي ځای ته لاړو، اوس زموږ په کور يو زورور ننه وتلی، ډېر پيسه دار او د بيت المال توسن دی لوې لوې واسطې هم لري، په محکمو کې يې زما د کور جالي اسناد جوړ کړي، هر چېرې پيسې او واسطې کاروي زموږ غږ څوک نه اوري، هرې محکمې ته چې لاړه شم اسناد بيرته په مخ راوولي.

رڼا: تاسې کومو کومو ځايو ته مراجعه کړې؟

مېرمن: خورې! څارنوالي، محکمه، وکيلان، والي او قومندان ټولو ته مې جولي غوړولي؛ خو څوک مې په خبره غوړ نه گروي، په ژړا پورې مې خاندي، پسڅند راپورې کوي، وايي: موږ د قومندان سپين گل په وړاندې نه شو دريدلی؛ هغه د چا په خون هم ندی بند، ټول وای موږ د هغه زور نه لرو.

رڼا: خورې! ته مه خفه کېږه، که ستا په حق مسؤلينو غوړونه کانه کړي وي، زه به يې د غوړو گڼې پردې به لږزان راولم، ته دعا کوه چا، چې ناغېرې کړې د اسمان ستوري به درته پرې حساب کړم، د عزت خطې به يې وباسم، نوم او دغه جاهل غرور به يې ستا پښو ته ټيټ کړم.

دا مې له تاسره ژمنه ده، او دا دې يوې پښتنې خبريالي ژمنه ده

مېرمن: خورې! زما يتيمان څوک نه لري او نه يې څوک په کيسه کې دي.

رڼا: مه خفه کيږه! ستاسې يتيمان زما وروڼه او خويندې دي، زه سر له سبا لاس په کار کېږم، زما چې څه له لاسه کېږي نه يې سپموم، بس ته يوازې دعا کوه.

په سبا ورځ رڼا د دفتر مهمې جلسې بلې ورځې ته معطل کړې، کمره مين يې له ځان سره روان کړ. لومړی يې له کوره انځور واخيست بيا يې د کونډې مېرمن خبرې ثبت کړې، له هغه وروسته يې له ځان سره محکمې ته هغه اسناد او قوالي واخيستې، چې څو ځلې يې د کونډې مېرمن په مخ ور وېشتل شوې وې.

اسناد يې د محکمې مشر قاضي ته په مېز کېښودل، هغه ته يې وويل:

ايا ته پوهيږې چې د عمر او عثمان د قضا په څوکۍ ناست يې؟ ايا پوهيږې، چې د هرې پرېکړې ځواب به خدای ج ته ورکوي؟ ايا د بې وزلو په وړاندې بې انصافي دې نه ځوروي؟ ايا مرگ دې هير دی، چې يوه ورځ به عزرائل روح درنه اخلي؟

د محکمې مشر رڼا ته په حيراني سره وکتل، هغې ته يې وويل

اغلبې لورې! څه شوي لومړی خو ستونزه راته ووايه، چې څه پېښه ده، وروسته د ماشين د بڅۍ په څېر چلانه شه او بيا بل چاته د خبرو وار هم مه ورکوه.

رڼا: تاسې به خدای ج ته څه ځواب وايئ، چې تاسې د عدالت په څوکۍ ناست ياست او يوه يتيمه کورنۍ په خپل کور کې بې کوره گرځي؟ در په در دروازي ټکوي؛ خو څوک يې غږ نه اوري، ان تر تا هم رارسېدلي دي.

د محکمې رئيس: لورې! ايا کور يې چا ترې غصب کړی؟

رڼا: هو

دغه بې چاره کورنۍ د ظاهرشاه د وخت اسناد لري، خو اوس يو زورواکی، ټوپک مار او غاصب په دغه کور ترې ننوتی او جالي قباله يې جوړه کړې. وکيلان، وزيران، قومندانان او... پېژني او هغه ځای کې چې د پيسو اړتيا وي پيسې کاروي، تر څو ددې کورنۍ دعوه باطله او دغه بېچاره کورنۍ دې په خپله دعوه کې مات کړي.

اوس ما له دغې کورنۍ سره ژمنه کړې، چې زه به مو خپل حق ته رسوم.

د محکمې رئيس: لورې! زه درسره په دغه موضوع کې لکه د سيوري په ډول ولاړ

يم.

خدای ج شاهد دی، چې زه د لومړي ځل لپاره په دې پېښه خبرېږم، له دې مخکې ماته چا ددې دوسیې نه دي ويلي.

رڼا: زه نن شپه په تلویزون کې دغه موضوع د هېواد په سطحه مشهوره خپرونه، چې پلټنه نومېږي، خپرېم؛ هغه خپرونه رئیس جمهور هم اوري، زه ډاډه یم، چې حق به حقدار ته وسپارل شي. که چا پکې غفلت کړی وي او یا هم په دې ټگي برکي کې لاس لري انشالله، چې قانون ته به ځواب ووايي.

د محکمې رئیس: لورې! ته دا موضوع مه رسنیزه کوه؛ زه ډاډ درکوم، چې دې یتیمانو ته به حق رسیږي؛ که بیا ونه رسیده نو کولی شې، چې خپرونه پرې جوړې کړي، رسنیزه یې کړې او گردې میزونه پرې ونیسې.

رڼا: په خپرولو یا نه خپرولو باندې به زه تصمیم ونیسم؛ ځکه هغه زما مسؤولیت دی او هغه چې ستا مسؤولیت دی هغه ته وکړه؛ زه سبا راځم ته باید دا موږ ته واضح کړې، چې په دغه قضیه کې څوک لاس لري، چا جالي اسناد جوړ کړي او څوک دې باط ————— ل پل ————— وي دي.

رڼا راووته زېږی مازدیگر ؤ، دفتر ته یې ځان راوړسؤ. پلټنې خپرونې ته یې خپل چمتو والی پیل کړ؛ پروگرام یې برابر کړ. ماښام د هېواد د ډېرو کتونکو او خوبونکو خپرونه، پلټنه پیل شوه.

سمه خوله یې لگوله، راپور او پلټنه دومره زوروره او غمجنه، له مظلومینه ډکه جوړه وشوې وه، چې د هر کتونکي له سترگو یې اوبسکې وبهولې، د ناوې کونډې مظلومیت او له هغې سره شوی ظلم پکې په رښتوني ډول انځور شوی وو.

خپرونه د تمې خلاف رئیس جمهور وانه وریده، چې بیرنۍ اقدام وکړي، خو د سترې محکمې قاضي القضاات ته د تلویزون په سکرین مخې ته تېرېده؛ هغه له اورېدو سره موضوع ته یو تحقیقاتي ټیم د څېړنو لپاره وگماره.

د اړوندې محکمې رئیس ته یې زنگ وکړ؛ ورته ویې ویل:

بې کفایتي او فساد مې لیدلی ؤ خو دومره نه. چې اوبن په بډه وهي؛ تاسې خو زما دنده هم تر پوښتنې لاندې راوسته.

که رئیس جمهور خبر شي، زما باور به هم ورته صفر شي، مخکې له دې چې دغه کار وشي لنډ راته ووايه، چې په دې قضيه کې څوک مقصر- دي؟ چا جالي اسناد جوړ کړي او د چا لاس پکې دی؟

هغه ځواب ورکړ:

جناب عالي! ما پلټنه وکړه؛ په دې کار کې درې قاضيان او زما مرستيال دخيل دي. قاضي القضا: په بېړه يې ماته نومونه ووايه!.

هغه نومونه ورته څرگند کړل. قاضي القضا: ورته کړه:

ددې کسانو د نيولو امر اوس صادروم ته مې؛ ځکه پرېښودې، چې تر سبا کور تخليه کړي، که ستونزه وه د حوزې نظامي ځواک وکاروه!. تر سبا بايد کونډې مېرمنې ته کور وسپارل شي، تر څو دغې رسنۍ ته د دوهمې خپرونې چانس په لاس ورته شي، که دا تلویزون والو دوهمه خپرونه هم جوړه کړه نو د عزت خطبې به مو وباسي. رئیس: سمه ده صيب! سبا تر لسو بجو به کور تخليه شي.

رئيس سم دستي رڼا ته زنگ ووايه، ورته ويې ويل:

خوري! کور تر لسو بجو تخليه کېږي، هغه کونډې مېرمنې ته ووايه، چې کور تسليم کړي، هيله مو داده، چې نور زموږ شاه پرېږدي.

ځکه چې ددې قضیې په تور مو څلور نفره، زما د مرستيال په شمول د سترې محکمې په امر ونيول اوس په بند کې دي.

د رڼا له خوښي په سترگو کې اوښکې راغلې، په زړه کې يې د خدای ج شکر وويست، بيا يې رئيس ته وويل: رئيس صيب!

سبا زه له کونډې مېرمنې سره درځم تر څو، چې هغه خپل کور ته ننوتلې نه وي، هغې ته د کور کيلې نه وي ورکړل شوې، تر هغو زه د دې مسلې شاه نه پرېږدم.

رئيس: ته بې غمه اوسه!. ستا د سترگو په وړاندې به دا کار کېږي، ستا دکمرې په تصوير اخستو سره به هغې مظلومې ته د هغې امانت سپارل کېږي.

رڼا تليفون پرې کړ، له خوښيو په جامو کې نه ځايده؛ ځکه هغې له کونډې ښځې سره د هغې حق ته دې رسېدو ژمنه کړې وه او ژمنه رڼا ته له خپل ژونده هم مهمه وه.

سمدستي يې کونډې مېرمنې ته تليفون وکړ ورته ويې ويل:

خوري! زيری.

رڼا: جـاـنـې! د خـه زـيـرـی؟

رڼا: سبا به درته کور وسپارل شي.

کونډه مېرمن: رڼا خورې! کله به مې بخت دومره کار وکړي. زه دا درې کاله پسې سرگردانه يم، يو قدم هم مخکې نه يم تللې اوس به چېرې په يوه ورځ کې راسره د خپل کور سپارلو دومره لويه پېښه وشي.

رڼا: ولې ته دې خپلې خور رڼا په اراده باور نه لري؟

کونډه مېرمن: زه مې په رڼا ډېر باور لرم که مې په تا باور نه درلودی؛ نو کله مې خپل عرض دروړ، خو اوس زه ډېره مايوسه شوې يم، زما غريبې اواز څوک اوري؟ کله به مې بخت دومره کار وکړي، چې زما د يتيمانو حق له دې ظالمه راته واخلي. رڼا: خور جانې! سبا نهه بجې زما دفتر ته راشه همدا اوس راته ستاسې د اړوندې محکمې رئيس زنگ وواکه، هغه وويل: چې په پېښه باندې قاضي القضاات خبر شوی، هغه جدي امر کړی چې کور بايد اصلي حقدار ته وسپارل شي، زه درسره ټوکي نه کوم.

کونډه: خورې! رب دې خپلو هيلو ته ورسوه، رب دې لکه ابراهيم ع په اور کې وساته، رب دې غم مه راوينه، زه به نن شپه تهجد لمونځ وکړم او تاته به دعاوې وکړم.

رڼا يې په دعاوو امين ووايه او بيا يې تليفون پرې کړ.

له دې وروسته رڼا کور ته لاړه ډېره مطمينه ويده شوه؛ ځکه چې د خير کار سړي ته لوی سکون ورکوي، داسې سکون چې په بل شي کې نه موندل کېږي.

سبا سهار دفتر ته په رسېدو سره کونډه مېرمن هم ورته د دفتر مخې ته منتظره ناسته وه. هغه يې له ځان سره دفتر ته دننه کړه چای يې ورته راوغوښت؛ هغې ته يې د ډاډ خبرې پيل کړې، ورته ويې ويل:

خدای ج له موږ سره دی، خدای ج د حق پلوي کوي، ودې کتل چې موږ وگټله همدا نن به تاسې ته کور سپارل کېږي.

کونډه مېرمنې چې ډېر دردونه گاللي وو لا يې چا د مظلوميت اواز نه وو پورته کړي، رڼا ته په هيله مندي نظر وکتل، سترگې يې پورته کړې ويې ويل: رڼا گلې! زما زړه

ته خو نه لوېږي، چې هغه زورور به موږ ته کور راکړي، هغه له خدايه نه ډارېږي، هيڅ زړه سوی په زړه کې نه لري؛ خو که تاسې خبره رښتيا شي، ما به وگټې. ما او اولادونه به مې په بيه واخلي، موږ به دې په ټول ژوند کې احسان مند شو او زما لپاره به يوه اتله شې، داسې اتله چې زما په زړه کې به د هغې نوم د کاني کرښې په څېر ليکل کېږي او زما تر وروستۍ سلگۍ به هم راته ياد وي.

رڼا: نن به هغه زورور خامخا تاته کور پرېږدي، که هغه زورور دی، له هغه لوی زورور لرو، هغه زموږ پلوي کوي. که هغه نن کور خالي نه کړې نو قسم کوم، چې د اسمان ستوري به درته پرې وگڼم؛ دوی خبرې کولې، چې د محکمې رئيس رڼا ته زنگ ووايه.

رڼا ته يې وويل:

رڼا جانې! تاسې چېرته ياست. له تاسې سره د ژمنې سره سم کور خالي شو، هغه ټوپکسالار له زوره کار اخيسته؛ خو موږ د نهمې حوزې نه مرسته وغوښته هغوی يې کالي بهر راوغورخول او د ښاروالي موټرو ته يې واچول اوس ستاسې کور د سرتېرو په واک کې ده، لس بجې ځان راورسوي، چې د رسنيو په مخ کې هغې کونډې خور ته کور وسپارو.

ددې خبرې به اوریدو دې رڼا له خوښي په سترگو کې اوښکې راغلې، د کونډې مېرمن په هيله مندو سترگو کې يې سترگې ونيوې ورته وېې ويل:

مادرته نه ويلي، چې نن به موږ ته کور سپاري؛ دا دی زنگ يې ووايه، وايي: د کور تسليمي ته راشئ، بيا يې رئيس ته وويل: مننه رئيس صيب! سلامت اوسې، کونډه خورکۍ زما سره دی اوس در روانېږو.

لس بجې يې له کيلي او يوه بل داسې تائدي سند سره رڼا او کونډې ته کور وسپاره، چې پکې ليکل شوي وو: هغه کس په ناحقه د دوی په کور دعوه کړې وه، د دې کور اصلي مالکه همدا کونډه مېرمن ده.

ماښام د پلټنې خپرونه کې رڼا دا ټول جريان واچاؤ.

ټوپک سالار قومندان زلمی د خپلې بې عزتي په فکرونو کې ډوب وو، په دې يې سوچ کاوه، چې له کونډې سره داسې څوک دي، چې حکومت يې دې ته اړ کړ،

چې ما له دې كوره وباسي؟ زما د شان ددبېې او زور يې هيڅ خيال ونه ساته؛ له ځان سره يې وويل: زه بايد دغه كس پيدا كړم.

زه بايد ددې كيسې په راز ځان پوه كړم. نن دغه پېښه راوشوه، سبا بله راکېږي، زما ټول شته خو د خلكو دي، كه دا لړۍ دوام وكړي نو زه به تش نست شم.

قومندان زلمی په خپلو غمجنو سوچونو کې غرق ؤ، چې ناڅاپه په تلويزون کې د پلټنې خپرونې پيل يې پام د ځان لور ته واړاؤ.

خپرونه د كوندې مېرمنې په خبرو پيل شوه، هغې په داسې حال کې خبرې كولې، چې د كور كيلى يې په لاس او د دروازې مخې ته ولاړه وه، هغې وويل:

ما هره دروازه وټكوله؛ خو څوك د مرستې لپاره راونه واته، هرې درگا ته لارم عذر او زارۍ مې وكړې؛ خو هغوى د مرستې پر ځاى زما په زاريو پورې وخنډل، چيرې چې دې هيلو ځاى ؤ هلته لارم او دې بې وسى چنې مې ووهلې؛ خو غږ مې خپ كړل شو چا راسره ملتيا ونه كړه، يوازې يوې پيغلې مې د تپي شوي زړه اواز واوريده؛ زما اوښكې يې پاكې كړې، له ماسره يې د غږ په پورته كولو كې مرسته وكړه. هغې زما ستونزه خپله ستونزه وبلله، هغې زما ستونزه تر قاضي القضاة ورسوله، زما حق يې ماته بيرته واخيست؛ هغه بل څوك نه، رڼا ده. زما اتله رڼا هغه رڼا، چې د غريبو ملتيا كوي، هغه رڼا چې بې رڼا د اړمنو په چوپړ كې لگيا ده. خپل ځان هر گوانې ته وركوي؛ خو نور ژغوري پر ځان د هرې بلا او پېښې راتلو پروا نه كوي، خو نورو ته لاس وركوي.

زه نه پوهېږم، چې له رڼا لورمې څه ډول مننه وكړم!. كاش ما داسې الفاظ درلودى، چې د هغې دغه سپېڅلتيا مې پكې تعريف كولى شوى.

زه به هر ماښام له ډوډۍ وروسته د رڼا د حفاظت، روغتيا او خوشيو لپاره په خپلو يتيمو ماشومانو لاسونه پورته كوم، له هرې ډوډۍ خوړلو وروسته به ورته دعا كوم.

قومندان زلمي سيگريټ له خولې لرې كړ، گوتو ته يې ټك وركړ، بيا يې دوباره د تلويزون سكرين ته وكتل.

له ځان سره يې وويل:

افرين اتلې!.

ته په ريښتيا هم اتله يې.

ته دومره جرئت لرې ، چې زما مقابله وکړې؟
زه ستا دې ارادې ته حيران شوم ، چې زما له پېژندنې سره ، سره بيا هم زما مخې ته راځي او زما حيثيت په دوه روپۍ کوي.

ته په دې هم پوهيږې ، چې ډېر ځوانان چې له خياله به کاره اورمېږونه گرځيدل ، غرور به يې تر اسمانه رسیده ؛ خو زما مخې ته به يې ، چې د درېدو جرئت وکړ ، د تورو خاورو ميلمانه به شول ، اوس هيڅ فرصت نه لرې ، چې ژوند وکړې.
څه ! ښه دې وکړل .

خواته ټين يې کېکاره .

ژر ورته سکرتر راغی ورته يې کړه :

تر سبا سهاره د رڼا په اړه ټول مالومات غواړم ، کمی او زياتی پکې راته د زغملو نه دی ، بشپړ مالومات راټول کړئ ! سکرتر د ښه صيب ! لپاره په سينه لاس کېښود ، نور ووت .

سکرتر سبا سهار د قومندان زلمي په حضور کې حاضر شو او ورته وېيل :
رڼا د افغان رسنيز دفتر مشره ده ، څه وخت وړاندې يې مور ، خور او يو ورور په چاودنه کې له لاسه ورکړل ، اوس يوازې يوه خور لري د تليفون شمېره مو هم دې دواړو تر لاسه کړې .

قومندان : دواړه وڅارئ ! .

څارونکي راولئ ، زه ورته د نورو اقداماتو سپارښتنې کوم .
له دې وروسته يې تېلفون راواخيست ، رڼا ته يې زنگ وکړ . د هغې دې سلام ځواب يې په وعلیکم سلام ور نه کړ ؛ راساً يې د زړه په خبرو پيل وکړ :
رڼا له ماسره دې ښه ونه کړل ، زما عزت دې داغمن کړ ، زما نوم دې په دوه روپۍ کړ ، زه دې وشړولم .

رڼا : وبښئ ! تاسې څوک ؟

قومندان : زه د هغه کور مالک یم ، چې بل چاته دې رانه واخيست او ستا په مرسته ما ورته کتل حکومت زما د کور کالي سپک ته راوغوځول ؛ ما خو تاسره کومه بدې نه لرله ، او نه مې کوم زيان دراړولی ؤ ولې دې داسې وکړل ؟

رڼا: وروره! ما هم له تاسې سره کومه بدي نه ده کړې، ما له تاسره خواخوږي وکړه
ما دا اخېرت يو پېټی درته کم کړ؛ په ورځ د قيامت کې مې د دې بېچاره کونډې له
حقه بچ کړې، له خپله ايمان به دې بدله ورکوله، شکر ته خو ډېر څه لرې، چاته يې
ډېره وې، دغو زامنو ته، چې له مرغه وروسته دې په خداى ج که ياد هم کړې؟
ځواب به يې ته وايي او مزي به دې اولادونه پرې کوي.

قومندان: ښه تا خو ډېرې ښې مسلې هم زده دي، زما په جومات کې امامت نه
نيسي؟

رڼا: نه وروره! زه دې په خير لگيا يم او ته پسند وهي؛ هغه کونډه بېچاره ډېره
مظلومه وه، په خپل حق پسې ډېره ترکيده او زموږ هم مسؤليت دي، چې د بې
وزلو اواز پورته کړو، تر چارواکو يې ورسوو، نوره پرېکړه؛ خو حکومت کوي حق
حقدار ته هغوى ورکوي موږ د يوه خبريال دنده اجرا کوو.

قومندان: خو که ستاسې د هغې سره د غږ په پورته کولو کې مرسته نه وای کړې، دا
بريا يې نه په نصيب کېده. له دې مخکې يې ډېر پښې او لاسونه ووهل خو گټه يې
ورته ونه کړه.

رڼا: ښه دا مرسته خو ما ورسره وکړه په حقيقت کې چې تاسې يې مرسته بولئ هغه
دې خبريال په ډول زما دنده ده، مسوليت مې دی چې دې مظلومو خلکو اواز
اوچت کړم او تر اړونده سرچينو يې ورسوم.

قومندان: خو په ځينې کارونو کې احتياط په کار وي؛ ځکه چې سړي ته بيا ډېره په
درنه تمامېږي.

رڼا: زه پوه نه شوم؟

قومندان: خير پوه به شې؛ نور يې تليفون پرې کړ.

په دې وخت کې حليمه هم کوټې ته ور دننه شوه؛ له رڼا يې پوښتنه وکړه، ورته
ويي ويل:

خوږې! څوک و؟ څه يې ويل؟

رڼا مسکى شوه، حليمې ته يې وويل:

خوږې! يو بل اختار مې هم وخوږ.

حليمه: ولې، چا اختار درکړ؟

رڼا: هغه د کور غاصب، چې له کونډې يې د هغې کور په زوره نيولی ؤ او جالي اسناد يې ورته جوړ کړي وو؛ اوس يې راته زنگ وکړ ويې ويل:

له پرستې سره سمې پښې نه غځوې، موږ له پرستنې نه بهر پښې پرې کوو.

حليمه: خورې! هغه سپری کوم جنجال درته جوړ نه کړي؟
رڼا: هيڅ هم نشي کولی؛ ځکه چې موږ د الله ج د رضا لپاره د هغه بندگانو ته خير رسوو او چې موږ د الله ج په بندگانو غيرت کوو؛ نو الله تر ټولو ستر غيرتي زات دی؛ هغه به خامخا زموږ لاس نيوی کوي او د چا چې الله لاس نيوی کوي هغه ته هيڅوک هم زيان نشي رسولی، ته هيڅ اندېښنه مه کوه.

حليمه: خورې! خبره دې سمه ده، خير او شر ټول د الله ج له طرفه دي، چې د هغه ذات خوښه نه وي، په رېښتيا د چا د وسې خبره نه ده، چې چاته زيان ورسوي.
خورې! يوه خبره درته کوم اورېدو ته يې چمتو يې؟
رڼا: هو! ووايه کوچنی څه خبره ده؟

حليمه: خورې! که يو څوک له چا سره بې کچې مينه ولري او هغه لکه د ساه غونډې په خپل ژوند کې مهم وبولي نو په دې حالت کې دوهم کس ته څه په کار دي؟

رڼا: اوس وخت کې داسې ډېر کم کسان پيدا کېږي، چې څوک دې ورته لکه ساه مهم وي. دا ډول خلک پيدا کول هسې يو خيال دی، محال دي.

رڼا نورې هم خبرې وغځولې حليمې ته يې وويل: گوره خورې! ستا عمر له ما کم دی اوس دا ډول خبرې لکه د سريالو هسې ځان ښودنه ده، يوازې افسانه وي ښه لري، حقيقت يې د انځر د گل په څېر دی.

حليمه: خو که د لمر غونډې څرگند وي، هيڅ شک پکې نه وي او هغه ستا لپاره، لکه باران اوبښکې تويوي نو بيا؟

رڼا: خورې! داسې خو د شاپور کوژدن هم د شاپور لپاره لپې لپې دروغجنې اوبښکې تويولې، هغه ته په الفاظو کې يې ټوله ځمکه له گلونو ډکوله، ورته ويل به يې: ته مې ټوله نړۍ يې، ستا په قوت مې په بدن کې ساه ښکته او پورته کېږي د ژوند يوه لحظه هم له تا پرته نشم تېرولی او... دې ته ورته لسگونه الفاظ يې ورته کارول. د هغه زړه يې په لاس راوړ، اړ شو هغې سره د ژوند اړيکه وتړي؛ خو څه وخت

وروسته يې پرې هغه ثبوتونه پيدا کړل، چې څرگندول يې، چې هغې يوازې د شاپور له شتمني سره واده کوي، نه د هغه له شخصيت سره.

حليمه: خبره خو دې سمه ده خو؟

رنا: د څه خو؟ لکه چې د ځان لپاره دې کوم شهزاده پيدا کړي؟ ځان ته ژوند جوړوي او ما يوازې پرېږدي؟

حليمه: نه، نه ما د ځان په اړه تر دې دمه فکر هم ندی کړی. رنا: ښه چې د ځان په اړه دې فکر نه دی کړی، نو دا خبرې څه مانا؟ حليمه: بس هسې، هغه وشرمیده، نوره يې خبره ونه غځوله.

سبا دواړه دفتر ته لاړې؛ دا ځل بيا شاپور ته له حليمې سره د يوازې ناستې زمينه برابره شوه.

شاپور حليمې ته وويل:

خوري! زما لپاره دې هڅه وکړه؟

حليمه: هو! هڅه مې وکړه؛ خو هغې ته په يادولو يې ونه توانېدم؛ ځکه چې هغې خبرې نه اوريدې او نه يې له دې خبرو سره دلچسپي درلوده.

شاپور: نو اوس څه کول په کار دي؟

حليمه: ته يو ليک ورته وليکه، هغه يې له ليدو وروسته حتما له ما سره شريکوي، بيا زه پوهېږم، چې څه وکړم.

شاپور: سمه ده همدا نن ورته ليک ليکم الله ج دې مرسته راسره وکړي.

شاپور يوه ښه ارام ځای ته پنا ويوړه؛ په ليک يې پيل وکړ، په ډېر دقت سره يې ليک په زرينو کرښو بشپړ کړ. په خپل جيب کې يې واچاؤ او بيرته د رنا دفتر ته راغی؛ هغه نه پوهېده، چې په څه ډول ليک تر هغې ورسوي. بالاخره يې ليک د حليمې په واسطه د هغې په دسکول کې واچاؤ د رخصتي وخت راورسېده، رنا د خپلې خور سره يو ځای د کور په لور د دفتر په موټر کې کېناستل حرکت يې پيل کړ، په لاره کې رنا سبزي اخيستلو لپاره موټروان ته وويل:

وروره! دلته موټر ودرره، له هغه دوکانه سبزي راواخله!. هغه موټر ودرارؤ رنا خپل دسکول ته لاس کړ تر څو هغه ته پيسې راوباسي، وبې کتل يو ليک يې په دسکول

کې پروت دی، موټروان ته یې پیسې ورکړې لیک یې راواخیست، په سر کې یې لوی عنوان لیکل شوی وو:

ژونده زه یې تا نه شم اوسېدای!.

ددې عنوان په لیدو رڼا وارخطاشوه؛ ځکه تر دې دمه یې په ژوند کې داسې الفاظ نه و لوستي، د حلیمې لور ته یې د سترگو له کونجو وکتل تر څو هغه وڅاري، چې لیک خو به نه لولي، حلیمې هم ځان ناگاره اچولی ؤ؛ داسې تمثیل یې کاؤ، چې گواکې ددې په لیک شک شوې هم نده یوه شبیه داسې راغله چې د حلیمې غیر ارادي د رڼا لور ته مخ واوښت. رڼا ژر لیک په دسکول کې بیرته کېښود، تر څو په فرصت یې وگوري او ځان پوه کړي، چې دا لیک د چا دی او څه یې پکې لیکلي دي؟

موټروان د سبزي سره یوځای راغی او بلاخره دوی یې کور ته ورسول. رڼا کور ته له ننوتو سره خپل اطاق ته ځان ورساوه، له داخل نه یې په ځان پسې ور قلف کړ.

کاغز یې راوویست، پکې لیکل شوي وو:

خوږې رڼا!

زه نه پوهېږم له کوم ځایه یې پیل کړم، د ځینو خلکو نوم د هغه د شخصیت سره کټ مټ ورته وي، تاسې یوازې رڼا نه نومېږئ، بلکې د رښتونې رڼا په څېر دې ډېرو تیارو د روښانه کولو لامل یاست، ته یو ځانگړی انسان یې، چې د نورو لپاره ځان درنه هېر دی.

د نورو په ښېگڼو کې، لکه د هغوی نسبي خپلوان ځان شریک بولي، خواخوږي دې په خټکه کې نغښتې ده، خو یو څوک له ډېر پخوانه لکه ته چې د خلکو په فکر کې یې ستا په فکر کې دی، له تاسره خواخوږي ښی، په تاسې یې تش شمال هم نه لوړېږي، تاسې ته په یوه ځانگړي احترام قایل دی، ستاسې خوشحالي خپلې خوشحالي بولي کله، چې ته ناراحته یې هغه هم د ناراحتي احساس کوي، ته اوس د یوه کس ساه گرځیدلې یې، د هغه نفس ستاسې په قوت د هغه په وجود کې ښکته او پورته کېږي.

هغه هیله لري، چې تاسې سره گډ ژوند پیل کړي؛ البته که ته وغواړې.

هیله ده د نه په ویلو د هغه زړه مات نه کړې او هغه پرته له تېغه ټپي نه کړې.

ستا شاپور .

رڼا له لوستو وروسته ژر ، ژر خط ونغاړه او په يوه گوښه کې يې کېښود په ځان پسې قلف ور بيرته خلاص کړ .

بهر راووته ، په حليمه يې سترگې ولگيدې حالت يې سم ورته مالوم نشو رڼا په بيره ورغله دې هغې په خوا کې کيناسته له هغې يې وپوښتل خورې ته ښه يې هغې وويل :

هو ښه يم ، نه پوهيږم لاندې رانه ځمکه گرده تاوېږي ، رڼا ډاډو ورکړ ورته ويې ويل چې هسې وراخطايې کومه واهمه درسره مل شوې ده لږ اوبه يې ورکړې په خوا کې يې کيناسته ، له ناستي سره يې حليمه هم د سترگو له کونجو څارله ، دقيقه په دقيقه د حليمې رنگ زېږېده ، يو وخت راورسېده ، چې هغه په ځمکه راولوېده . رڼا يې په ليدو وارخطا شوه ژر يې شاپور ته زنگ وواځه ، ورته ويې ويل :

شاپوره ! هله ژر راشه ! .

شاپور : خير خو دی ، ته ولې وارخطا يې ؟

رڼا : حليمه ښه نه ده .

څو دقيقې لا نه وې پوره شوې ، چې شاپور راورسېده . حليمه يې خپل موټر ته پورته کړه رڼا هم ورسره وخته په خوا کې کېناسته ؛ د هغې سر يې په خپل زنگانه کېښود . له لږ مزل وروسته يوه شخصي روغتون ته چې خورا مجهز وو ورسېدل . د روغتون خدمت گارانو حليمه په متحرک کټ کې واچوله د بېړنۍ خونې تر بستر يې ورسوله .

په دې وخت کې حليمه هم پرته له درملو په هوبښ راغله ، دوی ټول خوښ شول ؛ د ډاکټرانو له معيښي وروسته ورته د نورو معيښاتو په څنگ کې سي ټي سکن هم توصيه شو .

دې لابراتوار ډاکټر وينه ترې واخيسته او هغه شاپورله ډاکټر سره تر لابراتواره وپورته . رڼا او حليمه دواړه د سي ټي سکن ځای ته لاړې ، هلته يې حليمې ته سپارښتنه وکړه ، چې ته بايد کالي بدل کړې ستا په دې کاليو کې معيښه نه تر سر کېږي . هغې وويل :

خو نور کالي موږ له ځانه سره نه دي راوړي .

د سي ټي سکن کس وويل:

موږ د تصوير اخيستو لپاره ځانگړي کالي لرو؛ بيا يې د گوتې په واسطه اشاره وکړه، دلته د کاليو بدلولو خونه لرو.

رڼا، حلیمې ته مخ ور واړاؤ، هغې ته يې وويل:

ورځ هغه خونه کې کالي بدل کړه، بيرته راشه، چې سي ټي سکن ازموینه دې وشي.

هغه لاړه لږ تياره خونه وه، د جامو په بدلولو يې پيل وکړ د کميس بدلولو په وخت يې لکه د شپې بریښنا سترگو ته يو څه وپړکېدل، ورسره يې د کمري د تصوير اخيستو ترس غږ هم واوریده حيرانه ودریده خوا وشاوه يې وکتل خو کوټه خالي وه هيڅوک يې هم تر سترگو نه شول.

کالي يې ژر، ژر بدل کړل او وېرېدلې له کوټې بهر راووته، په وارخطا خبره د خپلې خور خواکې ودریده؛ هغه يې څنگ ته کړه ورته ويې ويل:

خوږې! په خونه کې مې د کاليو بدلیدو پر مهال لکه، چې څوک مې په کېمره تصوير اخلي رڼا او دکمري د تصوير اخيستو غږ واوریده، هغه ورته مسکې شوه لاس يې د هغې په اوږه کېښود ورتله ويې ويل:

هسې واهمه در سره پيدا شوې، نن دې روحي شاک تېر کړی؛ ځکه داسې وېره درسره پيدا شوې ده.

حلیمه: خوږې! زه ډاډه يم، چې تصوير مې واخيستل شو، که په داسې حالت کې زما تصوير خلک وويني زه به ځان وژنه وکړم.

رڼا: خوږې! چا له تا تصوير اخيسته؟ د معاینې کس خو دلته د خپل ماشین سره ولاړ وو، زه هم دلته ورته ولاړه وم او خونه هم بله دروازه نه لري، چې څوک پرې در ننه وځي او تصوير دې واخلي، هسې يو خيال دې په فکر کې گرځي.

په دې خبرو يې د حلیمې تسلي وکړه، وروسته د سي ټي سکن ماشین په تخته پریوته او ماشین ور دننه کړه، ازموینه تر سره شوه.

رڼا دې ازموینې له کس نه پوښتنه وکړه، ورته ويې ويل:

کله به د ازموینې پایله گورو؟

تيکنشن: دوه ورځې اخلي خو که فسبوک لري نو ادرس يې راکړئ، چې نتيجه يې راغله؛ زه به يې د مسنجر له لارې درولېږم.

رڼا: فسبوک مې شته خو زه ورته وخت نه لرم د حليمې خور سره مې وي دا..... يې ادرس دی.

کس د فسبوک ادرس ترې واخيست او دوی په خپله مخه لاړل معالج ډاکتر ته ورغلل هغه يې معاینات وليدل، چې تر سره شوي و، څه درمل يې ورته وليکل او ورته ويې ويل: چې تر څو د سي ټي سکن نتيجه راځي دا درمل خوره انشا الله بيا به د هغې مطابق نور درمل درته لیکم.

دوی نسخه، درملتون ته وپورته او درمل يې له درملتونه واخيستل. د ازموينو او د درملو د لگښت ورکولو خونې ته لاړل، هغه يې د مسلسل نمبر شمېره، چې په کمپيوټر کې ووهله خپل د پيسو صندوق ته يې لاس کړ دوی ته يې پنځه زره افغانۍ ونيولې.

رڼا حيرانه شوه، ورته ويې ويل: داڅه دي؟

د بنک کارکونکي وويل:

ستاسې پيسې مخکې له مخکې داخلي شوې دي، له لگښت نه مو دا پنځه زره زياتي شوې؛ ځکه مې درکړې.

رڼا: چا پيسې درکړې؟

له شاه شاپور غږ وکړ: څه پلټنې مو پيل کړې دي راځئ! څو نه کورته.

د بنسټګر مور وويل: ل:

همدې ځوان ستاسې پيسې داخلي کړې دي.

رڼا په شاپور کې سترګې ونيوې، ورته ويې ويل:

شاپوره! ته ولې داسې کوې؟

شاپور: حليمه زما خور ده، ايا يو ورور د خپلې خور لپاره دومره وړوکی کار نه شي کولی؟

رڼا: خو

شاپور: خو مو نشته ځی چې څو!.

شاپور، رڼا او د هغې خور خپل کور ته ورسولې د هغوی د بنسټه کېدو پر مهال شاپور وویل:

که سبا ته د حلیمې روغتیا ښه نه وه نو مجبور نه یاست، چې دفتر ته راشی.

رڼا: وځنډل بیا یې ځواب ورکړ:

زه د افغان رسنیز دفتر مشر یم، اړتیا نشته چې څوک راته د دفتر د تلو او نه تلو ووايي او نه دا صلاحیت چاته ورکوم.

شاپور یې هم په خبره مسکې شو، ویې ویل:

سمه ده رئیسې صیب! زه ښنه غواړم.

کورتې په ننه وتو سره حلیمې رڼا ته وویل:

ته کله، کله له خپله بریده وځې.

رڼا په حیراني سره د خپلې خور مخ ته وکتل، ورته یې کړه:

ولې؟

حلیمه: شاپور درته کومه بده خبر ونه کړه؛ خو تا هغه ته په سپکاوي ځواب ورکړ.

رڼا: نو په دې خبره مې غېږ ورکړې وای؟

حلیمه: نه خورې! د ښې خبرې ځواب په بدې خبرې او یا هم داسې خبرې، چې چاته سپکاوی وي سمه خبره نده.

رڼا: ته ډېره د شاپور پلوي کوې، ایا زه ددې کار لامل پوښتلی شم؟

حلیمه: خورې! چې څوک دې درناوی کوي، نو د انسان فرض گرځي، چې متقابل کس درناوی وکړي؛ ته وگوره په نن ستونزه کې لکه له مونږ سره د ورور په شان تر هغه موجود ؤ، چې تر کوره راورسېدو، ټول لگښتونه هغه وکړل؛ موږ ته یو خپلوان هم په کار رانغی همدا شاپور دی، چې د سیوري په ډول له موږ سره په هره ستونزه کې ولاړ دی.

موږ خو د کوم زیارت منجوران او یا هم د پیر اولاده نه یو، چې خلک دې راته په درنښت قایل وي؛ خو دا د شاپور انسانیت دی.

رڼا: بس کړه نور مې عصاب مه خرابوه، هیڅوک هم د خدای ج لپاره نه دي لگیا، پشه موږک د ثواب لپاره نه نیسي.

زه به دې د شاپور له پټې خپرې ډېره ژر خبره کړم، ته په څه نه پوهېږې ځکه بک، بک کوي.

حليمه يې هم په خبره وشرمېده له ځان سره يې وويل:
کېدای شي ما شاپور په پوره مانا نه وي پېژندلی؛ ځکه چې د انسان پېژندگلوې ستونزمنه وي؛ کېدای شي خور مې په حقه وي.

دواړه کور ته ننول، د ماښام خوږو په تياري باندې لگيا شوې خواږه تيار شول
دواړو ډوډي وخوړه او بيا د لمانځه نه وروسته ویده شول

سبا سهار په رڼا پسې د دفتر موټر راغی هغه يې دفتر ته ورسوله.
په دفتر کې له ناستې سره سم يې شاپور ته زنگ وکړ، ورته ويې ويل:
زه دفتر کې درته منتظره يم!.

شاپور: اغلې رڼا! خير خو دی؟ حليمه ښه ده؟

رڼا: هو ټول ښه دي غواړم په ځينو شخصي خبرو درسره وغږېږم.

شاپور: لکه غوتی، چې وغوړېږي تر او تازه شو، له ځان سره يې وويل:
څه شاپوره! گاډی د پټلۍ ته ولويده، د شهزادگۍ زړه ته دې لاره پيدا کړه، هيلې
دې په پوره کېدو دي، بيا يې غبرگ لاسونه پورته کړل دعا يې وکړه ويې ويل:
پاکه ربه! زه په دې نړۍ کې هيڅ هم نه غواړم، بس يوازې رڼا غواړم هغه، چې د
هرې تياري لپاره بله ډيوه ده. هغه چې د يوه پاک زړه خاوند ده، هغه چې
انسانيت بايد له هغې زده شي، هغه چې د نفس په نوم څه نه پېژني، يوازې د ولس
سره مينه يې عشق دی، ټول ژوند يې په همدې راڅرخي او هيڅ ناروا فکر ته په
کېږي کې ځای نه ورکوي. خدايه دا لويه هستي زما کړې زما ژوند د پسرلي غوندې
پرې ښکلی کړې، زما ملا پرې را محکمه کړې، زما هيلې پرې بشپړې کړې.

نور يې لپه لاسونه پر مخ وسرويل او د رڼا دفتر په لور روان شو.
له لنډ مزل وروسته د رڼا مخې ته کېناست. رڼا عادت لاره، چې تل به يې سترگې
ښکته اچولې وې او له اړتيا پرته به يې چاته مخامخ نه کتل
خو د شاپور له ننوتو سره يې د هغه تر کېناستو پورې له شاپوره سترگې ونه ښکلې،
شاپور فکر کاوه، چې رڼا يې ليک اغېزمنه کړې او هغه ته د نور نزدېکت هيله لري.

چوپتيا وه، دفتر خاموشه و؛ خو هغه مهال رڼا چوپتيا ماته کړه، چې بې له مقدمې يې په برنډو سترگو او قهرجنه خبره شاپور ته وويل:

تاسې زموږ لپاره څومره لگښتونه کړي؟

شاپور: اغلې رڼا! خير خو دی؟ زه پوه نه شوم.

رڼا: زه غواړم پورونه دې درکړم.

شاپور: ما خو يې غوښتنه نده کړې نو بيا يې څه اړتيا ده؟

رڼا: اړتيا شته زه يې اړتيا احساسوم

شاپور: رڼا هيله کوم، دا خبره همدلته پرېږده، ستاسې مور زما مور ده او ستاسې

خور زما خور ده. ايا هغوی په ما دومره حق نه لري، چې دومره کوچني کارونه ورته

وکرې؟

رڼا: زه چې ژوندی يم، تاته اړتيا نه شته، چې زما د مور او کورنۍ لپاره پيسې

ورکړې.

شاپور: زه نه پوهېږم، چې ته ولې داسې وايې؟ ايا کومه ستونزه پيدا شوې؟

رڼا: ته څه فکر کوې، چې ته به په پيسو د خلکو عزت واخلي، ته له موږ سره

همدردي ددې لپاره کوې، چې موږ وپيرې؟

مليحه خو گرمه نه وه، چې په ما يې د خود فروشي تور ولگاوه، هغې ته ستا ناولې

غوښتنې مالومې وې، تا به نورو انجونو ته، څومره د پيسو په لگولو دوکه ورکړې

وي.

شاپور: اغلې رڼا! دا ته څه وايې؟ ته په کوم سوتفاهم کې لوېدلې يې، زه دې په

دې خبرو ډېر خفه کړم؛ هغه څه چې ته يې وايې خدای ج شاهد دی، چې ما يې

په اړه خيال هم نه دی کړی، هيله کوم له دې خبرو تېره شه.

رڼا: حقيقت خو تریخ وي طبعي ده، چې انسان خفه کوي.

شاپور: لږ دې هم فکر ونه کړ، چې دا خبرې دې ماته له څومره سپکاوی ډکې دي؟

رڼا: هو زه پوهېږم، دا سپکاوی دې زه هم غواړم، چې تا سپک کړم، تا ته درس

درکړم، چې داسې کړنې بيا په ژوند کې هم له چاسره تکرار نه کړې.

شاپور يې په خبره جدي شو، رڼا ته يې وويل:

بښنه غواړم اغلې رڼا! ما څه داسې تر سره کړي، چې په بدل کې يې پرته له دې، چې فکر وکړې داسې خبرې کوې؟
رڼا له دسکوله د هغه ليک راوکښی او په دواړو لاسو يې د هغه مخې ته ونيو، ورته وپې ويل:

زه ستا له دې ليک نه څه مطلب واخلم؟ پرته له دې، چې تاسې زما لپاره پکې د يوې بې ثباته مېرمنې او د هوس پالونکې مېرمنې نظر ولری بل کوم مطلب ترې اخيستل کېدای شي؟

شاپور: اغلې رڼا! ته زما له بڼې روپي ته ناسم برداشت کوې، په ريښتيا زه دومره خوږ شوی يم، چې خلک مې ښوی تېروي.

رڼا: هو ته ظاهره خوږ شوی يې، خو باطن دې له پليتيو ډک دی.

شاپور: هيله کوم، نور يې بس کړئ!. زه نور ددې خبرو د زغم وس نه لرم، زما حوصله نوره مه ازمايه.

رڼا: ته به څه وکړې هه!. ما به له دندې لرې کړې؟ زه په خپله ځم او همدا نن دنده پرېږدم.

زه تاسې غوندې خلکو سره يوه شېبه هم کار نه کوم.

شاپور: اغلې رڼا! هيله کوم نورې خبرې نه اوږدوو؛ ځکه زما د هر دليل ويلو سره ته موضوع نوره هم بېچلې کوې او تر منځ مو فاصله زياتوې.

رڼا: زموږ تر منځ کله نږدېکت و، چې فاصله پيدا شي؟

شاپور: اغلې رڼا! ته په حقه يې زه تاسې ته قناعت نه شم درکولی، ماته له دې هم نورې سوې سپورې خبرې وکړه، ومې رته، بدگمانې راباندې وکړه، سل توروته راباندې ولگوه. زه نه خفه کېږم؛ خو يو سوال درته کوم زموږ مسله د دفتر مسلې پورې مه تړه، دغه دفتر له مانه هم تاسې ته ډېره اړتيا لري، که ته لاړه شي، هر څه به ونړېږي، ستاسې هدف به هم له خاورو سره خاورې شي، دغه رسنيز مرکز اوس ستاسې له برکته په ډېر لوړ مقام کې ځای لري، که ته وغواړې زه درنه لرې ځم؛ نور دلته سر هم نه رابنکاره کوم خو ته دا ځای مه پرېږده.

رڼا په قهرجنه لهجه وويل: دلته نور مه راځه، همدا مې شرط دی، چې زه دلته کار ته دوام ورکړم.

شاپور: سمه ده! نور نه راځم ته خپل کار ته دوام ورکړه.
شاپور له دې وېرې، چې رڼا کومه بله خبره د تلو لپاره پلمه نه کړي، لکه بربشکي له دفتره ووت.

د رسمياتو له ختمېدو سره رڼا هم خپل کورته ورسېده، حلیمې ورته سترې مشې ورکړه بیا یې یوه گرمه پیاله چای ورته مخې ته کېښود. په خوا کې یې کېناسته ورته ویې ویل:

خوږې! زه د هغې خبرې له اوریدو را په دې خوا ډېره اندېښمنه یم.
رڼا: دکومې خبرې په اورېدو؟

حلیمه: هغه چې تا وویل: چې د شاپور پټه خبره درته په ډاکه کوم.
رڼا ددې خبرې په اورېدو له خپل جیه د شاپور هغه لیک راوویست، چې حلیمې یې ورته د لیکلو مشوره ورکړې وه.

حلیمې ته یې ونيو، ورته ویې ویل: دا دی د شاپور اصلیت!
مخکې له دې، چې دغه لیک حلیمې ته ورکړي، خبرو ته یې دوام ورکړ هغې ته یې وویل:

نن مې داسې درس ورکړ، چې پېړۍ، پېړۍ به یې نسل یاد ساتي، بیا به زما مخ ته د راتلو جرئت ونه کړي؛ وروسته یې په لاس کې نیول شوی لیک هغې ته ونيو.
هغې لیک ترې واخیست ټول یې ولوست بیا یې لنډه مسکا وکړه، د رڼا مخ ته یې ځیر، ځیر وکتل ورته ویې ویل:

خوږې! په دې لیک کې خو داسې څه نشته، چې کومه بد نېټې پکې وي، یا هم کومه شومه اراده تمثیل کړي.

دا چې تا ددې لیک په اړه شاپور ته سپکې سپورې ویلې، دا دې تېری کړئ، د هغه په حق کې مو تجاوز کړی دی، هغه مو بې ځایه ښکځلی دی.
رڼا: نو ولې میلستیا مې ورته کړې وی؟

حلیمه: نه، خو د دې وړ هم نه ؤ، چې هغه ته دې بدې ردې ویلې وای، حال دا چې هغه بې گنا دی.

رڼا: څه ډول هغه بې گنا دی؟ هغه په لیک کې لیکلي، چې په ماگراڼه یې، زه غواړم یو ځای درسره واوسم، تاسې ته ناز درکړم او... دا څه مانا لري؟

حليمه: خورې! هغه له تا سره مينه لري، که مينه کول گنا وي، نو ته يې ووايه. هغه د زړه له تله غواړي تا خپله کړي، تاسره د خاوند او مېرمنې په سپيڅلې اړيکه ځان در گډ کړي؛ نو اوس ته ووايه شاپور ورور مې کومه گنا کړې؟ ايا واده کول او د واده لپاره يو څوک خوښول گنا ده؟ ايا د دې پاکې اړيکې د خپلولو لپاره هڅه گنا ده؟

رڼا: ته څه پوهېږې، چې هغه داسې نېت لري؟
حليمه: زه پوهېږم، هغه زه په جريان کې اچولې يم، زه غواړم د هغه د زړه خبره درته وکړم. هغه ماته ويلي: سره له دې، چې رڼا له بريد وتلې بنسکلې ده، خو زه د هغې په څېره نه يم مين، د هغې په پاک زړه مين يم، د هغې په پاک احساس مين يم او د هغې په هغه خواخوږي مين يم، چې د خپل ولس سره يې لري.
رڼا: ته ډاډه يې، چې هغه داسې نېت لري؟

حليمه: هو زه ډاډه يم، زه له ځانه هم په شاپور ډېر باور لرم، هغه د نړۍ تر ټولو ښه انسان دی.

رڼا: ته څرنگه داسې خبرې يې له ثبوته کولی شې؟ ته څنگه په يو پردي انسان دومره باور کولی شې؟

حليمه: زه ثبوت لرم، هغه ثبوت زما د سترگو ليدلی حال دی.
رڼا وويل: څه؟

حليمه: په هغه ورځ، چې ته بې هوشه په روغتون کې پرته وې مور د مور، خور او ورور له خښېدو وروسته ستا خوانه درغلو ستا اطاق ته په ننوتو، مې په خپلو غږېدلو سترگو وليدل، چې هغه ستا لاس په خپل لاس کې نيولی، سر يې پرې ايښی و کله هم، چې هغه زما د قدمو ترپا واورېده او سترگې يې راپورته کړې سترگې يې له ډېرې ژړا تکې سرې وې، سخت وشرمېده او هڅه يې کوله له ما د خپلې بېوسي اوښکې پټې کړي.

داسې څنگه کېدای شي، چې څوک د چا سره مينه ونه لري او د هغه لپاره دې وژاړي، د هغه لپاره دې هرې قرباني ته چمتو وي.

رڼا: دا دليل نه شي کېدای.

حليمه: ولې نشي کېدای؟ نور څه وکړي په دار ځان راوخوړي، ځان وژنه وکړي؟

رڼا: زه يوه پوښتنه کولی شم؟

حليمه: هو! ولې نه.

رڼا: ته ولې د شاپور مدافع وکيله جوړه شوې يې؟

حليمه: زه هغه څه وينم، چې ته يې نه وينې، ته د شاپور په خبر انسان بل نشې پيدا کولی.

رڼا: ولې د انسانانو قحطي ده؟

حليمه: هو قحطي يې ده، د هغو خلکو قحطي ده، چې د زړه له تله له چا سره مينه لري، د زړه له تله يو څوک مني او د زړه له تله ورته درناوی لري.

رڼا: ته څرنگه په پوره ډاډه سره داسې خبرې کولی شې؟

حليمه: هغه زما سره دا خبره شريکه کړې ده، ما په هغه ورځ، چې ته په روغتون کې بې هوشه پرته وې او شاپور درته لکه عسکر ولاړ ؤو، ما له هغه سره ژمنه کړې، چې زما سر دې هم په کار وي، درنه دريځ به يې نه کړم؛ ځکه هغه زموږ مور، خور او کوچنی ورور داسې خښ کړل لکه د شهزاده د کورنۍ غړي، ټول لگښتونه هغه وکړل.

له مانه يې ته غوښتې يې، د زړه له تله درسره مينه کوي او زه په دې ډاډه يم، که ډاډه نه وای هيڅکله به مې هم د هغه پلوي نه وه کړې، وروسته يې نوکانو ته وکتل ورو يې وويل:

هغه ليک، چې ته يې په اړه په قهر شوې يې او شاپور دې پرې خفه کړی په هغه کې د شاپور هيڅ گنا نه وه، ما ورته مشوره ورکړې وه، چې داسې وکړه کله هغه نه غوښتل.

رڼا د حليمې غور ونيو، تاؤ يې کړ بيا يې هنې ته وويل:

ښه! نو دا ستا او د شاپور گډه هڅه ده؟

حليمه: هو! هغه زما ورور دی، يوه خور د ورور لپاره دومره نشي کولی، چې د هغه د مينې په لاس ته راوړلو کې له هغه سره مرسته وکړي؟

رڼا: ښه! ته دا بابولالې پرېږده، زه په رښتيا هم د شاپور په وړاندې په سهارنيو خبرو خفه شوم، ماته هم مالومه شوه، چې ما د هغه په اړه کوم غلط فکر کاوه، زه تېروتلې وم.

بيا يې وويل:

خير تېر په هېر، نوره دا خبره دلته تېرو،

خو حليمه يې په خبره كې وروغورځيده رڼا ته يې وويل:

چې تېروته يې نو بايد جبران يې كړي.

رڼا: څه ډول يې جبران كړم؟

حليمه: له هغه سبا بشنه وغواړه.

رڼا: له پرديو خلكو بشنه زما په كلتور كې نشته، څه د پلار او نيكه پټۍ مو ور سره

شريك ده، خپل كار به كوي.

شپه ناوخته وه د خوب په ورتلو ددوی بحث هم پرې شو، نور دوی ځملاستل

گروږفونه يې مړه كړل.

سبا سهار رڼا دفتر ته لاړه او حليمه د كور له كارو خلاصه شوه. لمر غوړي ته كېناسته

د ځان د بوختولو لپاره يې فېسبوک پاڼه راخلاصه كړه، له خلاصېدو سره سم يې د

مسنجر زنگ د يو څه د راتلو خبره كړه. حليمه هم نېغه مسنجر ته لاړه، له يوې

نامالومې آي دي نه ورته يو تصوير لېږل شوی ؤ. حليمې چې په تصوير سترگې

ولگيدې، تكان يې وخوړ، يوه او بل لورته يې وکتل تر څو پوه شي، چې کوم

خيال نه وي؛ خو احساس يې كړه، چې نه خيال دی او نه خوب. د ځان ډاډه

كولو لپاره يې خپلې سترگې وموښلې تر څو يې ديد سم شي؛ خو هغه څه چې

مخكې يې ليدلې ؤ كوم تغير ونه كړ، هماغه تصوير ؤ، چې څو لحظې مخكې يې

ليدلې ؤ په كوم كې چې د حليمې بدن نيمه لوڅ ښكاریده. راساً پوه شوه، چې

كله يې د سي تي سکن معاینه كوله هلته يې تصوير اخيستل شوی، هغه كومه كاذبه

رڼا نه وه، چې په هغه وخت كې دې ليدلې وه. هغه دكمري رڼا وه، چې د انځور

اخيستنې پر وخت حليمې ليدلې وه، حليمه په همدې سوچونو كې ډوبه وه؛ خولو

يې پر وجود لارې وكړې، په خوله كې يې ژبه وچه شوه او يو ښاك ته ورته حالت

پرې راغی، په دې وخت كې په مسنجر باندې ورته ټليفون وشو.

د سلام له ويلو پرته ورته وويل شول:

تصوير دې وليد؟

حليمه: ته څوك يې او څه غواړي؟

هغه کټ، کټ وځندل، ورته ويې ويل:

مه وارخطا کېږه، دومره د وارخطايي خبره نده.

حليمه: ته مور او خور نه لري، چې له انجونو سره داسې کوي.

ځواب ورکړل شو:

ما څه کړي؟ ماخو کوم بد کار ندی کړی يوازې مې د يوې ښکلې نجلۍ تصوير اخيستی.

په دې کې نو څه ستونزه ده؟

حليمه:

که دا ډول تصوير ستاسې له خوره څوک واخلي، نو تاسې ته به ښه مالومه شي؟ ورته وويل شول: که غواړې دغه تصوير دې په فيسبوک او رسنيو کې نشر نشي نو، له ماسره ووينه.

حليمه: د خداى ج لپاره داسې ونه کړې. زما انځور سره دومره بې انصافي ونه کړې، که ته دا کار وکړې، نو زما په مرگ به تمامه شي او زما خور رڼا چې په ټول هېواد کې نوم لري، دهغې نوم به له خاورو سره خاورې شي. سړي ځواب ورکړ:

هو رڼا خو د هېواد ټول خلک پېژني، ښه شهرت لري؛ خو د نورو د شهرت خيال نه کوي.

حليمه: څه مطلب؟

ورته وويل شول: مطلب دا چې هغې تل هڅه کړې، چې د خلکو د عزت په ځپلو سره خپل شهرت ————— لاره ه ————— واره کړي. حليمه: زما خور هيڅکله داسې نه کوي، چې د چا شته عزت خراب کړي. سړي وويل:

نه، داسې نده چې ته فکر کوي، هغه خپله لوړتيا د نور په راپرځولو کې ويني، نور له پښولاندې کوي او د هغوى په سر څيژي ځان پرې لوړو پورو ته رسوي. حليمه: زه هيڅ نه پوهېږم، چې ته څه وايې خو د خداى ج لپاره له ما سره داسې ونه کړې زما عزت وساته.

هغه ځواب ورکړ: که داسې غواړې نو ماسره ووينه.

حليمه: چېرې درسره ووينم؟

ځواب ورکړل شو: شاه دوشمشره ولي زيارت کې سره گورو، هغه هم سبا دولس بجې؛ خو گوره! خور به دې نه خبروې، که هغه دې خبره کړه، په ډېر زيان به درته تمامه شي، خپل تصويرونه به په ټولنيزو رسنيو کې پرته له ځنډه وگوري. اړيکه پرې شوه.

حليمه لکه تش کالبوت ټليفون پر لاس حيرانه ولاړه وه نه پوهيده، چې څه وکړي. له اوږده ځنډه وروسته يې فکر ته راغله، چې له پېښې شاپور خبر کړي؛ د هغه د ټليفون شميره يې د ټليفون په سکرين راواړوله، خو مخکې له دې چې ټليفون ورته وکړي د هغه کس خبره ورياد شوه، چې که نورڅوک خبرکړې نو تصويرونه به يې خپاره کړي، ځکه بيرته د هغه له خبراوي پښيमानه شوه.

د نورو خپلوانو په اړه يې فکر وځغلاؤ؛ خو هيڅوک ورته د ستونزې د ويلو ښکاره نه شول لکه اوبو اخيستل شوی ځک هر لور ته يې خوځښت جريان درلوده خو ثبات يې نه وو.

هغه کس ته يې په مسنجر زنگ وواځه ورته ويې ويل:

زه نن درسره گورم، تر سهاره به مې ترک زړه وچوي، زه غواړم پوه شم، چې تاسې ولي زما تصويرونه اخيستي او په بدل کې يې څه غواړې؟ هغه ځواب ورکړ:

ته چې دومره ناقراړه يې نو زه څه ستونزه نه لرم، زه به هلته درته منتظر يم.

حليمه: ته ټليفون بند نه کړې، چې زه دې پيدا کړای شم.

سرې وويل:

زه ټليفون نه بندوم؛ ځکه همدا مې ماموريت دی او همدا مې موخې ته د رسېدو وسيله ده، زه هلته درته په تمه يم او پام چې زه د څارم که کومه تېروتنه دې وکړه؛ پوليسو او يا هم کوم بل چاته دې د راتگ وويل، نو ډيره درنه به درته تمامه شي زما نورملگري دې څاري که دا غلطې وکړې نو زه به بندي شم خو ستا عزت به هم لوټ شي، ټول خلک به دې بربنډ تصويرونه وگوري، هيله لرم دا تېروتنه ونه کړې. حليمه: زه هيڅ کله داسې نه کوم او نه چاته واييم، ماته مې له عزته نور څه مهم نه دي؛ زه غواړم خپل عزت وساتم.

[illegible]

هغه هم د مني په څنگ کې د ناستي اجازه وغوښته. رڼا ورته د څوکی لور ته په گوتو اشاره وکړه، ورته وې ويل:

مهرباني وکړئ کښېنئ!.

ځوان کښاست له څپرې او عدا تو خورا کمینه مالومېده
رڼا ورته د چای راغوښتو سره سم وویل:
کېدای شي د راتگ په موخه مو پوه شم؟
هغه ورته کړه: بلي اغلي!

زه په فراه کې د الجزيره تلويزون خبريال يم غواړم په يوه مهمه موضوع درسره خبرې وکړم.

رنا : مہربانی وکړئ! زه یی اورم.

هغه وويل:

ډېره هيله مې وه، چې درسره وگورم، شکر چې نن مې دا هيله پوره شوه.
رڼا په لنډ مسکا د هغه خبره پرې کړه، ورته ويې ويل:
داسې څه ځانگړتياوې لرم، چې زما ليدو ته يې دومره ليواله کړی وي؟
هغه وويل: ته د هېواد يوه اتله يې، د رښتوني خبريالي يوه بيلگه يې، وطن پالنه،
ولس پالنه، زړه سوی خدمت، سربښندنه او قرباني بايد له تا زده کړای شي. ستا
احساس، له نورو خورا توپير کوي هغه قرباني، چې ته يې د هېواد لپاره ورکوي
هيڅ څوک يې د ادائينې جرئت نه لري.

رڼا : مننه ځوانه!.

دا خو ستا لويی ده ، چې ماته دومره لوی الفاظ کاروي ، البته چې زه يې وړ هم نه يم . ما چې څه کړي او يا يې کوم ، مسؤوليت مې دی ، دنده مې ده . خدای ج ته د خپلو مسولیتونو د ادا د ځواب د پیدا کېدو په لټه کې يم ؛ خو بيا هم ډاډه نه يم ، چې خدای ج ته به زموږ کړنې د منلو وي که نه او خدای ج به مو په دې کارو وښيي او کنه .

ځوان وويل :

اغلي رڼا ! ستاسې کړنې زموږ لپاره يو درس دي ، يو پند دي زه ډاډه يم ، چې په خلکو هم مالومې دي احسان دې مني او ډاډه يم ، چې ستاسې ريښتوني هڅې به خدای ج هم قبولې کړي ؛ ځکه خدای ج کړنو ته نه ستاسې د زړه اخلاص ته گوري او د اخلاص کمی په تا کې نشته .

رڼا : سلامت اوسې ښاغلیه ! مننه درنه کوم ، ستاسې خبرې ماته ډاډ راکوي .

خبريال وويل :

اغلي ! زه د يوې ډېرې مهمې خبرې لپاره راغلی يم .

رڼا : مهرباني وکړه !.

—: زه بيا هم تکراروم ، چې ستاسې په ريښتینولي باندې ډېر باور لرم ، خو ستاسې يو خبريال ، چې ستاسې د تلویزون د فراه ولايت مسؤل دی ، له ما سره يو ځای کار کوي .

رڼا وويل :

ښه ! ساحل غمخور ښیي ؟

خبريال : هو !

رڼا : نو ؟

خبريال : هغه چې کومې کړنې تر سره کوي ، تاسې ترې خبر یاست ؟

رڼا : هو ! هغه زموږ خبريال دی .

خبريال : داخو سمه ده ، خو له خبريالي يې ستر تجارت جوړ کړی .

رڼا : هغه څنگه ؟

خبريال: زه نور تفصيل نه شم ورکولی دا مالومات په خپله وکړئ؛ ځکه که يې زه ووايم فکر به وکړې کومه شخصي ستونزه ورسره لرم.

رڼا: نو ستاسې د دې شکايت په ويلو کې موږ ته څه گټه ده؟

خبريال: که تاسې د هغه په رازونو پوه شئ؛ نو ستاسې رسنيز دفتر ثبات ته يې ډېره گټه رسېږي. اغلې رڼا! زه ډاډه يم هغه چې کومې کړنې ترسره کوي، ستاسې له پاليسي سره ورته نه دي، ستاسې پاک نوم او باور ته زيان رسوي، ستاسې د رسنيز مرکز لوړ نوم او باور لپاره لکه د ونې چينجی دی، هر څه مو بربادوي، زه په دې کار کې هيڅ کوم شخصي غرض نه لرم خو؛ ستاسې په نوم او باور مې زړه بدېږي. د يوه مسؤل خبريال په صفت درته راغلی يم، دا چې تاسې زما په خبره کوم اقدام کوی يانه ماته توپير نه کوي؛ ځکه ما خپل مسؤليت ادا کړ نور ستاسې خپل کار دی.

رڼا: ته چې څه وايې خدای ج دې وکړي درواغ نه وي او که دروغ ثابت شي نو بيا به زما نه بده مېرمن بل څوک نه وي. زه به تل د هغه چا په وړاندې ودرېږم، چې زما د خبريال سپکاوی کوي.

زه همدا نن فراه ته ځم او د خپل خبريال په اړه څېړنې پيلوم.

خبريال وويل:

مخکې له دې، چې تاسې څېړنې پيل کړئ، زه څه مالومات درته واضح کوم: هغه چې ستاسې سره کار پيل کاوه، يو زوړ سايکل يې درلوده اوس موټرې لرې، پاخه کورونه لري، نه يوازې ددې پلټنه وکړه، چې هغه دا شتمني له کومه کړه؛ نور هيڅ څه ته هم اړتيا نه شته. که زه په ناحقه وم کارت يې له جيبه راوکيښ د رڼا په مېز يې کېښود بيا يې وويل:

دلته مې د ټليفون شميره شته، ما راوغواړه په دار مې کړه.

رڼا: سمه ده، زه ستا په خبرو پلټنه پيلوم؛ خو که ادعا مو ناسمه وخته همداسې کوم.

رڼا خپل موټروان ته زنگ وواژه د فراه د تگ لپاره يې ورته د چمتووالي هدايت وکړ.

هغه هم خبره ومنله، رڼا د فراه په لور روانه شوه.

بختیار: نور به ما سره ساعت تېروي، زه چي څه وایم هغه به مني.

حليمه: څه مې، چې وس کې وي منم يې هغه څه چې زما له وسه تېره وي نو نه يې شم منلی.

بختیار: ته اوس هم د خپل وس خبره کوي لږ هم د خپل عزت خيال نه ساتې؟ ته نه احساسوي، چې ستاسې تصويرونه نشر شي څومره رنگه به دې بده شي؟ څومره به د خلکو له پامه وغورځي؟

حليمه: هو پوهيږم ځکه خو د همدې لپاره دلته راغلې يم، چې عزت مې وساتل شي.

بختیار: نو په ارامه سره هر څه، چې درته وایم هغه ومنه.

حليمه: نو زه څه ومنم؟

بختیار: ما سره به ملگرتيا کوي، زما غوښتنې به پرته له پلمې منې.

حليمه: لکه کومې غوښتنې؟

بختیار: هرڅه ان تر دې يو ځای لمانستی.

حليمه: دا ته څه وايي؟ ته خپله خور او مور نه لري؟ ته غيرت نه لري او ته د انسانيت په نوم څه پېژني؟

ستا خپلو خبرو ته پام دی، چې ته څه وايي؟

بختیار: هو ما مې خپلو خبرو ته پام دی، همدا زما دنده ده.

حليمه: ته ولې له ماسر داسې کوي؟ ما څه گناه کړې؟ ايا که دې تا له خور سره څوک داسې وکړي ته به څنگه احساس وکړي؟

بختیار: زه غواړم ستا خور رڼا ته درد ورکړم، هغه وځوروم له ژونده يې زړه ورتور کړم غرور يې مات کړم.

حليمه: رڼا څه گناه لري، څه بد يې درته رسولي؟

بختیار: ډېره بده مېرمن ده، د خپلو گټو لپاره د نورو د عزت سره لوبې کوي، زموږ د قومندان نوم يې له خاورو سره خاورې کړ، د رسنيو مخکې يې ابرو ورتوې کړه.

حليمه: څه: کوم قومند—وم قومند—دان؟

هغه ځواب ورکړ:

دا به وروسته څرگنده شي.

بختیار یوه او بل خواته وکتل وېي ويل: له لرې پولیس زموږ په خوا راروان دي، زما وېره ترې راغله، شک راباندې ونه کړي، که رانږدې شي نو زه بیا حرکت کوم خو ته همداسې هوښیاره نجلی له ځانه جوړه کړه زما او ستا په راز باید څوک خبر نشي. هغه لا ولاړ و، چې د شاپور موټر له دوی سره له نږدې سرکه تېر شو. شاپور دواړه ولیدل، چې سره ولاړ دي خو مناسبه یې ونه بلله، چې ورته ودرېږي؛ ځکه چې فکر یې وکړ حلیمه شاید د ژوند د راتلونکي ملګري په لټه کې وي.

په لاره کې د شاپور سره نور سوچونه هم پیدا شول، له ځان سره یې ویل: حلیمه یې مور او پلاره یتیمه انجلی ده رڼا هم ټوله ورځ په دفتر کې وي هسې نه، چې ناسمه لاره یې غوره کړې وي.

له ځان سره یې پرېکړه وکړه، چې زه باید حلیمه وڅارم، هغه زما مسؤولیت دی، هغه زما خور ده، هغه له ما پرته بل غمخور نه لري. زه باید د خپلې خور په وړاندې مسؤولیت ادا کړم.

کورته له رسېدو وروسته یې د کار جامې بدلې کړې، ځمکې ځای ور نه کړ پرېکړه یې وکړه، چې حلیمې ته ورشي او په دې راز ځان پوه کړي بهر راووت د هغې د کور په لور یې د موټر ګېر ور بدل کړ.

لنډ مهال وروسته یې کورته ورسېد دروازه یې ټک، ټک کړه حلیمه هم د دروازې شاته لمر غوړي ته ناسته وه، دې دروازې له ټک، ټک سره بهر راووته وېي لیدل چې شاپور ولاړ ده له سترې مشې وروسته دواړه کور ته ننوتل. حلیمې له ځانه سره شکرونه باسل، چې په ډېر سم وخت کې له شاپوره مخکې کورته رسېدلې، کنه شاپور به له بندې دروازې سره خور ته ټلیفون کاږه او زما له نه شتون به یې ورته ویلي وو.

شاپور له کېناستو سره سم حلیمې ته په اصلي خبرې ژبه پرانیستله: شاپور: خوږې نن مې د شاه دوشمشیره ولي زیارت سره ولیدې.

حلیمه وارخطا شوه، خوله یې وچه شوه، په توتله ژبه یې په داسې حال کې، چې سترګې یې له ځمکې سره ګنډلې وي، ورته یې کړه:

هو وروړه!

زیارت ته لاړم سر مې ډېر خوږېده، مال که خدای ج شفا راکړي.:

شاپور: تاسې د سي ټي سکن معاینه راوړه؟

حليمه: هو رامې وړه دوه ورځې مخکې ورپسې ورغلې وم ډاکټر ته مې هم وښوده.

شاپور: نو ډاکټر بيا څه ويل؟

حليمه: ډاکټر وويل: د کوم تشویش وړه خبره نده ستاسې سر کې داسې کومه خطرناکه ستونزه نشته.

شاپور: ښه! شکر چې د اندېښنې وړ څه نه وي.

خو هغه بل کس څوک ؤ؟

حليمه نوره هم وارخطا شوه: ويې ويل کوم؟ څوک؟ چيرې؟

شاپور: هغه چې زیارت ته څېرمه له تاسره ولاړ ؤ او له تاسره یې، چې خبرې کولې؟

له دې خبرې سره د حليمې رنگ نورهم والوت، په بنده، بنده ژبه یې ځواب ورکړ:

هغه زما د مکتب ټولکي وال ؤ، تصادفاً مخامخ شوه، د مکتب نوټونه یې په کار ؤ؛ ځکه مو خبرې اوږدې شوې.

شاپور یې درواغ احساس کول، ځکه خو یې اندېښنه نوره هم زیاتیده، دې نور وضاحت دپاره یې ترې وپوښتل: اوس خو د ژمي رخصتي ده نو بیا د نوټونو خبره له کومه شوه؟

حليمه: هغه ناکام شوی وو؟ اوس یې د دوهم چانس ازموینې دي؛ ځکه یې زما نوټونه رانه غوښتل.

شاپور: خو د هغه سړي څېره زده کونکي ته نه پاتې کېده؟

حليمې د ځان خلاصولو لپاره نوره جدي شوه؛ ښه پوهېده، چې شاپور یې لکه ورور خیال ساتي، شخصیت یې ژغوري خو، اړه وه جدي شي، په شاپور کې یې سترگې ونيوې په زړه کې یې وويل: ومې ښه وروره! زه پوهېږم زما د ښه والي لپاره دا پوښتنې رانه کوي، خواخوږي راسره کوي؛ خو زه سخته گیر شوې يم، له خدای ج پرته مې له دې مصیبه بل څوک نشي خلاصولی، زه ښه غواړم وروره! ته به زما په خبرو خپه شې خو زه بله لاره نه لرم؛ په قهرجنه لهجه یې شاپورته وويل:

وروره! ته دومره ډېرې پوښتنې له ما ولې کوي؟

په کوم مسولیت یې کوي؟

ته زما څه کېږي؟

شاپور ورته وخنډل ، بيا يې وويل:

ولې ورور دی نه يم؟ ورور د خور نه پوښتنه نشي کولی؟

وروسته يې خبرو ته دوام ورکړ: ښه څه کومه خبره نه ده، زه نورې پوښتنې نه درنه کوم، خو ډېر کوبښنې کوه، چې هر څه ډېر په پاملرنې مخته بوځي، دلته ژوند اسان نه دی، ته مور او پلار نه لرې، چې خيال دې وساتي رڼا هم کله کور وي او کله نه وي له ځان سره ډېر پام کوه.

اوس خلک ډير چالاکه شوي دي

تا غوندي معصوم انسانان په ډېرو دامونو کې راگېږولي شي، ژوند ته به ډېر پام کوې، بيا له خپله ځايه پورته شو، د تلو په وخت کې يې حليمې ته مخ وروړاؤ ورته يې کړه:

ته مې ورور مه گڼه خو زما خور وې او خور به مې يې.

هر کله چې کومه ستونزه کې راگېر شوې ماته زنگ کوه زه به لکه د اسمان پرک په څېر هلته حاضر يم.

حليمه يې په خبرو په ژړا شوه لمدې سترگې يې په شاپور کې خښې کړي ويې ويل:

ما په تېرو خبرو وښه شاپوره، زما هم ورور يې، د زړه له تله راته له ورور نه کم نه يې اړينه نه ده، چې يو څوک له يوې مور او پلاره پيداوي هغه د وروڼه وي، د ورورگلوې اړيکو ته د زړه رښتين توب تر ټولو لومړيتوب لري.

مجبوريت سړی اړ کړي هغه څه ووايي، چې نه يې غواړي.

شاپور: څه مطلب؟

حليمه: هسې

شاپور هم پوه شو، چې حليمه له هغه څه پټوي، نوره يې په هغې د فشار راوړلو هڅه پرېښوده، په څنگ کې په توشک ايښی تليفون يې راواخيست او بهر ووت

« « « « « « « « « «

رڼا فراه ته ورسېده لکه زړ ور زمري په ناامنه ولايت کې يې په ډاډه زړه خپلې پلټنې پېل کړې، لومړی يې د هغه ځای ژورنالستان راټول کړل يو يو يې جدا وليدل له

هر يوه يې لومړی دا پوښتنه کوله، چې زموږ خبريال سره دې اړیکې څنگه دي که به يې ويل چې خوښ مې ندی نو نورو پوښتنو ته يې ادامه نه ورکوله؛ خو که به يې ځواب د ښو اړیکو و له هغه به يې مالومات راټولول.

پلټنو وښوده، چې د هغې خبريال، د خپلې رسنۍ له قوته زښته زياته ناوړه گټه پورته کړې، له هر چا يې کلنگ اخيستی هره عايداتي سرچينه او حکومتي اداره يې په دې خاطر گواښلې او وېرولې وه، چې منفي راپور در پسې خپروم، که زما برخه رانه کړې.

رڼا ځينې ادارې داسې هم وموندلې، چې د هغوی د لاسته راوړنو د خبر خپرولو او جوړه ترې اخيستل شوې وه

ځينو خو رڼا ته د هغه د اخلاقي فساد خبره هم تر غوږو ور ورسوله ورته ويې ويل: ستاسې خبريال به د نظر اخيستو په بهانه له انجونو سره اړیکې ټينگولې، وېديو يې بلاک ميل به يې تر سره کاؤ، او بيا به يې له دې لارې گواښلې.

رڼا له خپلو پلټنو وروسته خورا ډېره خفه شوه په ځان په قهر شوه.

د خپل خبريال د شتمن کيدو، خودسريو او بې وجدانه کړنو سخته وځوړوله، خپل ځان ته يې تـــو کـــړل ويـــې ويـــل: اخ رڼا ستا په مشري کې داسې بې ضميره خبريالانو هم دنده تر سره کړې او ته يې په اړه خبره نه وي.

د ځان د لا ډاډه کولو لپاره گمرک ته لاړه، هلته د گمرک د مسؤلينو سره وغږېده، هلته يې يو وطن دوست مامور پيدا کړ له هغه يې د خپل خبريال د کړنو پوښتنه وکړه ځواب يې تر لاسه کړ: ستاسې خبريال له گمرکه د مياشتني معاش په ډول پيسې اخلي.

رڼا: هغه له دې ځايه په کوم حق پيسې اخلي؟

مامور: دلته فراخه فساد روان دی، د راز د پټ ساتلو لپاره دوی اړ دي هغو کسانو ته پيسې ورکړي، چې له رازه يې پرده پورته کوي، ستاسې خبريال به د گمرک رئيس ته راغی د اخطار په ډول به يې ورته ويل:

يا خو هره مياشت زما برخه راکوه اويا هم له فساد دې پرده پورته کولو راپورونو ته چمتو شه!.

هغه اړ و هره مياشت ده ته پيسې ورکړي.

له دې مالوماتو راټولو وروسته رڼا ښاروالي ته لاړه؛ هلته هم ورته د حق سکوت او حق ظهور اجوره ياده شوه. ښاروال چې يو وطن دوسته انسان و رڼا ته وويل:

زما له راتگه مخکې دلته بل ښاروال و په فساد کې ښکيل وو، له هغه به يې په شوي فساد کې برخه غوښته او په دې به يې گواښه، چې که ور يې نه کړي راپورونه به ورپسې خپاره کړي.

ښاروال رڼا ته نور هم تفصيل ورکړ، ورته ويې ويل:

ستاسې خبريال ستاسې سره د دندې په لومړيو کې يو زوړ بايسیکل درلوده اوس هره اونۍ يو موټر اخلي او بل بدلوي.

په رڼا کې د ځواب ورکولو جرئت نه و، د ځان ملامتي له کبله يې خوله وچه، وچه کېده. يوازې د سر په خوځولو يې هغه ته د خبرو د دوام تشويق ورکاوه. د خپل خبريال د هر جرم په اورېدو به يې شونډې له غاښو لاندې کولې او د خپلې بې غوري اوښکې به يې له سترگو څڅېدې.

د ښاروال له خبرو وروسته له خپله ځايه اوچته شوه، د مېز په سر د چايو پياله يې ډکه پرېښوده، د تلو په اراده يې خپل د لاس دسکول راواخيست.

ښاروال ورته وويل:

خوږې! ستاسې چای خو ډکه پياله پاتې شو، لږ تم شه چای مو وڅښی بيا لاړه شئ! رڼا: وروره! زه له اوږد مهاله د يوه نه ښونکي جرم په گناه مرتکبه یم، شايد ددې گناه، چې زما بې غوري ده خدای ج مې ونه ښيي، ما څرنگه داسې يو لوی غل او خاين د خبريالي په پاکه جامه کې ساتلی و؟ زه ولې د هغه له دې ناروا کړنو نه ومه خبره؟ بيا يې د ښاروال نه اړول شوی مخ بيرته ور واړاؤ هغه ته يې وويل:

ددې خوار ملت بيت المال دومره اسانه نه دی، چې د رڼا په مشري کې به يې يو څوک هضم کړي، زه نه پرېږدم، چې د خوار، يتيم او کوندي گډه پانگه، چې بيت المال دی څوک رانه وخوري.

زه به خپل خبريال داسې برابر کړم، داسې سزا به ورکړم، چې د تريخوالي مزه به يې د مرگ تر وروستۍ سلگۍ هېره نه کړي.

نوره په چټکي د ښاروال له دفتر ووته، په موټر کې کېناسته، تليفون يې راواخيست د افغان رسنيز مرکز د فرا خانگې خپل خبريال ته يې زنگ وواهه.

د سلام له ويلو وروسته هغه خپله روږدی هنر پيل کړ، رڼا ته يې وويل:

اغلي رئيسې صيب! سترې مشې، زه خبر شوم، چې فراه ته راغلي يې، نن زما مېلمنه يې پسه به درته حلال کړم.

رڼا: ميلمه به دې شم؛ خو پسه په حالو پيسو اخلي او که د کوم کمېشن له برکته دې پسه په ستوني چاړه تيره وي؟

هغه د تملق خندا وکړه، ځواب يې ورکړ: قدرمنې رئيسې صيب! دا ته څه وايي؟ ستاسې درناوی ماته تر هر څه ډېر ارزښت لري، حرامې له کومه کړم د خپل اولاد له خولې يې سپموم او تا ته پرې مېلمستيا کوم.

رڼا يې خبره ورپرې کړه، ورته يې کړه:

د پسونو د حالو خبرې عادي خلک نه کوي، دا د سرمايه دارو ست وي، چې ميلمه ته يې له خولې وځي او تا ته چې موږ څومره معاش درکوو هغه ددې نه جوگه کېږي، چې ماته د مېلمستيا لپاره پرې پسه واخلي او د اولادونو دې هم وشي. خبريال کټ کټ وخنډل ويې ويل:

ماشومان خدای ج لري هغه يې روزي رسن دی، هيڅوک له لوږې نه دي مړه شوي.

رڼا: کور دې ودان، زه د مېلمستياؤ لپاره نه يم راغلي، د خپلې بېغوري، جبران ته راغلي يم د خپل ناغېرې له لاسه پر اوږو دې پيټي کمولو لپاره راغلي وم، د خپل وجدان له ملامتي د خلاصولو لپاره راغلي وم اوس بيرته کابل ته ځم، ډېر کارونه مې په مخکې دي، چې پرته له ځنډه يې بايد تر سره کړم.

خبريال: نو امر وکړئ! زه څه کولی شم؟

رڼا: تليفون مې ددې لپاره درته وکړ، چې سبا دې د تيارې ټيکټ وکړه، کابل مرکزي دفتر ته له ځنډ پرته راشه.

خبريال: خير خو دی اغلي!!

رڼا: هو خير دی؛ خو په دې خبر کې د ولس خير نغښتی دی، نه زما او ستا.

د رڼا له خبرو سره د خبريال زړه ټکان پيل کړل ، يوه وېره يې په زړه کې خپره شوه له ځان سر يې وويل :

لکه چې رڼا دې د خبريالي په رازونو پوه شوې ده ، لکه چې نور دې دې غوړيو له ديگه لاس وڅوت ، لکه چې نور دې د پيسو سره د لوبو وخت په ختمېدو شو. زړه نازېه يې د سفر لپاره چمتو والی پيل کړ ؛ خو بيا يې هم په بشپړ ډول سره د خپلې وېرې په اړه باور نه راته ، چې رڼا دې د هغه په رازو خبره وي ، ځان ته يې په دې تسلي ورکړه ، چې شايد دا هسې زما واهمه وي .

« « « « « « « «

حليمې په کور کې د خپلې ستونزې د پايلې او د سربېشو په ډنډ کې د لوېدو نه د ژغونې سوچونه کول ، لاره ترې ورکه وه د خپل فکر په نړۍ کې به يې کله يو غر په بل او کله بل غر په بل ويشته .

خو د ژغورنې لاره يې نشوه موندلې ؛ ځکه يوه خامه پيغله وه د فکر ځغلوونې ليدلوری يې دومره پياوړی نه ؤ ، چې د ځان د نجات لپاره يې پکې د رڼا څرک ليدلی وای .

هغه د خپلو بدبختيو په خيالي ټالونو کې زنگېده ، چې ټليفون يې رڼا او بيا د مسنجر زنگ پرې راغی ؛ حليمې د سکرين په کتو سره وليدل ، چې هغه پخوانی ناولي انسان ورسره بيا اړيکه ټينگه کړې ، دې چا سره چې دې حليمې نيمه لوڅ انځورونه وو .

حليمې په رېږدېدليو گوتو د ټليفون شنه بټن کيکاگله ورته وويل شول :

نن راسره د حضورې چمن په يوه څنډه کې وگوره .

حليمه : د څه لپاره ؟

بختيار : غواړم څو خبرې درسره وکړم .

حليمه : بېکاره انسانه ، ته له ما څه غواړې ؟

بختيار : په ټليفون کې خبرې نه کېږي يو ساعت وروسته له ماسره ووينه کنه ښه به درته نه وي .

د حليمې پر تن د وېرې لېزه يو ځل بيا خپره شوه، د خپل عزت د ژغورلو لپاره يې له مجبوريته ورته د هو وويل.

بختيار يې په خبره د راتگ ډاډ تر لاسه کړ، بيا يې ورته خبره نوره هم وغځوله هغې ته يې وويل:

گوره نجلۍ د تېر په څېر يوازې راشه، څوک درنه خبر نشي؛ ځکه چې بيا به د داسې څه سره مخ شې، چې جبران به يې درته ستونزمن وي.

حليمې د سمه ده په ويلو، د تليفون اړيکه پرې کړه.

د تگ لپاره يې تياري ونيو په يو ساعت کې د چمن حضوري هغه ځای ته ورسیده، چې ژمنه ترې اخيستل شوې وه.

يوه او بل لور ته يې په وارخطايي سره کتل، خو هغه کس چې مخکې يې ورسره ليدلي ؤ په نظر ور نه غی.

د سړک په يوه خوا کې يې په يوه کس شک راغی، چې ددې په لور راروان ؤو، حليمې هم د هغه لورته کتل، چې د بلې خوا نه يې يو سړی خوا کې ودرېده ورته ويې ويل:

کوم چاته خو به دې د راتلو نه وي ويلي؟ حليمې مخ ورته راواړاؤ ويې کتل چې بختيار دی

حليمه: ژر، ژر راته ووايه ته څه غواړي؟

بختيار: ولې دې بېرته ده، چيرې ځي؟

حليمه: تېر ځل مې هم خپلوانو له تاسره ليدلي وم او بيا مې په ډېره ستونزه د هغوی نه ځان خلاص کړ، که دا ځل وليدل شم نو ځان نه شم ژغورلی.

بختيار يې خبريالې رڼا ته ورته لښته او تنگی ځواني له ځيرو سترگو تېره کړه، بيا يې د هغې څرخو سترگو ته د سوداگر په سترگه وکتل، مسکې شو ورته ويې ويل:

زما او ستا اړيکه د بېرې نه ده، راخته څو هوټل ته، دلته د لارې سر دی خلک به پر ځان نه شکمنه ؤو.

حليمه: ته ماته ولې هر ځل هوټل، هوټل يادوي، مطلب دې څه دی؟ روښانه خبره وکړه؟

بختیار: مه وېرېره! زه ستا تصويرونه نه خپروم؛ خو دا يې شرط دی، چې زما له خبرو به سرغړونه نه کوې.

زه چې څه درته وایم هغه به منې.

حليمه: گوره ته چې کوم خوبونه وينې دا هسې خيال دی، خوب وينې، د ځان لپاره دې دروغجنه خوبني ده او هسې دې ځان خوشحاله کوې.

زه پوهېږم، چې که زما تصويرونه نشر کړې زما لپاره به تر مرگ سخته وي، زه به د خپلو خلکو، ان د خپلې کورنۍ له نظره لویږم، خو خدای ج به راسره وي، هغه ته به مې مخ تور نه وي، زه ډاډه یم چې هغه به رانه خفه نه وي.

زما لپاره د خدای ج رضا د انسانانو له خوبني غوره ده.

ته چې کوم مردار فکر د هوس مړولو لپاره زما په وړاندې لرې او ما په دې تصویر ډاروې؛ تر څو زه ستاسې ناولې غوښتنې ومنم دا ناشونې ده.

هسې دې ځان په عذابوې، هسې خوارې کوې او هسې په زړه کې گورې ماتوې. داسمه ده، چې زه ستاسې په لومه کې گېره شوې یم، خو له دې فکرونو تېر شه، داسې څه وغواړئ، چې زما تر وسه پوره وي.

بختیار: سمه ده، زه به ستا خبره ومنم.

خو یو بل کار وکړه!

کوم کار؟

رڼا ته ووايه، چې هغه زما د قومندان زلمي کوم سپکاوی يې کړی ؤ او د هغه له لاسه يې د یو ميلون په ارزښت کور له گوتو باسلی ؤ نو بيرته دې جبران کړي یو راپور دې خپور کړي چې زه تېروتي وم. قومندان زلمی په حقه دی، ما د ناسم پوهاوي له کبله د هغه په حق کې تېری کړی.

حليمې ورته لنډه مسکا وکړه، ورته ويې ويل:

ته بيا هم داسې غوښتنې کوې، چې هغه شونې نه دي، رڼا د حق د پلوي لپاره د خپلې مور، ورور او يوې خور څخه تېره شوه، حق ته د رسېدو لپاره يې خپله کورنۍ له لاسه ورکړه خو د حق پلوي يې پرينه ښوده. زه ډاډه یم، چې هغه به خپل مرگ قبول کړي خو دا غوښتنه به ونه مني؛

بيا يې د بختیار سره سترگې مخامخ کړې ورته ويې ويل:

ددې کار لپاره، چې ته يې غواړې زه رڼا ته د ويلو لپاره چمتو نه يم؛ ځکه نه يې زما خور مني او نه د هغې مبارزه دومره کمزورې ده، چې له کبله به يې هغه د داسې وړو خبرو پروا وکړي.

بختیار: ښه نو هغې ته ستاسې د عزت له منځه تلل وړه خبره ده؟
حليمه: نه زما عزت د هغې لپاره وړه خبره نده، له خپله ژونده هم ورته مهمه ده؛ خو له دې هم ورته خپله مبارزه مهمه ده بله دا چې زه هم نه غواړم د هغې مبارزه د خپل عزت قرباني کوم.

بختیار: ښه نو بيا د خپلو انځورونو خپرېدو ته په تمه شه.
د حليمې زړه په درزا شو، بختیار ته يې وويل:
د يوې پيغلې لپاره د هغې عزت ډير مهم وي، ته دا ظلم له ماسره مه کوه، فکر وکړه زه دې هم يوه خور يم، يا دې لور يم او که دا هم نه منې داسې فکر وکړه، چې که ستاسې د خور او يا هم لور سره داسې يو څه څوک وکړي ته به څومره وځورېږي؟
ته ما نه درک کوي، چې په دا دريو ورځو کې په ما څه تېرېږي؟ او ايا زه پوښتی شم، چې ته موږ ته د کومې گناه سزا راکوې؟
بختیار: لومړی خو زه د دا ډول خبرو سره هيڅ دلچسپي نه لرم، کومې چې ته کوې.

دوهم ته زما د کړنو دليل غواړې کنه، نو واوره، ماته دنده سپارل شوې، چې ستا خور رڼا دومره وځوروم، چې له ژونده يې زړه ورتور کړم، غواړم په دې کار سره هغه وشرموم، د هغې شخصيت ورخراب کړم، د خلکو سره د هغې باور له منځه ويوسم، د هغې غټې، غټې خبرې په خوله کې ور وچې کړم.
حليمه: ته غواړې چې رڼا وځوروي؟
بختیار: هو

حليمه: ته زما انځورونه مه خپروه زه به داسې لاره درته وښيم، چې د هغې له کبله به رڼا سخته وځورېږي، ډېره به وکړېږي، ستا د وينا مطابق له ژونده به يې زړه تور شي.

بختیار: زما هم همدا سې څه په کار دي، چې د رڼا د ځورېدو لامل شي، هغه لکه په اور کباب، کباب شي؛ ځکه چې له دې امله ماته شل زره ډالر انعام راکول کېږي،

حليمې خپلې مظلومې سترگې د بختيار په لور ور پورته كړې، ورته ويې ويل: كار درته وښيي؛ خو زما تصويرونه مه خپروه زما عزت د خپلې خور عزت وگڼه، له ماسره د يوه پښتون په ډول ژمنه وكړه.

بختیار: کار راتہ ونبیہ کہ خوبی می شو، زہ ژمنہ کوم، چہ ستاسی تصویرونہ نہ خپروم او نہ دومره دلچسپی ورسره لرم، زما د خپل رقم سره کار ده، قرضداره یم، راگیر شوی یم؟ ژر کار راتہ ښایه.

حليمه: ما ووژنه، زهر راكړه زه به يې ستا په مخ كې وخورم.

په دې كار به دې خپل هدف په لاس راوړې، زما په وژنې به زما خور دومره وځوړېږي، چې ستا په وينا له ژوندۀ به يې زړه تور شي؛ ځكه هغې ته زه ډېره گرانه يم، ماته د ژوند خطاب كوي، زما په وژلو به د هغې نه ژوند واخيستل شي.

ٻيا ٻي سوڀ اسولي وکيئي بنڪته ٻي وڪتل ويي ويل :

زه ٻه مرگ نه خپه کپڙم خون مڀ هم دربنلي ؛ خو ٻه دڀ شرط چي زما له مرگ وروسته به زما تصويرونه له منځه وڙي .

هر ڇه به ڊيلٽ کوي .

بختیار : وړاندیز مې دې خوښ شو ، دا کار به مې د قومندان هم ډېر خوښ شي ، خو د زهرو وړاندیز مې دې خوښ نه شو .
حليمه : ولې ؟

بختیار: ولې ځواب به سبا تر لاسه کړې سبا دې یو ځای ته غواړم زما د زنگ په تمه شه.

په داسې حال کې، چې یوه او بل اړخ ته یې کتل بختیار صحنه ترک کړه او نور لاره.

رڼا هم سترې ستومانه تر کابله راوړسېده، مخکې له دې چې کور ته لاړه شي، لا رسميات نه وو ختم شوي، نېغه څارونوالي ته لاړه هلته يې د خپل خبريال ټول اسناد او ثبت شوي غږونه څارنوالانو ته وسپارل، ورته ويې ويل:

دا کس زموږ د رسنيز دفتر او خبريالي نه ناوړه گټه پورته کړې، په فساد کې ښکيل او لسگونه دوسې لري، زه يې سبا مکتوبي رالېږم او که رانه غی، حاضر نه شو، هيله ده د خپلو سرتېرو په وسيله يې د قانون منگولو ته وسپارئ او د ملت حق يې تر ستوني راوباسی.

هغوی چې د رڼا رښتينولي وليده يوه او بل ته يې وکتل، ويې ويل:

نړۍ خدای ج په څومره توپير پيدا کړې ده، موږ وگوره او دا مېرمن وگوره، زموږ بې مسؤليتې وگوره او د وطن دغه اصلي مېرمنې احساس وگوره، هغه مساوات غواړي، د بيت المال ژغورنه غواړي، سمون غواړي او موږ يو چې د پيسو په بدل کې حق په ناحقه او ناحقه په حق بدلوو.

د ځانونو له ملامتيا وروسته يې رڼا ته ډاډ ورکړ، هغې ته يې وويل:

اغلي رڼا! موږ د ستاسې له احساسه ډېر خوښ شو، موږ ته مو هم د پند په ډول يو الهام راکړ، له دې وروسته موږ هم درسره ژمنه کوو چې نور به دې وطن سره خيانت نه کوو، رشوت به نه اخلو، حق به حق دار ته سپارو، ته نوره ډاډه اوسه، چې ستاسې نارامه زړه به اراموو او تورن کس به جلبوو.

رڼا په مننې سره ترې رضایت وښوده.

بيا يې ترې خدای پاماني واخيسته

رڼا د کور په لور رهي شوه کله هم چې د کور کوڅې ته داخله شوه د خپل موټر مخکې يې يوه پياده روانه انجلۍ وليده. د خپلې خور حليمې گمان يې پرې راغی، له انجلۍ نه په تېرېدو کې ورته متوجه شوه، ويې ليدل چې دغه انجلۍ په ريښتيا حليمه ده په مخ يې لس ځايه اوښکې راځي او په بې وسه قدمونو د خپل کور لاره لنډوي؛ خپل موټروان ته يې وويل:

وروره! بريک ونيسه.

رڼا ژر له موټره راښکته شوه او مخامخ د حليمې په وړاندې ودرېده. هغې يې په ليدو سره هڅه وکړه، چې خپلې ناوسې اوښکې له هغې پټې کړي؛ خو ډېر ناوخته شوی ؤ؛ ځکه چې رڼا يې اوښکې لا دمخه ليدلې وې.

رڼا خپله خور په غېږ کې ونيوه ورته ويې ويل:

خور جانې! څه خبره ده؟ ولې دې په مخ لس ځايه اوښکې راځي، خیرت خو دی؟ حليمه: هو خورې! خیرت دی، هسې مې مور، خور او کوچنی ورور راياد شو، ته هم رانه مسافره وې بس چیتې مې زړه راډک شو.

رڼا يو ځل بيا خپله خور په غېږ کې ونيوه په يوه او بل اړخ مخ يې ښکل کړه ورته ويې ويل

خور دې درنه څار شي، دادی زه بيرته راغلم، ته مه خپه کيږه، څه چې څو کورته لايې دوه قدمه نه ؤ اخيستې رڼا دې خپلې خور حليمې په اوږه لاس کيښود ورته يې ويل: خورجانې! کومه بله خبر خو به نه وي له ماخو څه نه پټوې کنه؟ حليمه: نه خورجانې! له تا به څه پټ کړم، بله هيڅ خبره نشته.

رڼا موټر وان ته وويل:

وروره! ته لاړه شه زه او خور مې نور پياده څو دادی کور هم دوه گامه کې دی، موټروان يې رخصت کړ.

رڼا او حليمه دواړه يو بل ته د لاس پنبې ورکړې او په قدم، قدم تر کوره ورسېدې. رڼا خورا سترې وه، له ډوډۍ، چای او لمانځه ورسته نوره تم نه شوه، د خوب بستر ته لاړه په بستر کې اوږده وغځېده. د حليمې خواشيني حالت انديښمنه کړه، ځکه چې حليمه يې احساس کړه چې دې کوم ژور خفگان لاندې ده، دې ډوډۍ خوړلو په وخت کې يې له دې سره يې دوه گولې وکړې نوره له دستر خوانه جگه شوه ويلې يې زه مړه يم.

رڼا په چورتونو کې ډوبه شوه دې ځان سره په خبرو کې شوه، حليمه ولې دومره خفه ده؟ د هغې له مسکا ډکه څېره ولې داسې مړاوې شوې؟ د هغې له خولې هغه خندا، چې کړسا به يې تر دريم کوره رسېده ولې خپک شوې؟ نن يې دوه گولې ډوډۍ هم راسره ونه خوړه، څېرې يې د يوه ژور خپگان ښکارندوي کوله حتما څه

خبره؛ خو ده رڼا په دې سوچونو کې وه، چې حليمه يې کوټې ته راغله، د رڼا په خواکې کېناسته، هغې ته يې وويل:

خورې! ډېره سترې راته ښکارې، زه به دې چاپي کړم، د هغې په غځېدلو پښو يې د کېکاڼلو پيل وکړ، بيا يې د رڼا لاس په لاس کې را واخيست، د خپل لاس سره غبرگ يې په سينې پورې ونيو، رڼا ته يې وويل:

زما غيرتي خورې! زما همت ناکې خورې! زما ژونده.

رڼا: څه خبره ده، چې نن دې زما تعريفونه پيل کړي، پام دې وي، چې کوم فرمايش رانه کړې او بيا دې د هغه ورور شاپور سرينده راته ونه غږوې.

حليمه: خورې! زموږ مور، خور او وړوکی ورور مړه شول، بس زه او ته پاتې شو.

رڼا: بس همدا مو تقدير ؤ، همدا به راته ليکل شوي ؤ اوس دې تا خداى ج راته لري.

حليمې په ژرغوني اواز په داسې حال کې، چې سترگې يې لمدې وې رڼا ته وويل:

شايد له دې بدې ورځې هم راباندې راشي، خو هيله لرم چې خپل د فولادو په څير همت مات نه کړې، خپله مبارزه پرېنه ږدي، تل د حق پلوي وکړي.

رڼا يې خبره ورپرې کړه، په څير څير يې د هغې خبرې ته وکتل خپل لاس يې د هغې په خوله ورکېښود په لوړ اواز يې هغې ته وويل:

خورې! هيله کوم، نورې داسې خبرې مه راته کوه زړه مې د پانې په څېر رېږېږي، موږ ډېرغمونه زغمل له نورو غمو مو د خداى ج وساتي.

خورې! ته ولې داسې خبرې کوې؟ زما ژونده ولې مې زړه له سينې باسي؟

ته ولې داسې وايې څه پېښه شوې؟ خير دى داسې څه دي، چې زه ترې خبره نه يم.

حليمه: خورې که زه د خوا کې نه وم وارخطا نشى، هيڅ وخت خپل همت ونه بايلې، اونه ژاړې

پام دې وي، چې اوبسکې د څوک ونه وينې؛ ځکه چې اوبسکې د کمزوري مانا وي خپل ځان نورو ته کمزورى ونه ښې او شاپور د تا لپاره يو غوره ټاکنه بولم، د هغه په اړه بيا، بيا فکر کړه.

رڼا : خورې! مه مې زړه چاودې كوه ؟ولې مې ليونۍ كوي؟ ايا ډاكتر خو درته د كومي خطرناكې ناروغي نه دي ويلي؟

حليمه مسكۍ شوه، ورته ويې ويل:

خورې! هيڅ هم ندي شوي، اوس مې ناروغي هم ښه ده، بس هسې مې ستاسې زغم مالوماوه؛ دا مې مالوموله، چې زه درباندي څومره گرانه يم.

رڼا خپله خور له غوړه ونيوله ورته ويې ويل:

شوځكې! زما زړه خو دې له خولې وکينۍ، داسې خبرې څوك كوي؟ ته خو زما نفس يې، له تا پرته په دې نړۍ كې زما څوك دي؟ كه ته مې په خوا كې نه وې زه خو مړه كېږم، اوس خو ستا په همت ژوند مخته بيايم كنه هر څه رانه پاتې دي.

ددوی خبرې نورې ډېرې اوږدې نه شوې ځكه چې دې شپې ناوخته شوی و رڼا حليمې ته د لمانځه سپارښتنه وكړه ورته ويې ويل لمونځ وكړه بيا ویده شه خو له خوب مخكې دې درود شريف هير نشي حليمه لاړه او سم دستي رڼا خپل تليفون راواخيست، شاپورته يې زنگ وكړ. هغه ته يې وويل:

شاپوره!

ته خو د خپلې كابينې پوښتنه هم نه كوي، نه وايې چې چيرته تللي وې؟ د څه لپاره تللي وې، كله لاړې او كله راغلې؟

شاپور ورته لنډه مسكا وكړه، بيا يې ويل:

ته خو خپله رئيسه يې! زه څه كاره يم، چې له تا وپوښتم، هغه ورځ مې په ياد ده، چې راته ودې ويل:

زه ريسه يم، دې چا مشورو ته مې اړتيا نشته نه د چا سپارښتنو ته اړتيا نه لرم.

رڼا : ښه نورې ټوكې پرېږدو، د يوې جدي خبرې لپاره مې درته تليفون وكړ. شاپور: خير خو دی؟ مهرباني وكړه!

رڼا: حليمه راته سمه نه ښكاري، چې له فراه نه راغلم په كوڅه كې راتېرېدم، دا هم كورته را روانه وه په لاره كې مې وليده، چې ژړل يې پر مخ يې سل ځايه اوښكې

راتلې. اوس مې خوا کې کېناسته، داسې خبرې يې راته کولې، چې زړه يې له سينې ښکته. ماته يې ويل، چې که زه مړه شم ته به نه خفه کېږي.

حيرانه يم، چې په دې نجلۍ څه شوي؟

شاپور: ستاسې تشويش بې ځايه نه دی؛ زه خبر نه يم، چې په هغې څه شوي خو ډاډه يم، چې هغه د کومې داسې ستونزې سره مخ ده، چې د ويلو جرئت يې نه لري؛ خو ته مه خفه کېږه، زه سر له سبا هغه څارم. زما دوه کسان به ورپسې لکه د سيوري په شان وي، زه خپله هم هغه له سترگو نه خالي کوم؛ تر څو مو چې د هغې د ستونزې سر نه وي پيداکړی زما د څار لاندې به وي.

رڼا: حليمه دې هسې هم خور ده، د هغې ساتنه ستا فرض ده.

زه هم د لومړي ځل لپاره درته سوال کوم، چې په هغې پام وکړه، ويې څاره او په دې کار به دې ډېره احسان منده يم.

حليمه سره ددې، چې په ستونزه کې ده اوس يې هم ستا غم خوړ، ماته په عبثياتو لگيا وه.

شاپور: څه يې ويل؟

رڼا ورته وخنډل، بيا يې ويل:

ته يې څه کوې؟ اړتيا نشته، چې درته ويې وایم.

شاپور: چې حليمه خور مې دومره په غم کې ده بيا خو زه خپله د هغې نه ساتنه کوم.

په دې وخت کې حليمه هم اطاق ته راننه وته، رڼا شاپور ته وويل:

ښه څه! ښه شپه بيا خبرې کوو.

شاپور تليفون پرې کړ، تليفون يې له غوږ راښکته کړ، له زني سره يې ونيو، په يوه ژور سوچ کې لاړ، له ځان سره يې وويل:

حليمه حتماً د هغه کس له خوا د کومې ستونزې سره مخ شوې؛ په کوم دام کې يې راگېره کړې. خپل کسان يې راوغوښتل، له جيبه يې د حليمې تصوير راوکيښ ورتنه ويې ويل:

دغه جلی وځاری کور یې درته بنیم سهار وختي به یې کور ته ځان رسوي، کله چې له کوره دغه نجلی راوځي هر چیرې، چې ځي تعقیب یې کړي، زه هم تاسې پسې یم که، کومه ستونزه پیدا شوه ما په جریان کې اچوي.

هغوی ښه صیب! وویل:

نور د شپې ناوخته شوی وو، ټول ویده شول.

سبا سهار رڼا د دفتر په لور وخوځېده او د شاپور کسان هم د رڼا د کور خوا او شاه په دنده شول.

رڼا په خپل دفتر کې کېناسته، د فراه ژورنالست یې دروازه وټکوله. هغه راننه وت، رڼا څوکی ته گوته ونېوه. هغه ته یې د ناستې وویل:

- کېنه!

- اعلیٰ رئیسې صیب! زه دې اندېښمن کړی یم، سهار مې هوټل کې چای هم ونه څکه؛ ځکه چې ستا خبرو او وینا له اوریدو مخکې ډیر نارامه یم ژر یې راته ووايه چې څه خبره ده وروسته به زه دلته چای وڅکم.

رڼا: موږ پښتانه یو، زما دفتر به خامخا تاته چای چمتو کوي، چې ته یې وخوري، کنه ته د دې ځای د چاپو ځکلو لیاقت هم نه لري؛ خو بیا به هم اشپز درته چای راوړي خو که زما له خبرو وروسته دې ورته اشتها پیدا شي.

خبريال: هیله کوم ژر یې راته ووايه، څه خبره ده؟ کومه گناه مې کړې، چې زه پرې داسې ځورېږم، زما ستونزه څه ده؟

رڼا: ته څه فکر کوې، چې د رڼا په شتون کې به ته داسې خپل سړي وکړې؟ د افغان رسنیز مرکز له ځواکمنې لوگو به د ځان په گټه کار واخلي؟ خلک به پرې ووېروي؟ د بیت المال سره به پرې خیانت وکړې، د خبريال په نامې به لوبې وکړې، تجارت به پرې پیل کړې؟

او رڼا به د په دې جنایتونو پرده واچوي، او هو زه خو ستا دې ناولې مفکورې ته دومره احساساتي کېږم غواړم په خپله درته داسې سزا درکړم، داسې سزا چې بیا دې په ژوند کې هم داسې ناسمې مفکورې ته په ذهن کې ځای ور نه کړې، خو ارمان چې قانوني محدودیت نه وای.

د شاپور کسانو له وتو سره وپېژنده او د هغې په تعقيب کې شول، هغوی شاپور ته هم زنگ وکړ، ورته ویی ويل:

ستاسې راکړل شوی هدف راووت ، په یوه نامالوم لور روانه ده؛ خو زموږ له سترگو لاندې ده

— هغه اوس چیری دی؟

— اوس تکیسی کی سپرہ شوہ۔

شاہپور: بی غوری ونہ کړئ سترگې هم ونه رپوئ؛ ځکه چې هغه به درنه بې درکه شي او که هغه له کوم گواښ سره مخ کېده نو تاسې ورته سپر شئ لومړی مرمی په خپل ځان ومنئ، کنه ستاسی زیمه واري به ماته د منلو وړ نه وي.

زہ ہم در روان یم خو شبو کی بہ در ورسپرم

» » » » » » » » » »

بختیار په خپله نمانځه کې مرمۍ تېره کړه، په موټر سایکل نیار سپور ناست ؤ غوښتل یې د حلیمې په لیدو په هغې باندې گولۍ وچلوي او وتبتي د هغې په وژلو اچوره واخلي او خپل پورونه پرې خلاص کړي ځکه یې راتگ ته بې صبرانه منتظر ؤ له لږ ځنډ وروسته شاپور خپلو کسانو ته تلفون وکړ ورته ویی وویل:

چيري ياست؟ ايا دي څار لاندې کس خو به مو له نظره نه وي خالي کړی؟

هغوی خُواب وکړ: رئیس صیب! همدا شېبه زموږ مخکې مانع راغله موږ ودریدو،
 ټکسي رانه مخکې لاړه هغه په قهرجنه لهجه ورته وویل:

دا راته ونه وايي، چې هدف رانه ورکه شوه. دوی په غلي اندازه ځواب ورکړ: ټکسي زموږ له سترگو پنا شوه.

شاپور : اه، بې کفایتہ انسانانو ماسره همدا وېره وه، چې تاسې به دا دنده په سمه توگه سرته ونه رسوئ، اوس دا راته ووايئ، چې تېکسې په کوم لور روانه وه هغه په

لنہو خواب ورکر

د پلچرخي په لړن!

شاپور خپل موټر د څرخي پل په لور لکه بربنکی والوزاوه؛ خو ډېره ناوخته شوې وه هغه له لنډ مزل وروسته د سړک په غاړه ډله خلک وليدل، چې د يو سخت ټپي انسان په په خوا گرد راتاؤ دي، شاپور خپل موټر ورته ودراره تر څو ځان پوه کړي چې دلته څه خبره ده خلکو ته په ورنږدې کېدو سره د خلکو شور ماشور ته غوږ شو؛ ځينې وايي ژر کوئ روغتون ته يې يوسئ او ځينې بيا وايي مړه شوې، ساه نه اخلي. په دې وخت کې شاپور هم د خلکو خواته ورسېده ويې کتل د چنار ځواني برغډ پرته ده په وينو لته پته ده، سپين کالي يې سوري، سوري دي وينو يې لکه گلاب پر جامو رنگونه غوړولي، پټې سترگې لکه سترې خوبوړې، چې ژور ويده وي بنوړې سترگې يې، پټې نيولې پرته ده. په داسې حال کې يې شاپور مخکې ودرېده، چې د هغې د کپچه مار په څېر تاو راتاو ويستانو يې مخ پټ کړی ؤ، شاپور يې له مخ ويستان لرې کړل ويې ليدل، چې حليمه خور يې لکه بې خاونده مال د سړک غاړې په تېرو او خاورو کې نيم ژواندې ساه گاړي .

په بېړه يې نبض ونيو، حرکت يې درلوده غېږ يې ترې تاو کړه موټر ته يې جگه کړه کله، چې په جلب کېناسته نو تر هغو يې خپل کسان هم راوړسېدل خلکو وويل: دلته يو موټر سايکل وال وويشته؛ په دغه لاره لاړ.

شاپور خپلو ملگرو ته وويل: کس پيدا کړئ او بيا راشئ کنه يو مې هم نه ياست په کار؛ ستاسې د دې بې غوري له امله اوس د خپلې خور د بې سرنويشته حالاتو شاهد يم، موټر ته يې پونده ورکړه لنډ مهال وروسته يې حليمه روغتون ته ورسوله عملياتخاني ته يې ننه باسله.

شاپور د عمليات خونې خواته ورته منتظر شو، له ځان سره يې وويل: زه بايد رڼا ته خبر ورکړم؛ تليفون يې راوباسه خو مخکې له دې، چې رڼا ته زنگ ووهي د تليفون پر سکرين يې د خپلو کسانو زنگ وليد، ژر يې پورته کړ له هغوی يې واوريدل کس مو گير کړ لږ وړاندې له موټر سايکل لويديلی ؤ، ټپي ده خپل موټر ته مو راواچاؤ سمې خبرې نشي کولی نو اوس ستاسې هدايات غواړو مخکې څه وکړو.

شاپور: پولسو خو نه يې ليدلي

هغوی وويل: نه هيچا نه يو ليدلي.

شاپور : کوم روغتون ته يې ونه گرځوئ ، نيغ په نېغه يې زما کورته يوسئ په خاص خونه کې يې واچوی او ډاکتر شريف زما ملگری دی هغه ورته راولئ ټپونه دې وگنډي او داهم ورته ووايه ، چې درملنه يې پټه وساتي .
هغوی ښه صيب ! وويل .

له دې وروسته شاپور رڼا ته زنگ وکړ ، ورته ويې ويل :
رئيسي صيب ! غواړم يو څه درته ووايم ؛ خو هيله ده چې ارامه واوسې ، د کومې وارخطايي خبره نده .

رڼا : شاپوره څه شوي ؟ د خدای ج لحاظ وکړه ژر يې ووايه ، حلیمه څنگه ده ؟ په هغې خو څه ندي شوي ؟

شاپور چې د رڼا وارخطايي وليده نو غلی شو نه پوهېده څه ووايي ، په دې وخت کې رڼا غږ پرې وکړ : شاپوره ! ولې غلی شوې پام دې وي ، چې د حلیمې په اړه مې د کوم بد خبر نه خبره نه کړې ؛ لا له اوسه مې زړه په درېدو دی .

شاپور پوه شو ، چې رڼا بايد ډاډه کړي ، هغې ته يې وويل :
د کوم تشويش وړ خبره نده ، هسې حلیمه لږ خوړ شوې ، افغان روغتون ته راشه خو پام مو وي ، چې کومه بېړه ونه کړې ؛ ځکه د اندېښنې وړ خبره نده ، روغتيا يې د هيڅ تشويش وړ نده .

هغې ددې خبرې په اورېدو سره لکه پرک ځان تر موټره ورساؤ ، لنډ مهال وروسته د شاپور په خوا کې ودرېده ، هغه يې له گريوانه ونيو ورته ويې ويل :

ژر راتـــه ووايـــه پـــه حلیمـــې څـــه شـــوي ؟
اوس چيرې ده ؟

هغه يې له خپل گريوانه لاسونه خلاص کړل ورته ويې ويل :
د هغې د ټپي کېدو په لامل خو تر اوسه زه هم نه پوهېږم ، هغه اوس په عمليات خونه کې ده ، خو ډېر ژر به پوه شو ، چې هغه ولې ټپي شوې .
رڼا : نو څرنگه به پوه شو ؟

هغه کس مې نيولی ، چې حلیمه يې ویشتلې .

رڼا : د پولسو په توقيف کې دی ؟

شاپور : نه هغه زما په توقيف کې دی ، په هغه پولس نه دي خبر .

اوس دعا کوه، چې حليمه خور مې ښه شي نور به خداى ج خير کړي. دوى خبرې کولې، چې يو ډاکتر راووت وارخطا وارخطا يوه او بل لورته گوري دوى ورمخې شول، ورته ويې ويل: موږ د تېي ناروغ خپلوان يو هغه څنگه ده ډاکتر ځواب ورکړ د ناروغ عمليات وخت غواړي ستاسې ناروغ په سر مرمۍ خوړلې شايد دوه ساعته نور ونيسي د هغې دوينې کمبوت سره مخ يو منفي بې وينه يې په کار ده تاسې د وينې بانک ته لاړ شئ وينه وگورې نور خپلوان هم راوغواړې کنه د ناروغ حالت ساعت په ساعت خرابيږي رڼا د وينې بانک په طرف منډه کړه خو شاپور له شا غږ پسې وکړ مه وارخطا کيږه زما وينه منفي بې ده هغه ورسره سمون خوري زه همدا اوس وينه ورکوم

رڼا په هيله مندو سترگو ورته وکتل شاپور ته يې وويل:

- ته ريښتيا وايې؟

- په دې وخت کې هم دروغ ويل کيږي؟

رڼا يې خبره پرې کړه، ورته ويې ويل:

تاسې په ريښتيا ښه انسان ياست، حليمه خو ملامته نه وه چې تل به يې ستا پلوي کوله.

- راځه چې وينه ورکړو اوس ددې خبرو وخت نه دی شاپور ۱۰۰۰ سي سي

وينه ورکړه له بستره راپورته شو په داسې حال کې چې په خپل لاس باندې

يې مالوچ نيولي وو، رڼا ته يې مخ ورواړاؤ ورته ويې ويل:

- زه ځم کور ته هغه کس به يې اوس زموږ کور ته رسولی وي غواړم د

حليمې خور د تېي کېدو په راز ځان پوه کړم؛ خو پام چې د هغه په

نيولو چې ما توقيف کړی چاته ته دې له خولې څه ونه وځي.

- سمه ده زه څه نه وایم؛ خو څومره چې ژر کېږي ځان تر هغه کس ورسوه.

شاپور يې د خبرې په اورېدو حرکت وکړ، څو گامه يې لا نه ؤ اخستي، چې له شاه

يې د رڼا غږ واورېد، ورته ويې وويل:

د څو لحظو لپاره زه هم درسره ځم، غواړم دا کس په خپله ووينم، چې د کومې

کينې له مخې يې له موږ سره دومره لويه مقابله پيل کړه.

- حليمه چاته پرېږدې؟

د رڼا په سترگو کې اوبنکې راغلې، بيا يې وويل: زما خو له دې ځايه زړه نه کېږي، خو اړه يم يو ځل زما د خور د وينو تړی په خپلو سترگو وگورم.

- سمه ده راځه، هغه د څو لحظو لپاره گورو بيا بيرته ژر راځو، هسې هم د حليمې عمليات وخت نيسي.

دوی حرکت وکړ، د شاپور او رڼا د تگ څو لحظې نه وې تېرې شوې، چې د هغه کس خواکې هغه ته مخامخ ودرېدل شاپور چې هغه وليده نو وېې پېژانده هماغه کس ؤ، چې د حليمې سره يې د شاه دوشمېره ولي په خوا کې ليدلی ؤو، د هغه د ټپي حالت پروا يې ونه کړه، نېغ په نېغه يې د هغه گريوان ته لاس ور وغځاوه، ورته وېې ويل:

ته پوهېږې، چې دلته مې د صحرايي محکمې لپاره راوستلی يې، د قاضي له حکمه پرته داسې سزا درکووم، چې خپل مرگ په سوال رانه وغواړي، دلته دې هيڅوک هم له مانه نشي خلاصولی، قسم کوم چې غوښې دې په امبور شکووم، ووايه چې زما خور دې ولي وويستله؟ هغې څه گناه کړې وه؟

کس وويل:

زه ډېر گنگس يم ځکه چې سخته ظربه مې خوړلې، خو په خپلو کړو پېښمانه يم، حليمه يوه شهیده ده، د هغې له وېشتو وروسته، چې لږ مخکې لارم، پښو او لاسو مې کار پرېښود موټر سايکل مې له کنټروله ووت سر مې په ځمکه ولگېده.

اوس هم د هغې د وژنې چغې زما په ذهن کې انگازې کوي، هغه مې ارام ته نه پرېږدي. هغه سلگو واخيست او بيا بې هوښه شو.

رڼا، شاپور ته وويل:

زه ځم کور ته، بيا په بيره روغتون ته ځان رسوم، حليمه به خداى ج خبر په څه حال وي.

- په کور کې څه کوي دا وخت د کور د تلو دى؟ مستقيماً روغتون ته لاړه شه، دغه کس چې په خود کې راشي، نو د مالوماتو اخيستو نه وروسته زه هم درځم.

- د روغتون پيسې رااخلم.

- اړتيا نه شته، چې له کوره يې راوړې، ما سره پيسې شته.

- نه زه ځم، ته خو مو تر قيامته زيمه وار نه يې؛ زه پيسې راوړم بيرته ژر راځم.
- هيله كوم دا ناندري له ما سره مه كوه، ژر روغتون ته لاړه شه زما او ستا پسې يو دي، كه ته يې يو نه بولې بيا به يې راكړې.
- تېر قرضونه دې هم لا پاتې دي، زه لارم خو چې له دې ځايه خلاص شې ژر روغتون ته راشه، زه ستا په شتون كې ډېر ډاډ احساسوم.
- رڼا ووته د هغې له وتو سره سم بختيار په هوش راغی شاپور لكه وړی چې دسترخوان ته منتظر وي د هغه خبرو ته په تمه وو د هغه په هوبڼ راتلو سره يې په زوره له خولې چيغه ووته ژر راته ووايه: حليمه دې ولې ووشتله؟
- ماته دنده راکړل شوې وه چې رڼا او د رڼا کورنۍ يې عزته کړم غفت يې لوټ کړم د کورنۍ غړي يې ووژنم، تر څو رڼا پرې وځورېږي، غرور يې مات شي او له هغې غچ واخيستل شي.
- دې شاپور غوصه په چپو شوه دې بختيار گندېل شوي ټپي ورون ته يې پام شو، دې ورون په ټپ كې يې گوتې ننه باسې زور يې كړ كوكونه يې وشكيدل ورته ويې ويل:
- ايا زما د خور عزت دې لوټ كړ، دې هغې حيا د واخيسته بختيار چغې كړې شاپور ته يې وويل:
- نه، مادې هغې حيا نده لوټ كړې، هغه په خپله حيا ډېره ميينه وه مرگ يې قبول كړ مرميو ته يې ځان چمتو كړ خو زما غوښتنې يې ونه منلې!
- شاپور يې په خبره شين سور شو يو ځل بيا يې د هغه گريوان ته لاس وروچاؤ ورته يې ويل:
- ژر ووايه په كوم دام كې دې راگيره كړې وه چې هغه د مرگ ته وغوښته او زموږ له خبرولو پرته درغله
- هغه وويل:
- دې تصويرونو له خپرولو ډاږېده مابه چې څه ورته ويل هغې به منل .
- شاپور يې يو ځل بيا په دوهم لاس د ورون ټپ په غښتلو منگولو كې چنگاؤ كړ هغه چيغه كړه زير زېښلی شو شاپورته يې وويل:

اخځځځ مږ دې کړم هيله کوم، نور يې مه زور کوئ ټپ مې دومره درد کوي نيرېدې دی چې بې هوښه شم، ما خوشې کړه، هغه په چيچلو غاښو ځواب ورکړ ورته ويې ويل:

تر هغو به دې چينې باسې چې حقيقت دې راته نه وي ويلي
هغه په زگيروي ډوله اواز په خبرو پيل وکړ، ويې ويل: ما له هغې نيمه لوڅ تصويرونه هغه مهال واخيستل چې د سي تي سکين معاينې لپاره يې جامې بدلولې بيا مې هغه انځورونه هغې ته دې فسيوک دې لارې ورواستول هغه مې وگواښله څو ځلې مې راوغوښته چې خپلې غوښتنې پرې عملي کړم خو هغې مې يوه خبره هم ونه منله يوازنی لاره چې هغې وټاکله هغه دې هغې وژل و، زه هم اړ شوم چې بالاخره هغه مړه کړم ځکه چې ماته د هغې دې مرگ لپاره پيسې راکړل شوې وې
ما هماغسې وکړل، د وژلو لپاره مې راوبلله هغه مې وويشته، له تينستې وروسته زه شل شوم موټر سايکل رانه يې واکه شو او سر مې په سرک ولگيده بيا ستاسې کسان راغلل ماويل چې خواخوږی راسر کوي روغتون ته مې وړې خو خبر نه وم چې تاته مې سپاري

شاپور بيا د هغه په ټپ کې خپلې گوتې ننه باسلې زور يې ورکړ دهغه پاتې ټکونه يې وشکول د هغه چغو کوټه په سر واخيسته بيا يې په خوا کې مالگه راوخيسته د هغه په دې لوی ټپ يې ودوړوله، د هغه چينې نورې هم لوړې شوې په خوله يې بالښت ورکېښود د بالښت لاندې هغه د خپلو دردونو له امله لکه نينه ترکېده، ښه ساعت يې د هغه اواز خپ کړی و نور هغه دې درد له لاسه بې هوښه شو

بالښت يې ترې لرې کړ او به يې پرې واچولې بيرته په هوښ راغی، ورته ويې ويل: دعا کوه چې په حليمه څه ونه شي، کله داسې سزاگانې به درکړم چې خپله زاری وکړي او مرگ د خيرات په ډول رانه وغواړي

شاپور نور د بختيار له بندخونې ووت، خپلو کسانو ته يې وويل:
ډاکټر راوغواړئ ټپ يې بيرته ورته وگنډئ او کلکه ساتنه يې وکړئ کمه تېروتنه هم نه منم

شاپور نور د روغتون په لور د موټر گير بدل کړ، په لاره کې يې رڼا ته زنگ وواهه ورته ويې ويل:

ته روغتون ته رسيدلې يې هغې ځواب ورکړ نه !
ولې؟

د صندوق کيلې رانه يې درکه ده

شاپور: اغلې رڼاد خدای ج لحاظ وکړه دا بې مانا کارونه پريږده زه دې روغتون په لاره يم ژر راشه، چې د حليمې غم ډېر دروند دی، يوازې يې نه شم زغملی که ته راسره يې نو لږ به راباندې بوج کم شي

هغې وويل: دادی راغلم خو د خور حالت به څرنگه وي؟

شاپور: چې ورسيرم احوال درکوم خو ته هم ځنډ مه کوه

رڼا: زه درځم ډيره ژر به درشم

شاپور د عمليات خونې ته لاسم نه ورسيدلی چې د عمليات خونې دروازې خلاصې شوې گرځنده بستر ترې راووت، د حليمې په ښکلي مخ سپينه تیکه پرته وه، نرسان وارخطا، ښکارېدل هغوی نارې پيل کړې د حليمې پيوازان چيرې دي؟

شاپور يې د غوږونو سره زړه په درزا شو اوچت قدمونه يې واخيستل د هغې په لوري يې ورمندې کړې غږ يې پرې وکړه ورته ويې ويل:

ناروغ زموږ دی خير خو دی نرسان چپ پاتې شول د شاپور د رنگ زيږوالي دوی هم زبون وهي کړل شاپور د بستر خوا کې ودریده په هر يوه نرس کې يې جلا جلا سترگې نيولې، ورته ويل يې څوک شته چې ماته څه ووايي؟

د حليمې وضعیت خو ښه دي کنه؟

په دې وخت کې ماسک لرونکی ډاکتر د عمليات له خونې راووت شاپور ور مندې کړې ورته ويې ويل:

ډاکتر صيب! دوی ولې څه نه وايي؟

خورخو مې ښه ده کنه؟

— موږ خپله ټوله هڅه وکړه، خو ژوند د خدای ج په لاس کې دی موږ يې وسه شو ستاسې خور نوره په دې نړۍ کې نشته، هغې په سر کې مرمی خوړلې وې مغز يې شيندلي ؤ، ژغورل يې ناممکن ؤ

شاپور په سر تاؤ شو پر ځمکه کيناست، لږ يې چې حالت ښه شو بيرته ودرېده، د حليمې له مخه يې سپينه تیکه لرې کړه، حليمه يې وليده تکې تورې پټې سترگې

لکه په خو ب ویده یې ولیده د هغې تېرې کیسې وریاد شوې، ژمنې یې سترگو ته ودریدې، بې واکه یې خو سوې سوې کوکې له خولې ووتې
 په خواکې نرسان یې هم په ژړا کړل لږ یې چې حالت سم شو دوی ته یې وویل:
 خور مې غسل خانې ته ویسئ غسل ورکړئ زه به نور ترتیبات ونیسم
 حلیمه نوره د غسل شوه د خپل ژوند شپاړسم پسرلی یې خاوروته د تیاري کال شو ،
 غسل ورکونکې میرمنې لاس په کار شوې حلیمه یې د غسل ځای ته ویوړه ،اوشاپور
 د روغتون د بانگ په لور روان شو، په لاره کې رڼا ور په یاد شو دځان سره یې
 وویل:

که رڼا خبره شي زړه به یې وچوي د هغې خو حلیمه یوازنی هیله وه هغه هم
 وربږیده، رڼا به هیڅکله هم دا ونه شي زغملی
 پریکړه یې وکړه :

رڼا چې نیم ساعت وروسته خبره شي هم غوره دی، زه به څرنگه هغه خبره کړم، زه
 کله دومره زړه لرم چې هغې ته ووايم یوازنی نازولې خور دې د مړه شوه هغه به کله
 دا غږ وزغمي، هغه به کله ددې همت پیداکړي چې د خپلې یوازيني خور له مړینې
 وروسته خپله مبارزه دوام داره وساتي

ژرېي ټلیفون راوکیښ!رڼا ته یې ټلیفون وکړ ورته ویې ویل: ته ژر مه راځه، زه دلته
 يم، تاته ډیره اړتیا نشته، که اړتیا شوه زه درته ټلیفون کوم .

— شاپوره دا ته څه ډول خبرې کوې؟زه څرنگه درنه شم ایا هر څه خو سم دي
 کنه ————— حلیمه ————— ښه ده؟

— هو ښه ده

— زه په لاره کې يم زه څرنگه له خوره لرې پاتې کېدای شم
 رڼا ټلیفون پرې کړ

شاپور هم لگښتونه ورکړل ، بیرته راغی د غسل خاني مخې ته غلی کیناست
 رڼا روغتون ته ور د ننه شوه نیغه د عملیات خونې ته ورسېده، گوري چې هلته
 هیڅوک هم نشته وراخطا شوه، ټلیفون یې راواخیست شاپور ته یې زنگ وکړ ورته
 ویې ویل:

ته چيرې يې دې عمليات خونې خواکې خون نه يې ؟
هغه ورته وويل :

دوهم پور ته راشه پنځلسم نمبر اطاق ولټوه زه دلته يم هغه په بيره پورته وخته
نمبرونه يې لټول پنځلسم نمبر خونه باندې يې له لرې نظر ولگېده پرې ليکل شوي و
، غسل خانه !

رڼا ټکان وخوړ په بيره د دروازې مخې ته ودرېده ويې کتل چې شاپور د دروازې
سره ناست دی ، سر يې په ځنگون ايښی ده ، هغه هم د سترگو له کونجو وليده خو
جرئت يې نه درلوده چې هغې ته پورته وگوري ، له ځمکې سره په گنډلو سترگو يې
رڼا ته وويل : حلیمې خو موږ يوازې پريښودو ، هغه له موږ لاره !
له پاسه يې کټ کټ خدا واوریده ، شاپور په ډنډ سترگو او حيراني سره پورته
وکتل ، رڼا بيا ځلي وخندل !

په شاپور يې غږ وکړ حلیمه مړه شوه ! خور مې بې وفا شوه ! زه يې يوازې پريښودم
! شاپور ورپورته شوه !
رڼا ته يې وويل :

ايا دا هم د خندي وخت دی ، ؟ ايا تا د خپل زړه ټوټه له لاسه نده ورکړې ؟ ، ايا ستا د
چنار په څير دنگه ځوانه لښته خور په ملا نده ماته شوې ؟
ته خاندې ؟ څه شو ستا مسوليت ؟ څه شو ستا کورنۍ مينه ؟ څه شو ستا غيرت ؟
د رڼا اوښکې لکه شړکنده باران تويې شوې خو په خوله يې بيا هم مسکاخپره وه
شاپورته يې وويل :

هو زما دا عمل د غندنې دی ؟ د رټولو دی ؟ خو زما په مسکي مخ حساب مه کوه
شاپوره !

که زما د زړه فرياد واورې ، ستا د زړه مراندې به وشکوي ، زما د زړه چغې دومره
زورورې دي چې د اسمان مخلوق به يې هم واورې ، په بدحالت به مې دهوا مرغان
هم وژاړي ، سپوږمۍ به تته شي ، ستوري به ځلا پريږدي

ان د تيږو په څير سخت زړونه به هم زما په حال ماتم وکړي زما په حال به وژاړي
خو ته دا وگوره له جيبه يې ليک راوويست ماته زما د زړه ټوټې څه ليکلي ، له مرگ

مخکې بې وصيت راته ليکلی همدا اوس مې د هغې له گوتې تر لاسه کړ شاپور هغه ترې واخيست حلیمي پکې ليکلي ؤ

خـــوږې، زړه وړې او زما همت ناکې خـــوږې !
 شايد له دې ليک وروسته دې ونه گورم، زه شايد مړه شم خو قسم درکوم چې زما په مرگ به نه ژاړې کله هم چې زما جسد ته ودرېږي مسکا به کوي، که ته وژاړې زه به ډېره په تکليف شم، زه د خپلې همت ناکې خور ژړا نشم زغملی

ستا خدا به ماته ډاډ راکړي چې ته له منځه نه ځي، تا څوک نشي ماتولی تا څوک له خپلې لارې نشي اړولی، ستا مبارزه نشي ټکنی کولی له خپل ولس سره ستا بې کچې مينه نشي کمولی ستاسې بې ضميره مخالفين چې گټې يې ستا په مبارزه کې د گواښ سره مخ شوې هغوی غواړي تا ودردوي تا کمزورې کړي خو ته هيڅ کله هم د دوی دغه ارمان پوره نه کړې، زه ډاډه يم چې زما مرگ به تا سخته ودردوي خو خپل درد به هغوی ته نه څرگندوي، ځکه هغوی به ستا له دې کمزوري سخت خوند واخلي هغوی ته به ددې خوند موقع نه ورکوي

زما په مرگ به نه مړاوې کيږې خپل همت به ساتې اوکه داسې ونه کړې ستا د مبارزې سر سخته بې وجدانه مخالفين به په اساني سره خپلې موخې ته ورسېږي شاپور ليکل لوستل او خپلې اوښکې يې په دسمال ورسره پاکولې .
 خوږې خوږې زما اودهېواد وياړه !

زه هم ستا د مبارزې قرباني يم، ما خپل ژوند حق ته وسپاره، ما د خپل مرگ انتخاب وکړ ځکه چې زما ژوند ستا له مبارزې غوره نه ؤ زه دې نه يم خو ستا مبارزه دې ژوندی وي، بې وجدانه دوښمن غوښتل ما وکاروي، زما عزت لوټ کړې، خو ما خپل خدای ته سپين مخ وړی، ستا سر مې ندی ټيټ کړی وژل کېدل عيب ندي، بې عزتي عيب دی ما ځکه ته پرېښودې چې په شتون کې مې ستا هڅو، مبارزې او عزت ته زيان رسېده کنه داسې په اساني مې ستا ملگرتيا نه خوشې کوله

خوږې ما وښه ته مې يوازې پرېښودې، خو دې يوازي تو ب غم مې دې خوږلی شاپور به دې لاس ونيسي، د هغه غځيدلی لاس تش مه پرېږده
 خور مو حلیمه

شاپور د ليک له لوستو وروسته ژور سوړ اسويلی وويست له ځان سره يې وويل:

مردارخور قاتله، زه به دې هم په داسې مرگ مړ کړم چې سل وارې مړشې او بيا ژوندی شې دومره دردبه ونه وينې

رڼا ته يې وويل:

اغلي رڼا ته په حقه يې نن به نه ژاړې نن به مې دخور روح نه نارامه کوي، هغې ډېر درد ليدلی نور، هغې ته درد نه ورکوو

دوی خبرې کولې چې کفن شوې حليمه يې راوباسله، د گرځنده (موبايل) بستر نه ښکته او پورته تېره وه

د سر له ويستانو يې څاڅکي څاڅکي سور رنگه اوبه تويدي

رڼا ښکته او پورته ورته وکتل بيا يې د اسمان لور ته خوله پورته کړه دوعا يې وکړه ويې ويل:

خدایه ته صبر راکړې، ته ماته د زغم قوت راکړه، لويه ربه !د دې دروند غم د زغملو حوصله راکړه، لويه ربه ته وس راکړه چې د خور وصيت پر ځای کړم .

د رڼا د دعا له بشپړيدا سره سم امبولاس راغی حليمه يې ور پورته کړه ، کورته ويوړه او د ټولواغاني او مذهبي مراسيمو وروسته تانده ځوانی مرگه حليمه دې تورو خاورو تل پاتې ميلمنه شوه

شاپور قبر پرې جوړ کړ ، جنډې يې پرې لکې کړې

رڼا ، شاپور اونور ټول دوستان دې يوه ژور خفگان په گاللو سره د حليمې له قبره راستانه شول

رڼا به د څو گامونو اخيستو وروسته بيرته د خپلې خور قبر ته وکتل او دې يوه سوړ اسويلي سره به ترې بيرته روانه شوه

رڼا خپل کورته لاړه د ماخوستن لمانځه نه وروسته نهاره نهوړه ځملاسته د خپلوانو مېرمنو ډېر د ډوډۍ ستونه ورته وکړل خو رڼا يې په ځواب کې ويل

زه دې تورې خاورې وخورم، زما د گل په شان نازولې خور په ښکلي مخ به د خاورو گردونه پراته وي او زه به ډوډۍ خورم، زما دومره بې پروايي به هغه ډېره خفه کړي، هغوی به دتقدير په پرېکړه رڼا ته تسلي ورکوله او بيا ځلي به يې د خوړلو سپارښتنه ورته کوله خو رڼا په دې پلمه ځان ترې خلاص کړ چې ستونی بې سره

ورغلی

گوله قدرې يې هم تر ستوني نه تېرېږي
 د شپې تر ناوخته رڼا ته خوب نه ورته ، ان نيمه شپه شوه خو د رڼا سترگې هماغسې له
 چت سره نښتې وې
 له بستره پورته شوه ، اودس يې وکړ او بيا يې دوه رکعت له مونځ وکړ
 لاسونه يې خپل خداى ج ته لپه کړل دعا يې پيل کړه !
 اې ربه!

زه خو ډېره يوازې شوم ، وروستى هيله حليمه مې دې تورو خاورو مېلمنه شوه ،
 خدايه ج زه نوره د دې ازماينست زور نه لرم
 زړه مې ډېر کمزورى شوى ، له سختو حالاتو سره مخ شوم خو ستا په مرسته مې د
 هرې ستونزې په وړاندې مقاومت وکړ ، اې ربه! بيا هم انسان کمزورى دى ، خامخا
 له مور نه به کومه تېروتنه شوې وي ته مور ته بښنه وکړه .
 زما له ارمانونو سره تللې خور باندې مې ورحمېږه ، هغه وېښه ، ماته توان راکړه چې د
 هر جابر ، فاسد غل او د بيت المال لوټمارانو په وړاندې وجنگيرم
 له دې وروسته يې جاى نماز راټول کړ ، ودرېده مخامخ يې د خپلې ځوانې مرگې
 خور په تصوير چې هغې ډېر په ناز جوړ کړى ؤ نظر ولگيده
 هغې خپل تصوير له وېرې خندنې خولې سره اخيستى ؤ او شااوخوا يې د نرگس
 گلان ترې راتاؤ کړي ؤ

تصوير يې له چوگاټ سره راواخيست ، ډېر يې ورته وکتل ، د هغې نصيحتونه ورته ياد
 شول دې تصوير په ليدو کې ژوره لاره !
 خور ته په خبرو کې شوه ، ويې ويل خورې! تر اوسه مې ستا د وصيت سره سم په
 خوله مسکا وه ، اوس خو راسره هيڅوک هم نشته ټول ويده دي
 زما دوښمنان زما غږ نه اوري ، چې له ژړا او بدو ورځو مې خوند واخلي ، ماته اجازه
 راکړه چې ښه ډېر وژاړم ، زړه مې ډېر ډک دى ، اخر انسان يم تاب يې نه لرم
 ، گوندې ژړا مې له غمونو ډک زړه سپک کړي ، لږ مې ارامه کړي
 له دې وروسته يې بې واکه چغې کړې ، سوې ، سوې کوکې يې وکړې ، چغې يې
 دومره په زوره شوې چې ان د گاوندې دې مېرمنو له سترگو يې هم خوبونه والوزول ،

هغوی هم بریښناوې رڼا کړې او له رڼا سره یې په غیاب کې دې همدردۍ اوبښکې توبولې

کله چې په ژړا سترې شوه ، ځان ته یې پام شو ، گریوان یې لکه چې باران لوند کړی وي ، په اوبښکو داسې لوند شوی ؤ

لږ په خود کې شوه ، خپل گډوډ وېښتان یې بیرته منظم کړل ورسره په کور کې د خپلوانو مېرمنې چې ددې په ویر راپورته شوې وې له هغوی نه یې بېښنه وغوښته ، هغوی یې هم خپلو کوټو ته د تگ لپاره تشویق کړې او خپله هم نوره ویده شوه سبا سهار رڼا له میلمنو سره ناسته وه چې دې شاپور زنگ یې ټلیفون په شور راوست ورته ویې ویل :

له بندي څخه دې څه موادو د تر لاسه کولو لپاره ته باید دلته راشې ، ستا راتلل اړین دي رڼا هم لږ شیبه وروسته هلته لاړه ، دواړه د بندي خونې ته ننوتل او د هغه مخې ته ودریدل شاپور هغه ته وویل :

ستا له لاسه خو زما خور مړه شوه او ما درسره ژمنه کړې وه چې که خور مې مړه شي داسې عذابونه درکوم چې خپل مرگ د رانه د خیرات په ډول وغواړي دا ځل شاپور له ځان سره د غوندې ستن هم وړې وه مخامخ یې په بندي ور منډه کړه ، ستن یې د هغه د مټ له غوښې وکښله او لکه سپرخی هغه یې تاؤ کړه بندي چينې کړې شاپور ورته وویل :

ووايه هغه ————— وپرونه د څه ————— کړي؟ هغه ځواب ورکړ ، هغه زما په کمپیوتر کې دي ما خوشی کړئ چې درته رایې وړم زه کومه لېوالتیا نه لرم چې هغه نشر کړم شاپور د هغه غوښې نورې هم په غوندې ستن کې تاؤ کړې ورته ویې ویل : موږ ته یې ادرس راکړه

د هغه په بدن باندې له درده خولې راماتې شوې ، شاک ته نږدې حالت یې غوره کړ شاپور ته یې وویل :

غوښه مې نوره تاو نه کړې شکیدوته نږدې شوې ، نور یې درد نشم زغملی

شاپور : ايا كله د دې نورو په هکله هم سوچ کړې چې د هغوی غوښه هم ستا غوندې درد لري؟

هغه وويل:

تېر وتلم، اوس يو ښه راسره وکړئ ما خوشې کړئ لومړۍ هغه کس وژنم چې زه يې د حليمې خور مرگ ته چمتو کړم، بيا کمپيوتر راوړم له هغه وروسته خپل خون درېنم چې هر څه راباندې کوئ زه کومه نيوکه نه لرم.

شاپور : نور به دې څومره خلک په دې مکارو خبرو غولولي وي، د څومره معصومو ځوانانو قتل به دې کړی وي

هغه ځواب ورکړ:

زه قسم کوم دا مې اول ځل دي ډېر قرضدارۍ وم له مجبوري مې دا هر څه وکړل شاپور يې نوره هم غوښه تاؤ کړه، بندي له درده شاک ته لاړ

د هغه له ليدو سره رڼا شاپور ته په خبرو راغله ويې وويل:

دا کس پرېږده که ته اوس دا کس مې هم کړې موږ ته به څه گټه وکړي؟
اياحليمه به راژوندی کړي؟

نه کنه !

نو د ده ځورونه موږ ته هيڅ گټه نه رسوي

په دې وخت کې بندي بېرته را په خود شو رڼا لا هماغسې شاپور ته منتونه کول ورته ويې ويل دا کس سمه ده چې گناهگار دی، سمه ده چې زما د خور قاتل دی خو موږ به لري خويندې به لري، شايد کوچني ماشومان به لري موږ به يې د هغوي

لپاره پرېږدو

شاپور وويل:

وينه مې په جوش راغلې تر څو چې مې د وينو جوش نه وي ارام شوی نه يې پرېږدم، که يې د کورنۍ بل غړی هم په لاس راشي صرفه پرې نه کوم بيا يې بندۍ ته وکتل، ورته په خبرو شو، ظالمة تا وکتل چې د څومره مهرباني کورنۍ سره دې دومره ظلم کړی سره ددې چې ځوانه خور دې ورته ووژله بيا هم ستا د بچيانو، موږ او خور غم ورسره دی

له دې خبرې سره يې بختيار يو محکم سوک په خوله وواژه ورته ويې ويل:

په بېړه دې کمپيوتر ادرس راکړه چيرې دې ايښی ، هغه وويل تاسې يې نشی پيدا کولی ؟شاپور ځواب ورکړ يوازې ځای يې راته وښايه نور موږ پوهېږو چې څه ډول يې پيدا کړو

هغه د خپل کور ادرس ورکړ د خپلو کسانو په وسله يې نيمه شپه د هغه کور محاصر کړ ، په داخل کې يو نارينه ، درې مېرمنې او ماشومان ؤ نارينه يې په سر په کنډاغ وواهه بې هوښه يې کړ او مېرمنو ته يې وويل :

مه ډارېږئ ، موږ دلته يوازې کمپيوتر په کار ده هغوی دکمپيوتر ځای وروښود دوی له ځانه سر واخيست

کمپيوتر يې شاپور ته په مخکې کېښود شاپور له ليدو سره کمپيوتر له پښو لاندې کړ خچ پچ يې کړ او بيا يې اور پرې بل کړ
رڼا دا هر څه ليدل او د شاپور هرې قربانۍ حيرانوله ورو ورو يې باور د شک ځای خپلاوه

د کمپيوتر له ماتيدو وروسته شاپور بندي کس له گريوانه ونيو ، له کټه يې لاندې رواغوځاوه ، وروسته يې له مټه ونيو په ځمکه يې د هغه په کښلو پيل وکړ په داسې حال کې چې پښې او لاس يې تړلي ؤ د حويلۍ په کونج کې دده لپاره ژور شوي سل متري کوهي ته يې ژوندۍ گډارکړ .

رڼا ورته وويل :

شاپوره !

تا ښه کار ونه کړ ، هغه د بايد نه وايي وژلی ، کم تر کمه د هغه د مور لپار دهغه د اولادونو لپاره

تا خپل ورور او د کورنۍ غړی له لاسه نه دی ورکړی ځکه د هغه چا په درد نه پوهېږي چې د کورنۍ غړی يې دلاسه ورکړي وي
شاپور په غوصه شوه ويې ويل :

ولې ما مې حليمه خور له لاسه نه ده ورکړې ؟

رڼا: خو ته له هغې سره دې وينې شراکت نه لري ؟

شاپور : موږ د ورور او خور دې اړيکې پاللو له يو بله سره ژمنه کړې وه ، دې زړه له تله مو په دې اړيکه يو بل منلي وو نو ماته يې درد د سکني خور نه کم نه دی .

اصلا ته حليمه سکنی خور نه بولې، کنه د بښنې خبرې به دې هيڅ کله له خولې نه راوتې، زما په شان به د دې د انتقام اور په سينه کې بل وړنا ورته وويل:

زه هم لوی درد احساسوم، ډېره خفه يم، خو د هغه په وژنې موږ ته څه په لاس راغلل ؟
هيڅ!

کاشکې د هغه وژنه د حليمې د بيا را ژوندي کيدو لامل کېدای بيا يې پروانه کوله اوس خو مو يوه بله خور کونډه کړه، څو ماشومان مو يتيمان کړل بيا کاشکې دلته مو صحرايې محکمه نه وای ورته جوړه کړې، عدلي مراکزو ته به مو سپارلی وای هغوی پوهيدل او کار يې

شاپور : زما په سينه کې د هغه لپاره د انتقام بل شوی اور يوازې او يوازې د هغه په وژلو مې کېده بله لاره راته نه وه پاتې، دې بې ضميره کاشکې يوه د حليمې د وژلو گنا کړې وايي بلکې د هغې د عزت دې لوټولو پلان يې هم درلوده دې بې وجدانه به نورې څومره پيغلې داسې په لومه کې راگېرې کړی وي او د هغوی په عفت باندې به يې لوبې کړي وي

په دې وخت کې رڼا ته ټليفون راغی ورته وويل شول زه د شاکره خورلنه دې يم، فاتحې ته راغلې يم دکور سره د ولاړه يم ته نه يې که راتلی شې درته مائل کېږم او که ناوخته کېږي نو زه اوس ځم بيا بل وخت راځم

رڼا ورته وويل:

خوږې زه په شلو دقيقو کې رارسېږم ته منتظره اوسه رڼا کور ته راغله او د ميلمنو سره بوخته شوه ورځې او شپې تېرې شوې دوه اونۍ ووتې د فاتحې خلک هم تمام شول نور رڼا هوډ وکړ چې دفتر ته لاړه شي

د دفتر موټر يې راوغوښته، او له لنډ مزل وروسته دفتر ته ورسیده !
له رسېدو سره سم د جزيږې ټلوېزون خبريال خبره ورياد شوه، چې دې ته يې ويلي و، چې ستاسې د فراه خبريال په فساد کې ښکيل دی

د رڼا لکه غره غونډې نه ماتېدونکې همت هماغسې ژوندی ؤ بيا يې هم تل په خپل دفتر کې دسمون لپاره فکر مشغول ؤ تل به يې پلټنه کوله، چې د مفسدو غلو راز پيدا کړي او برملا يې کړي، له يوې خوا هغوي خپلې تېروتنې ته متوجه کړي له بلې خو ولس د هغوی له ظلمه خلاص کړي

يوه ورځ د يوه پلان په جوړولو بوخته شوه خپل اداري مدير يې را وغوښت هغه ته يې وويل:

د ټولو ولاياتو خبريالان سبا راوغواړه زه له هغوي سره اړين بحث لرم هغه ښه صيب وويل:

رڼا په دې پلان کې فکر مشغول ؤ، چې شاپور يې دروازه وتکوله؛ رڼا ورته دننه راتلو وويل.

هغه راغی، خو راتګ يې له پخوا ډېر توپير درلود، رڼا پورته شوه له هغه سره يې په لاس ستړې مشې وکړه، له زېړ رنگه پتنوس څخه يې پياله را واخيسته، له چايو يې ډکه کړه، لرگينه الماری يې خلاصه کړه، له رنگارنگ مېوې ډک قاب يې را واخيست د شاپور مخ ته يې له پيالې سره يو ځای کېښود.

شاپور هم حيران شو، لږ يې ځان وګراوه، فکر يې وکړ چې خوب نه وي وړی، د ځان په ګرولو ډاډه شو، چې ويښ ده له ځان سره يې وويل: شاپوره! لکه چې ګاډی د پټلۍ ته لوېدلې، د رڼا پام دې ځان ته اخېر هم را واړاؤ

رڼا ورته خبرې کوي، خو شاپور په خپل خيال پلو کې غرق ده د هغې نه اوري، رڼا عادت لاره چې بې اړتيا يې چاته نه کتل په خپلو خبرو کې يې د هغه نه وپوښتل چې سبا مې د ولاياتو د خبريالانو ناسته رابللې ته خو پکې کوم اعتراض نه لرې؟

شاپور په خپل زړه کې دې رڼا لپاره ګوړې ماتولې ځواب يې نه ورکاؤ رڼا ورته د خپل مېز مخ لکه د قاضي څټک، چې ووهل شي، ودرزاوه، شاپور ټکان وخوړ رڼا ته په کتو يې مخ له شرمه سور شو، د شرم مسکا يې وکړه بيا يې رڼا ته وويل:

اغلي تا څه ويل؟

هنگې يې په حالت وخنډل ورتله ويې وويل:
شاپوره! له څه وخته را په دې خوا درته خبرې کوم، خو ته يې نه اورې خیر خو
دی؟ کومه ستونزه خو نه لرې؟

هغه په توتله ژبه ځواب ورکړ ورته ويې وويل:

نه، نه څه خبره نشته درته پام مې وه.

رڼا ورته وويل ښه نو ما څه وويل؟

تا وويل چې اول ځل دی چې چای درته اچوم

هنگې بيا وخنډل ورته ويې ويل پام دې بل چيرې دی خیر په هر حال زه سبا يوه
جلسه راغواړم د ولاياتو خبريالان مې راغوښتي ته خو کومه نيوکه نه لرې؟

شاپور: او هو، زه به څه نيوکه ولرم، خپل کار دې دی، ته د دې ځای مشره يې زما
پکې څه کار دی.

رڼا: ښه نو تا دلته څنگه پېښه را وکړه؟

شاپور: زه غواړم چې نوره خپل کور ته لاړه نه شي؟

رڼا: ولې؟

شاپور: بس نه به ځي

رڼا: اخبر ولې؟

شاپور: ته هلته يوازې يې، زه تا يوازې نه شم پرېښودی.

رڼا: ته په کوم صلاحيت ماته دا خبره کوي؟

شاپور: نوره دې خپلې سر زوري ته نه پرېږدم.

رڼا: د کومې زيمواري له مخې؟

شاپور: ته ماته د يو چا امانت يې.

رڼا: زه پوه نه شوم؟

شاپور: ته زما د ځواني مرگې خور حليمې، يو څه کېږي.

رڼا: مقصد دې؟

شاپور: زه نه غواړم په تا څه وشي، که ته هره ورځ خپل کور ته لاړه شي او هلته

يوازې واوسي نو شايد دې کوم گواښ سره مخامخ شي او زيان درته ورسېږي

رڼا: که په ما څه وشي بيا؟

شاپور: زه به يې ونه شم زغملى، زما لپاره به ستونزمنه وي، ان د اورېدو تاب هم ولرم.

رڼا: نو چيرې دلته په دفتر کې بستره راته وغورځوم؟ د دې ټول ستاف په منځ کې ويده شم.

شاپور: نه دا خو زه هم نه غواړم.

رڼا: نو بيا؟

شاپور: د دفتر په خوا کې مې درته يو کور نيولى، ټولې امنيتي چارې مې هم بشپړې کړې، خو نورې بشپړنه خبريالانې به هم درسره اوسي، که کومه ستونزه وه ماته به ټليفون کوي، زه به د بريښنا غونډې ستاسې په خوا کې حاضريم.

رڼا: زه مې د مور د کور څراغ نه شم مړ کولى، هلته موږ خاپوړې کړې، که زه د خپل کور ور را قلف کړم، مور او حليمه به په گور کې رانه خفه شي له هغه کور سره زموړ يادونه تړل شوي، زه هغه ځاى نه شم پرېښودى

شاپور: گوره رڼا! زه دې درک کولای شم، ته په حقه يې، که زه هم ستا په ځاى وای همدا ضيمواري مې تر سره کوله؛ خو دلته خبره د گواښ ده، د هېواد يو خاين دې هم په ارامه نه دى پريښى، د هغوى سينې درته د انتقام له يوه نه خاموش کيدونکي اوره ډکې دي هغوى په کراره نه کيني نو هيله مې ده، چې ضد ونه کړې او خبره مې ومنې.

رڼا: منم بې، ستا خبره منم انديښنې دې پر ځاى دي، زه له مرگه نه وېرېږم، خو هيله مې ده، د يو څو ورځو مهلت راکړې، چې د خاينينو چاره وکړم بيا که مړه هم شم پروا نه کوي، خبره يې بشپړه نه کړه، ځکه د نورو الفاظو د مخنيوي لپاره يې د شاپور لاس په خپله خوله سربښ وليد

رڼا ددې کار په کولو سره ورته په حيراني ښکته او پورته وکتل شاپور ته يې وويل: شاپوره دا ته څه کوي؟

شاپور: ومې ښه! زه پوهېږم چې داسې کارونه ستاسې نه خوښېږي، خو ستاسې د مرگ خبرې د اورېدو تاب نه لرم

رڼا يې په خبره وځنډل، شاپور هم ورو، ورو احساس کوله چې رڼا يې خواته تمايل پيداکړى، او د هغې دباور وړ گرځيدلى دى

شاپور له ځايه پورته شو د خوښي نښې يې په خبره کې ښکارېدې، په تلو کې يې رڼا ته مخ وړ واړاؤ ورته ويې ويل:

مننه اغلې رڼا چې زما خبره دې ومنله

رڼا: مسکې شوه او ځمکې ته يې وکتل، هغه ته يې وويل:

سلامت اوسئ، تاسې زما په خير غږېږئ.

شاپور دوه گامه واخيستل لا بهر شوی نه ؤ رڼا ته يې وويل:

زه دې له اوسني چلنده خوښ يم، تاسې اوس زما د خبرو په اړه منفي فکر نه کوئ.

رڼا: په ريښتيا چې ما ستاسې په پېژندگلوې کې ناوخته کړې، بيا يې خپلو نوکانو ته وکتل، ورو يې وويل: تاسې يو ښه انسان ياست.

شاپور يې په خبره لکه د لاتري گټونکي، ريښه کې شو او لکه بريښنا له دفتره ووت رڼا له دفتر سره نږدې په يوه عصري کور کې استوگن شوه او تر ناوخته به د کار په دفتر کې بوخته وه ځکه د لارې انديښنه يې ورکه شوې وه

سبا سهار د ژورناليستانو جلسه چمتو شوه د ناستې ترتيب کونکي رڼا ته د ور تلو هيله وکړه رڼا هم له دفتره پرته له ځنډه ورووته، ځکه غوښتل يې خپلو خبريالانو ته ځينې مهمې خبرې وکړي

ناسته پيل شوه او رڼا د غونډې پرانسته وکړه هغې وويل:

زه خوښه يم چې د خپلو هم مسلکانو سره يوځای د خبرو زمينه راته مساعده شوې، خبريالان زما اتلان دي، تاسې هر يوه د خپل هېواد سره خپله مينه څرگنده کړې په سختو شرايطو کې مو دنده اجرا کړې، گواښونه مو منلي خو چا مو غږ نه دي خپ کړی، که تاسې خپله دنده همداسې مخته بوځئ هغه ورځ لري نده چې زموږ هېواد به له فساد خلاص شي، ټولنيز عدالت به رامنځته شي، زورواکي به له منځه لاړه شي، استدلال به حاکم شي، نور به مظلوم، مظلوم پاتې نشي، دهنوي د حقوقو د لاسته راوړلو کې به څوک ځنډ جوړ نه کړي،

په دې وخت کې د ننگرهار ځانگې خبرياله پاڅيده او د رڼا خبرې يې ورپرې کړې، هغې ته يې وويل:

موږ پوهېږو چې تاسې موږ هڅوئ تر څو دنده ښه او مسؤلانه پرمخ بوځو، خو کاش دا ځانگړنې موږ درلودای، تاچې کومې ځانگړنې وښودې دا د يوه ريښتوني خبريال ځانگړنې دي او له تا پرته په بل چا کې نشي ليدل کيدای د ښکلا په خبرو رڼا مسکې شوه، ټوکړنده يې وويل:

څه بابا، چېرته عزيز خان چېرته ملنگ عبدالرحمن، دا خو ستاسې لويي ده، چې ما په داسې لويو الفاظو ستايئ

ته چې کومې خبرې کوې، ستاسې سپيڅلتيا له ورايه څرگندوي، دنده ښه پرمخ بيا يې خو بيا هم ځان نيمگړې بولي، دا د ښه خبريال ښه ده

تاسې هر يوه له ما ښه او له اخلاصه ډک کار کړئ، ځکه خو يې نن پايلې په خپلو سترگو گورو ډېر څه اصلاح شوي دي، او ډېر لا پاتې دي چې له وخت سره به اصلاح شي په دې شرط چې موږ خپله مبارزه ژوندی وساتو، د حق پلوي وکړو او باطل ورتو

د باطل څښتن لکه لمر د هر چا مخې ته ودرؤ، د هغوی پټه کثيفه څېره بربنډه کړو رڼا خپلو خبرو ته دوام ورکړ: زه غواړم څو مهمې خبرې درته وکړم زما د دندې دپيل سره ما فکر نه کاؤ چې زه کمزوری او دټولنې د کلتور مطابق ضعيفه انسان به کله وکولی شم چې د خپلې خبريالي په مرسته دومره ستر، ستر کارونه وکړم، خو اوس راته مالومه شوه چې خبريالي، ځواکمن مسلک ده، هيڅکله يې په وړاندې باطل که هر څومره ستر هم وي د درېدو ځواک نه لري که يې د درېدو اراده هم وکړه، نو ريښتونی خبريال يې لکه لوی طوفان په خپلو څپو کې رانغاړي او د ځمکې تل ته يې رسوي

زما سپارښتنه هم تاسې ته داده چې يوازې خپل مسلک ته ريښتوني واوسئ، د خدای ج له ويرې پرته د بل چا ويرې ته په زړه کې ځای مه ورکوئ

په دې ډول به خدای ج له تاسې سره وي او بيا به وگورئ چې تاسې څومره قوي خلک ياست څومره ستر ستر کارونه کولی شئ، د څومره بدلونونو لامل گرځيدای شئ

بيا يې سترگې لندې شوې خبرې يې نورې هم وغځولې ناستې ته يې وويل

موږ بايد هر راز قرباني ته چمتو اوسو، د هېواد او دهېواد بچيانو ته د عدالت او مساوات لپاره که له کوم گواښ سره مخ کيږو هم بايد قبول يې کړو
 ځکه دا ملت ډېر خوږېدلې، بې وزله شوی، د مظلوميت په وروستی بريد کې دی،
 څوک غمخوار نه لري، ډېرې سترگې يې موږ ته دي او موږ يې بايد هيلې وساتو
 درنا خبرو ته خبريالان لکه کالبوت چې ساه نلری ټول سکوت و درنا هره خبره يې د
 زړه په غوږو اوږېده ځکه د رڼا له زړه راپورته کېدې او د هغوی په زړونو ننه وتې
 رڼا وويل:

خبريال که ښه وي نو ترې ښه نشته او که بد شي بيا تر ټولو بد ځان ثابتولی شي
 تاسې به په هېواد کې په خپلو سترگو گورئ چې ځينې رسنۍ پرديپالې دي د نورو
 لپاره کار کوي د نورو د گټو لپاره هڅې کوي هغوی لگيا دي زموږ ملي گټې
 ننگوي، زموږ د يو موټي ملت په منځ کې د نفاق درز واچوي، هغوی په ژبې،
 سيمې، او قوم باندې وويشي

زموږ ضعف زموږ په بيل والي کې گوري، هغوی په دې کار کوي چې دلته څه
 ډول يوالی زيان من کړي، څه ډول دا نه بېلېدونکی ولس سره جدا کړي او خبريال
 دغه د دوی شومه پروسه پر مخ بيايې هغه دڅو روفيو په بدل کې له دوی سره کار
 کوي پرته له دې چې مسؤلانه خپله دنده وپېږني، د نورو په لومه او جولی کې ځان
 اچوي يوازې خپلې گټې پالي دهېواد گټو ته ژمنتيا له ياده باسي

نو تاسې هم خبريالان ياست او په هغوی هم د يوه خبريال نوم پروت دی چې د
 ځمکې او اسمان توپير مو په منځ کې شتون لري

نو ځکه مې وويل چې ښه خبريال دې ټولنې تر ټولو ارزښتناک او بد خبريال لکه
 ونې ته زيان رسونکی چينجی هېواد په بل مخ اړوي

رڼا نورې خبرې پای ته ورسولې او ټولو خبريالانو د هغې سره په دې ژمنې چې موږ
 به د ژوند ترپايه ستاسې لاره تعقيبو خداى پاماني واخيسته
 هغه سترې ستومانه خپل دفتر ته راغله

د چايو يوه پياله يې راوغوښته، هغې لا پياله نه وه خولې ته کړې چې د دروازې
 ساتونکي ورته رانه وت ويې ويل:

يوه پېغله او يوه بله مېرمن غواړي له تا سره وگوي

رڼا خولې ته نږدې کړې پياله بېرته په مېز کېښوده هغه ته يې وويل:

ژر يې را دننه کړه بهر يخ دی

هغوی رانه وتل رڼا هغوی ته هم چای راوغوښت، بيا يې له هغوی د خپل راتگ موخه وپوښتله

د پېغلې انجلۍ مور په ژړا شوه رڼا ته يې وويل:

لورې!، هيله يا لويو غرو ته کېږي يا لويو سړو ته!

رڼا: مورې ځان ارام کړه ژوره ساه واخله بيا ووايه چې څه ستونزه ده او زه څه درسره کولی شم

ميرمن: دې پاخه عمر يو، سرمايه دار سړي ډېره په تنگه کړې يم، دومره يې ازار کړې يم، چې اوس په خپل مرگ راځي يم

رڼا: مورې اصلي خبرې ته راشه او ما پوه کړه چې څه شوي

ميرمن: دامې لورکی ده ته يې بې سارې ځواني گورې چې ور پورې اور شوی، د ښکلا يوه بيلگه ده هغې ته يې مخ ور واړاؤ ورته ويې ويل!

ته چادري پورته کړه چې رڼا دې مخ وويني هغې خپله چادري پورته کړه رڼا چې ورته وکتل په ريښتيا د ښايست يو مثال ؤ معصومه څېره يې درلوده، مخ يې د څوارلسم سپوږمې په څېر رڼا کوله

د رڼا حوصله ختمه شوه هغې ته يې وويل:

مورې اوس راته ووايه چې کيسه څه ده؟

مېرمن: دې هغه دولت مند کس عمر شپيته کاله دی، هغه زما لور چيرته ليدلې وه بيا يې له ما غوښتنه وکړه چې زه خپله لور هغه ته ورکړم هغه دوه نورې مېرمنې هم لري په مخکې قومندان تېر شوی، ځان ته په سيمه کې يو زور ور هم وايي خو ما انکار ترې وکړ لور مې دې هغې په خوښه دې هغې د ترور زوی ته ورکړه خو زوم مې له واده مخکې چا وواژه ځواني مرگ شو

اوس هغه سپين ږيري بيا احوال رالېږلی چې لور دې راکړه، که سل ځله مېړونه ورته وکړې هم له واده مخکې به بلې نړۍ ته لاړ شي، زه فکر کوم چې هغه کس همده وژلی

نو د خدای (ج) په لحاظ له موږ سره مرسته وکړه، زه کونډه مېرمن يم له خدایه ج پرته بل څوک نه لرم

رڼا: د خدای ج لعنت دې په داسې بې ضميره خلکو شي، د چا چې ښکېلې لور او يا هم خور شي نو ددې ورستو بې وجدانه خدای ناترسه لپاره دې چې دوی دې خپلې غريضي پرې خړوب کړي او د هغې ژوند دې په اور لاهو کړي هغې ورته وويل:

رڼا لورکۍ! ماته يې دوه اونۍ وخت راکړی ویلی يې دي که په دې وخت کې راضي نه شوي نو موږ به دې لور له کوره په زوره وباسو

رڼا له ډېره قهر سره شنه شوه مېرمنې ته يې وويل:

ته بې غمه اوسه، د زورورو، زورور بل دی او هغه له موږ سره دی، دولت مند به ځان ته دولت مند وي موږ ته د يوه وابسه قدر ارزښت هم نه لري داسې به يې درته سپک ورکړم چې بيا نور د واده نوم هم وانه خلي

سمدستي يې د هغه شمېره ترې واخيسته زنگ يې ورته وواژه

ورته ويې ويل زه رڼا نوميږم د افغان تلویزون کارکونکې يم غواړم درسره مرکه وکړم هغه ځواب ورکړ کله؟

رڼا وويل: همدا اوس

هغه وويل: سمه ده راشه زه په کور کې يم

رڼا انجلۍ او د هغې مور ته نوی حجابونه ور واغوستل چې هغه يې ونه پېرني درې واړه د هغه تر کوره ورسېدې

کله چې هغه رڼا او دوه نورې مېرمنې ولېدې لږ وارخطا غوندې شو خو بيا يې ځان په دې ډاډه کړ چې دا بل څوک دي هغه ددې جرئت نه لري چې د خپل مظلوميت اواز تر خبريالانو ورسوي

رڼا د قومندان په خوا کې کيناسته ورته ويې وويل:

ته چمتويې چې زه مرکه پيل کړم

هغه وويل:

هو

رڼا کېمره مين ته وويل:

ته هم چمتو يې

هغه ځواب ورکړ:

هو

رڼا مرکه پيل کړه له قومندانه يې پوښتنه وکړه چې ايا درايي او سرمايه خلک د دې

لپاره په لاس راوړي، چې نورو خلکو ته پرې ازار ورسوي او که د دې لپاره چې

خپل ځان پرې بسيا کړي؟

قومندان ځواب ورکړ:

دولت خلک د ځان د بسيا لپاره پيدا کوي!

رڼا وويل:

که ستا لور ښکلې وي او يو سپين ږيري دولت مند يې درنه غواړي ته خپله لور

ورکوي؟

هغه وويل: نه، زه به هيڅکله هم دې کار ته چمتو نه شم

رڼا: که هغه له زوره کار اخلي او ته د هغه په اړه بې وسه يې نو ستا او ستا په لور به

څه تېريږي

هغه وويل:

قيامت، به راباندې تېريږي او د هغه د وژلو هڅه به وکړم کنه ځان به پرې مړ کړم

رڼا: ولې؟

قومندان: نو ورته وگورم او سيل يې وکړم؟ خپله لور مې د هغه د لوبو لپاره لويه کړې

!

رڼا:

ښه مننه

خو که دا کار ته د بل چا دې لور سره کوي هغه ظلم نه درته ښکاري

له دې خبرې سره قومندان پوه شو چې کيسه بله ده، او ناسته مېرمن او خوا کې لور

يې هغه دي چې ما د واده غوښتنه ترې کړې نو د ځان خلاصولو هڅه يې پيل کړه

رڼا ته يې وويل:

دا ته څه وايي؟

رڼا کونډې مېرمن ته وويل:

مخ دې لوڅ کره ځان ورته وښيه او بيا هغه کيسه وکړه چې ماته دې دفتر کې وکړه،
 هغې همداسې وکړل کېمړه مين د خپلې کمرې مخ دې کونډې مورکې په لور را
 واپړاؤ قومندان نور هم وارخطا شوه هغې ټوله کيسه وکړه د کيسې په پای کې يې دا
 هم وويل چې زما د لور خاوند له واده مخکې مړ کړل شو او زه په لوی گمان ويلي
 شم چې دده کسانو هغه وژلي دی

رڼا قومندان ته مخ ورواپړاؤ ورته وېې ويل:

په مشهوره خپرونه پلټنه کې دې دغه مرکه اچوم او ددې انجلۍ د مېړه د وژلو
 دوسيه هم درباندي خلاصوم

که ته له دې کيسې تېر نه شي !

د قومندان په وجود لږه راغله رڼا ته يې وويل:

لورې! زه د نوم سړي يم که ته داسې وکړې، زما شهرت او درناوی به له خاوروسره
 خاورې شي

ته صبر زه کورته ځم بيرته ژر راځم

هغه ژر پاڅېده، رڼا هم په تشويش کې شوه چې سړي د څه لپاره کورته ننه وت
 کومه وسله راباسي او که کومه بله خبره ده

لږ شېبه لا نه وه تېره شوې چې سړي په لاس کې دوه بڼډله افغانۍ رانيولې د رڼا
 مخې ته ودرېده هغې ته يې وويل:

لورې! ته زموږ کور ته نوې راغلې يې دادې ټيکری او باقي پاتې شوه دا بله خبره،
 په هغې همدلته خاورې اړؤ

فکر وکړه چې نه تا څه اوريدلي او نه موږ څه کړی، اونه به په راتلونکي کې دا ډول
 څه تکرار شي

رڼا ست ونه غوښت وروپاڅېده هغه دواړه بڼډلونه يې ترې واخيستل د کونډې
 مېرمن په لور روانه شوه دې دوه گامه په اخيستو سره يې په شا راوکتل قومندان ته
 يې وويل:

څه ضمانت به راکړې چې دغه خبره د تل لپاره له خاورو لاندې شوه او بيا به نه
 تکرارېږي

هغه د وراخطايي مسکا وکړه بيا يې رڼا ته وويل:

که بيا دې داخبره واورېده نو د ږيرې ويښتان خوبيرته راشنه کېږي غوړ او پوزه مې پرې کړه، ما دغه پروگرام له زامنو نه پټ پيل کړی ؤ هغوی ته مې ويل چې يو څوک په خوبنه واده راسره کوي که هغه زما په د راز خبر شي چې ما له زور زياتي کار اخيستی . نو له کوره به مې وشړي، هغوی خو د نن زمانې تعليم يافته ځوانان دي، وايې زور زياتی د انساني حقونو خلاف دی

رڼا د کونډې مېرمن په خوا کې ودرېده هغه دوه بندله روڼی يې هغې ته ورکړې ورته ويې ويل دا زما له اړخه تاسې ته د عزت د سپکاوي جبران وروسته يې د قومندان په خبره وخنډل بيا يې ورته وويل:

ستا ټولې خبرې مې ريكارډ كړې ان ستا سې دپېسو بندلونه هم پكې راغلي، دا به زما سره په ارشيف كې ثبت وي كه په دې اړه مې غوږونه هم وېرېږي چې تا د كونډې مېرمن ته د هغې د لور په اړه كوم مزاحمت كړی نو بيا به خپله خبره پر تلويزون وگورې بار بار به دا كار تکرار شي تر هغې به دوام وكړي چې ستا ټول خپل او خپلوان په ځانگړي ډول ستا كورنۍ او ټول هېواد وال به د دې خبرې دوهم مخ وگوري.

هغه وويل:

بس كه بيا مې دغه كار تکرار كړ همداسې راسره وكړه، خو چې اوس كوم لېونتوب ونه كړې

رڼا ځواب وركړ زه اوس دا كار نه كوم خو پام دې وي چې په خپله ژمنه ودرېږې كنه بيا به يې په نشرولو كې فكر ونه كړم او پرته له ځنډه به دې ثبت شوې وېډيو نشر كړم

رڼا له دې خبرې وروسته دسكول را واخيست كونډې مېرمن او د هغې لورته يې وويل:

درځي چې څو!

دوی بهر راووتل د رڼا د دفتر په موټر كې كېناستل، كونډې مېرمن وويل موږ كورته ورسوه او ته به خپل دفتر ته لاړه شې خو موږ نه پوهېږو چې له تانه څه ډول مننه وكړو چې له دې سرزوري او جابر كس نه دې وژغورولو

رڼا وويل:

منې ته اړتيا نشته ستا لور زما خور ده او يوه خور بايد د خپلې خور لپاره دومره کارونه د يوې زيمه واري په ډول تر سره کړي ، خو تاسې کورته مه ځئ زه غواړم له ماسره دفتر ته لاړې شئ او په لاره درته ځينې مهمې خبرې هم لرم هغې د سر په خوځولو د هو وويل

رڼا او دوی د دفتر په لور حرکت وکړ په لاره کې رڼا کونډې مېرمن ته چې شاه سیت کې ناسته وه ور وکتل هغې ته يې وويل : خورې ستاسې د لور په ژوند کې اوس داسې څوک شته چې واده ورسره کول غواړي هغې وويل : نه نشته خو ولې دې دا پوښتنه وکړه ؟ رڼا ورته وويل :

زه ډارېم چې دغه لیونی سپين ږیری بيا کوم اقدام ونه کړي ښه به دا وي چې ستاسې دې لور سرنوشت دې يو چا سره وتړو هغې وويل :

تاسې لکه چې زما له زړه خبره ياست زه هم په همدې فکر کې یم ، زما لور ته هم د هرچا سترگې وراوړي ځکه چې خدای ج پرې د ښکلا لورینه کړې ده نو که له چا سره يې تړون ونه شي کېدای شي دې ته ورته نورو ستونزو سره مخ شو رڼا وويل :

نو ايا په ما باور کوې چې يو مناسب کس ورته انتخاب کړم؟ کونډې مېرمن وويل :

هو ستا ټاکنه ماته د سر په سترگو قبوله ده ځکه چې ته هيڅکله هم د چا بدې نه غواړې

له دې خبرې سره سم دستي رڼا ټليفون را واخيست او شاپور ته يې زنگ وواژه ورته ويې ويل که وخت لرې يو ځل دفتر ته راشئ ، هغه دې هو په ځواب سره ورته د ورتلو وويل

رڼا او دوه نورې مېرمنې په دفتر کې کيناستې دوی ته لا د چايو پيالې نه وې ايښودل شوې چې شاپور هم راورسېده دفتر ته په ننوتو يې چې نورې مېرمنې وليدې نو رڼا ته يې وکتل بيا يې وويل زه ښه غواړم ستاسې به خاص مجلس وي زه به لږ وروسته راشم

رڼا له شا غږ ور پسې وکړ ورته و يې ويل:
ودرېږه، موږ کوم خاص مجلس نه لرو، دلته کېنه، هغه بنسکته سترگې اچولې وې
بیرته راستون شو او په څوکی کیناست رڼا ورته وویل:
مخامخ پېغله مېرمن وگوره!

هغه غلې سترگې راپورته کړې انجلۍ ته يې وکتل حق حيران شو د هغې بنسکلا بلا رڼا
گانې کولې بلا کيسې يې په خبره کې پرتې وې د لږ ځنډ نه وروسته يې رڼا ته وکتل
غوښتل يې څه ووايې خو رڼا خبرو کولو ته پرېنه ښوده هغې وار پرې لومړی کړ
ورته وې ويل:

بنسکلي ده کنه؟

شاپور وويل:

دا پوښتنه له ما ولې کوې دلته خو د بنسکلا سيالي نده روانه؟

رڼا وويل:

ته سم وايې، خو زه غواړم ته مخامخ پېغله د سوداگر په سترگو وگورې
شاپور: زه پوه نه شوم

رڼا: شاپوره ته له دې بنسکلي مېرمن نشې پيدا کولی، زه غواړم له دې انجلۍ سره
ستاسې واده وکړم

هيڅ کمې نه لري، زما ډېره خوښه شوې که زما ورور ژوندی واي له دې پرته مې بل
څوک ورته نه ټاکله

زه ډاډه يم دواړه به سره خوښ ژوند تېر کړی دا زما ټاکنه ده او زما ټاکنه بده نه وي
شاپور لنډه مسکا وکړه بيا يې وويل:

ما ستاسې د خبرو مطلب واخيست او که د دوی کار خلاص شوی وي، زه غواړم تا
سره په دې اړه په يوازې وغږېږم

رڼا: سمه ده، موږ او لورته يې رخصت ورکړ دوی دواړو ته د يوازې خبرو کولو
زمينه برابره شوه

شاپور رڼا ته وويل:

واه:

همدغه ستا انصاف و، همدا دې له ماسره همدردی وه؟

رڼا يې په خبره وخنډل ورته وې ويل:
 خو ښه ښکلې ده، معصومه ده، بهترينه قواره لري، که يې هر څوک وگوري نو
 ورپسې ليونی کيږي
 ځکه مې په دې ټوله نړۍ کې په تا ولوریده
 شاپور ورته وويل:

اوس خو تا پر ټپونو دمالگې دوړولو چل هم زده کړی
 رڼا په حيراني سره دې هغه سترگو ته وکتل ورته ويې ويل:
 شاپوره! ما څه کړي، خدای دې نه کړي، چې زه به د چا په زخمونو مالگې
 ودوړوم، ما خو کومه بده خبره نه ده کړې ؟
 شاپور يې په ځواب کې وويل:
 له مېلمه هم وپوښته چې شکه خوري او کنه !
 رڼا يې په خبره وخنډل بيا يې وويل:

شاپوره ! که ريښتيا درته ووايم په دې ښکلې انجلۍ مې سخت زړه وسوځېده، ته
 وگوره که داد يو مهم سړي لور وای څومره قدر به يې درلوده لکه سپورمۍ له مخه
 يې نور اوري، خو اوس يې سرپرسته ده د هر چا د لوبو ښکار شوې ده سپين ږيري
 هم غواړي ځان ته يې واده کړي، زړه سوی پرې په کار ده له يوې خوا خو به يې
 سر پټ شي د هر ناولي او بې کاره شخص له ځورونې به خلاصه شي او له بلې خوا
 زه ډاډه يم چې په دې نږدې سيمه کې يې ساری نه ليدل کېږي
 شاپور پرته له ځنډه ځواب ورکړ ورته ويې ويل:
 ولې ته !

رڼا: _____ مطلب!
 شاپور: له دې انجلۍ ته سل وارې ښکلې يې ؟
 رڼا يې په خبره مسکۍ شوه شاپور ته يې وويل:
 هي غلی شه !

چيرته عزيز خان چيرته ملنگ عبدالرحمن!
 شاپور : له ټولو ارزښتمنه خو داچې ستا له ظاهري صورت نه باطن بيا څوځله ښکلې

رڼا سر بنکته واچاؤ شاپور ته يې وويل:

هی بریک شه تا بیا هغه پخوانی خبرې پیل کړې، زه واده نه کوم! او زما واده کول ستاسې له وسې هم پوره نه ده څه چیرې دې بل ځای غم وخوره!
شاپور وويل:

زما په وس پوره ده زه يې پوره کولی شم زه ستا هره غوښتنه پوره کوم، ان که دې ژوند په بدل کې هم وي زه به ورته نه ونه وایم
رڼا وخنډل بيا يې شاپور ته وويل:

ته دې سر يالونو هوايې خبرې کوې، زما هوايې خبرې نه خوښېږي په نن زمانه کې هر سړی مين دی خو به درواغو، له زړه مين مې لا نه دی ليدلی کله چې په تشو خبرو انجلۍ ته دوکه ورکړي نو مين توب بيا ترې په هوا شي تېرې خبرې يې له ياده ووځي، بيا نو کبر شروع کړي، انجلۍ ته وايې ته خو ما نه کولې له تا نورې بنکلي انجونه راته پيدا کيدې او

شاپور وويل:

نن زه د خپلې مينې ازموينې ته چمتو يم ووايه څه غواړې؟
زه ستا لپاره څه کولی شم؟ هغه څه را په گوته کړه چې ستا پرې باور کېږي او بيا هغه څه عملا وگوره چې زه دې باور لاسته راوړی شم کنه
رڼا وويل:

زما داسې غوښتنې دي چې ته به يې په اوريدو حيران شې، ځکه زه پوهېږم څه چې زه غواړم ستا د تمې خلاف دي په اوږدېدو به ټکان وخوري!
شاپور وويل:

اغلي رڼا خبره مه اوږده وه که ستاسې غوښتنه داوي چې اوږد راته وغځېږه او په چارې دې مری درنه پرې کوم هم زه به چمتو شم
رڼا دې حيراني په پار شونډې بوځي کړې شاپور ته يې وويل:
له دې هم سخته غوښتنه لرم

شاپور وويل خو ويې وايه بيا ما پرې وازمايه چې کولی يې شم کنه؟ زړه مې دې راوچاوده

رڼا وخنډل بيا يې وويل:

زه غواړم چې ته دې افغان رسنيز مرکز په شمول ستاسې ټول جايداد زما په نوم کړې
 شاپور په ملا مات شو په زوره، زوره يې وخندل بيا يې د رڼا په طرف وکتل، هغې ته
 يې ورته کړه
 تارښتيا ويل:

چې زما غوښتنه به ټکان درکړي، په ريښتيا يې ولړزولم ژبه يې په تالوکې راوچه
 کړه، تا هغه څه وويل چې ما يې فکر هم نه کاوه ما هيڅکله باور نه کاوه چې دې
 رڼا په زړه کې به دې مال او دولت مينه وي، رڼا مې بل ډول تعبيروله، هغه چې
 ارزښتونو ته درناوی او لومړي توب ورکوي، هغه چې تر هرڅه ورته معنويت مهم
 دی خو هغې نن دې جايداد شرط کېښود هغه نن د خپل هغه ځان قيمت کېښود
 چې ما ويل ټوله نړي يې هم بيه نشي پرې کولی
 رڼا يې په خبرو په قهر شوه شاپورته يې وويل:

قصيدي مه وايه او دسريالونو تمثيل مه کوه زما بدې راځي هيله کوم، ته له دې
 ځايه لاړ شه، زه نور ستاسې د خبرو د اوريدو تاب نه لرم
 زه پوهيدم چې ته تمثيل کوې، زه پوهېدم چې ته په دې خبرو ماته دوکه راکوې
 شاپور: زه تمثيل نه کوم، او نه د خلکو غوندې دوه مخی او سل زړی يم هيڅ
 وخت مې درته دروغ نه دي ويلي او نه غواړم خپل ټول ژوند له درواغو سره تېر
 کړم

رڼا يې په خبره کې ور ولويده ورته ويې ويل:
 څه چې ماوويل تا واوريدل، له هغو زياتې خبرې د کولو لپاره راسره نشته بيا يې
 شاپور ته دې وره په لور گوته ونيوله ورته ويې ويل:
 زه نه غواړم نور څه واورم ته نور تلی شي !
 شاپور وره ته ورسېده، خو پښه نيولی شو مخ يې بيرته راوگرځاؤ رڼا ته يې وويل:
 تاته خپله کورنۍ هم ارزښت نه لري ؟
 رڼا په تروشه ټنډه هغه ته وکتل ترې ويې پوښتل:

ولې؟

هغه ځواب ورکړ:

کم ترکمه د حليمې خور وصيت ته دې هم ونه کتل هغې له مرگ مخکې ليک کې څه درته ليکلي و هغې درته زما د لاس نيوي نه و ويلي؟

رڼا بيا هم په تروه ټنډه ځواب ورکړ:

زما ژوند زما ژوند دی د حليمې ژوند نه دې چې د يو چا لپاره يې برباد کړم او د يوه

لاپو سره واده وکړم ، زه ډاډه يم چې زما د خور به هم زما پريکړه خوښه شي

ځکه که هغې ته ستا دوهم مخ مالوم وايې شايد دا وصيت يې نه وی کړی

شاپور د وتو لپاره گام کېښود رڼا ورپسې غږ وکړ شاپوره وېښه چې نن مې خفه کړې

نن مې داسې خبرې درته وکړې چې تر دې دمخه مې چاته نه وې کړې

شاپور له اوښکو ډنډ سترگې په رڼا کې ونيوې هغې ته يې وويل:

نه دې بښم ، هيڅکله دې هم نه بښم

رڼا يې په خبره مسکۍ شوه خو دې ويلو دې پاره يې څه نه لرل

شاپور له دفتره ووت.

رڼا له ځان سره په فکر کې مشغوله شوه، ويې ويل:

دا سړی دې حليمې له مرستې کولو وروسته ښه راباندې لگېږي، د هغه لپاره مې په

زړه کې يو ځانگړی احساس پيدا شوی داسې احساس چې تر دې مخه مې په زړه

کې نه وو ،ان فکر کې هم د يوچا لپاره راسره نه گرځېده

خو نه پوهېږم چې دا څه دي؟ او څه به ترې جوړ شي ، خير مالوم به شي چې

شاپور زما د وړانديز لپاره څه کوي او زما لپاره چې څه په خوله وای هغو ته په عمل

کې څومره ژمن دی

رڼا دا خوږ سوچ نور هم غځاوه خو د دروازي ټک ، ټک يې د فکر تسلسل وشکاوه د

راځه په ويلو سره يې وليدل چې اداري مدير يې څه پانې د لاسليک لپاره ورته په

لاس کې نيولې دي

رڼا هغه ته وويل:

مدير صيب راځه پانې به درته لاسليک کړم ته مې د يوه بل کارد لپاره هم رابللې،

خو ښه شوه چې خپله راغلې

هغه چې يو سپين ږيري سړی وو د رڼا سپېڅلی احساس يې درک کاوه له همدې خاطرې يې د رڼا ډېر قدر کاوه لاس يې په نامه ونيول رڼاته يې وويل په سترگو لورکی امر وکړی

رڼا : ! د کابل په شمول د ولاياتو ټول مسولو خبريالانو ته ووايه چې يوې څېړنيزې مبارزې ته ځان چمتو کړي دا دنده چې زه دوی ته سپارم څه اسان کار ندی له ځان سره گواښونه لری خو اړ يو خپل ولس ته دې چوپړ په موخه دا گواښ پر ځان ومنو

مدیر وویل ! اغلې رئيسه صيب زه دوی ته څه ووايم !
رڼا: هيله کوم ماته رئيسه مه وايه نه مې خوښېږي، زه يوه خبرياله يم، او تل به اوسم، که په لوړ او يا هم ټيټ موقف کې وم مهمه نه ده، ان که وزيره هم شم زه به خبريالي کوم ځکه چې همدا مې د ژوند اصل دی
مدیر: نو اغلې خبريالي زه دوی ته ستا له اړخه څه ووايم

رڼا: ورته ووايه چې د ځمکو د غاصبينو پلټنه وکړي، نومونه يې په ليست کې وليکي، د ثبوتونو سره يو ځای يې په مرکز او ټولو ولاياتو کې نومونه افشا کوو که حکومت څه نشي کولی نو ولس خو به کم تر کمه خپل دوښمنان وپېژني او دهغوی په دروغجنو خبرو خو به نه غلطېږي
مدیر وویل سمه ده

هغه مرکز او ټولو ولاياتو ته دې رڼا پيغام ايښل کړ
رڼا هم کورته لاړه ځکه چې ډېر ناوخته شوی ؤ
له ډوډی خوړلو او لمونځ کولو وروسته ویده شوه، ځکه د ورځې ډېره سترې شوې وه، سهار وختي پاڅېده، لمونځ يې وکړ بيا يې د معمول تمرين نيم ساعت بشپړ کړ وروسته د دفتر په لور روانه شوه، پياده يې حرکت پيل کړ ځکه دفتر په څو قدمي کې ؤ

دفتر کې کېناسته تر څو دې کابل ښار د ځمکو غصب ليست له اسنادو سره يو ځای خپله جوړ کړي په دې فکر کې وه چې له کوم ځايه يې پيل کړي چې ټليفون يې وشرنگېده ويي کتل يوه نامالومه شميره وه

شين بتن يې کيکاگله غږ پرې وشو اغلې رڼا مبارک دي وي

موږ ته خو دې ځان ډير پا ک ، خواخوږی ، هېواد پال معرفي کاؤ ته خو اوس بلا راووتی

رڼا يې خبره ورپرې کړه هغه ته يې وويل:

وروره لومړی ځان را وپېړنی ، وروسته مې سمه پوه کړه چې ته څه وايې زه دې په خبره نه پوهېږم

هغه وويل:

زه دې ښاري محکمې قاضي يم څه وخت وړاندې دې د موږ ته مراجعه کړې وه رڼا وويل:

د څه لپاره ؟

هغه وويل: ولې هير دې شو ، څه وخت وړاندې د يوې کونډې مېرمن د کور خلاصولو لپاره چې راغلې وي ، کوم چې يوه زور واکي غصب کړی ؤ بيا موږ درته دهغه جعلي اسناد له منځه ويوړل

او هغې ته مو خپله قباله تاند کړه

رڼا وويل:

ښه نو اوس ؟

هغه وويل:

مبارکي يې درته وایم

رڼا : دې څه مبارکي ؟

هغه وويل:

ځان ناگاره مه نيسه ، دومره لويه خبره څنگه پټېږي ؟

رڼا ځواب ورکړ وروره زه ستاسې په خبره نه پوهېږم ، که لطف وکړې او په لنډو واضح ووايې چې څه خبره ده نو زما او ستاسې دواړو دو خت د زياته به مخنيوی وشي

هغه وويل:

دلته يوه لويه دوه سوه جريبه ځمکه چې تاسې اخيستي ده ستا په نوم کيږي قباله يې درته جوړېږي او افغان رسنيز مرکز ، تلویزون او راډيو ستا په نوم کيږي

خو دا راته ووايه چې دومره پيسې دې له کومه کړې، او زموږ برخه پکې خومره دی

رڼا ځواب ورکړ:

ښاغلی قاضي، زه ستاسې بې هوډه خبرو ته وخت نه لرم، هيله کوم زه ډير کار لرم زه ټليفون پرې کوم

رڼا ټليفون پرې کړ د ټليفون پر څوکه يې زنه تکیا کړه په يو ژور سوچ کې لاړه دې ځان سره يې وويل:

واه شاپوره مننه درنه کوم، ته خو په ريښتيا د عمل سپړی يې لکه څرنگه چې ما فکر کاؤ له هغه نورهم لوړ وختې، ته په ريښتيا چې د قربانۍ او سربښندنې سپړی يې، حلیمې سم ويلي ؤ ته بې جوړې يې زه يوځل بيا اقرار کوم چې ما دې په پيرنگلوي کې ډېر ناوخته کړی، له دې وروسته دې نه ځوروم، ته زما لپاره پيدا شوی او هغه څوک يې چې دې چا لپاره مې خوبونه ليدل، هغه ته يې، بل څوک نشي کيدای زما وجود ستا د پاره جوړ ده، زه به دې ډېر ژر خپل کړم

رڼا په همدې چرتونو کې وه چې يوځل بيا يې د ټليفون زنگ د فکرونو لړۍ پرې کړه ويې کتل هماغه قاضي ده رڼا ته يې په ټليفون کې وويل:

اغلی رڼا موږ درته په تمه يو دلته ستاسې لاسليک گوتې او د تذکیرې شميرې ته اړتيا ده هيله ده ژر راشې، رڼا بيا دې ځان سره په سوچ کې شوه ويې ويل:

اغلی شاپوره ما غوښتل چې دا مالوم کړم ته زما سره څومره مينه لرې، زما لپاره څومره قرباني ورکولی شې، کنه زه خو دې مال جايداد او ځمکې هيڅ ورې نه يم وروسته يې قاضي ته

لنډ ځواب ورکړ:

زما قبالي موالې او داسې اسنادو ته اړتيا نشته، هيله ده نور زنگ ونه وهي. ټليفون يې پرې کړ.

دې ځمکو د غصب دې پلټنې په پلان بوخته شوه، لایې لومړني مواد نه ؤ چمتو کړي چې شاپور يې اسناد په لاس مخې ته ودریده

په قهر جنه څهره يې په رڼا کې سترگې خښې کړې هغې ته يې وويل:

ته لا نور څومره ريشخند په ما وهې لومړۍ وايې چې جايداد دې زما په نوم كړه اوس مې چې دا كار وكړ نو د لاسليك لپاره محكمې ته هم نه راځي، اسناد يې په ميز ورته په زوره وويشتل، هغې ته يې وويل دې ځمكواو جايداد وړې دادې اسناد مې درته چمتو كړل ټول مې ستا په نوم كړل يوازې ستاسې لاسليك ته اړتيا لري، رڼا د خپل طبيعت خلاف، لكه چې څوك ګونګي ته خبرې كوي، هيڅ عكس العمل نه ښوده، بلكې كله كله خو د شاپور خبرو ته مسكۍ كيده، شاپور ته به د هغې مسكا نوره هم د درد باعث شوه

شاپور اړ شو دې هغې چوپتيا ماته كړي، هغې ته يې وويل: او هو زه ديوال ته خبرې كوم، دا وګوره په عوض ددې چې خجالت وباسي لا خاندې هم

رڼا: هم نوره چوپتيا ماته كړه شاپورته يې وويل: نور نو اړتيا نشته چې ماته ځان ثابت كړې زه نور له ځانه هم په تاډير باور لرم، ستا د ريښتينولي ازموينه پاى ته ورسېده، ستاسې كار پاى ته ورسېده اوس زما كار پيل شوه

ته مه وارخطا كېره، ستا هيله داده چې ما خپله كړې كنه، شاپور چې غريو نيولى ولاړ ؤ څه يې نه ويل:

رڼا خپلې خبرې ته په خپله ځواب وركړ ويې ويل: هو ستاسې همدا هيله ده، زه نوره ستا شوم، زه نه ستاسې د جايداد وړې وم او نه د كومي بلې مادې سرچينې، يوازې ما غوښتل پوه شم چې ته زما لپاره څومره ريښتونی يې، زه درته څومره ارزښت لرم او زما لپاره څومره قرباني وركولى شي زه اوس ډاډه شوم چې ته زما لپاره هر څه كولى شي ان له ژونده هم تېرېدلى شي، خو ما وښيي چې ته مې وځورولې، كاش كې ما دومره تكليف نه واى دركړى شاپوره زه نوره ستاسې يم، زما وجود باندې له شرعى تړون وروسته يوازې تاسې حق لرئ ته نوره انديښنه مه وهه

زه دې په ځواكې يم او تل به اوسم شاپور ددې خبرو په اوريدو د خوشحالى سلګو واخيست د رڼا په لور يې قدمونه اخيستل پيل كړل، فكر يې وكړ چې نوره رڼا د هغه شوه نوره هغه هستي چې له ډيره

اورد وخته يې ورته انتظار کړی ؤ نوره يې خپل مال شوه، غوښتل يې ځان ورته دومره نږدې کړي چې خپل لاسونه د هغې له نرۍ ملا تاؤ کړي او زړه ته يې نږدې کړي خو رڼا ډېر ژر د هغه په موخه پوه شوه لا د هغې تن رسېدو ته يې يو گام پاتې ؤ چې رڼا غږ پرې وکړه شاپوره ته څه کوي؟ همدلته ودرېږه

هغه وويل: خو په خپله خوله دې وويل چې زه ستايم نو اوس بيا څه وشول
رڼا: زه هم منکره نه يم خو له نکاه وروسته

شاپور: سمه ده بيگا ته يو محفل نيسو، دکوژدې په مراسمو کې نکاه هم تړو، رڼا
ځواب ورکړ:

ما خپله پريکړه درته واوروله نور مخکې کارونه خپله تنظيم کړه زه پرې اعتراض نه لرم.

ماښام رنگين چاپيريال جوړ شو د دفتر ملگريو د محفل په جوړولو کې خورا خواری کړې وه هر طرف ته رنگونه او رڼا گاني خپرې وې، خوشبويي لکه د پسرلي موسم تر هر چا رسېدله دې هيڅ څه کمي نه وو

شاپور او رڼا جوړه د تخت لورته لکه شهزادگان راغلل، دواړه دنگې ونې لکه جوړه چنار د تخت خوا کې ودرېدل، محفل کې ناست خلک هم دې دوی په درناوي له څوکیو پورته شول، لومړی دوی کناستل بيا د محفل مېلمانه په خپلو څوکیو ناسته پيل کړه، رڼا په نوې جوړه کې سمه رڼا کوله غټو بڼورو سترگو کې يې له ډيره لرې تور او سپين مالوميدل، هر طرف ته له اړولو سره به يې د ناستو خلکو رابښکون کاؤ رومانتيک ماحول ؤ، دې دوه بې جوړو، کسانو، جوړه د هر ليدونکي لپاره زړه رابښکونکې وه

د کوژدې مراسم په شاندارو ولولو پيل او پای ته ورسيدل، نکا هم وشوه تر تيب کونکو اعلان وکړ چې يوه اونۍ وروسته به ددې جوړې د واده مراسمو شاهد هم واوسئ

تر ډېره ناوخته خلکو ساعت تېری وکړ او له نيمې شپې څه وخت تېر ؤ چې محفل پای وموند

رڼا هم د خپلو مېرمنو خبريالانو سره يوځای ددې لپاره سينگار شوې هغې خونې ته لاړه چې شاپور ورته په گرايه نيولې وه، شاپور هم په خپل تگ کې قدمونه سستول

چې گوندې رڼا به ورته ست وکړي چې همدلته چې رڼا اوسېږي پاتې شي خو له شاه يې دې رڼا غږ واوړيدده ورته ويې ويل:

شاپوره ته کورته ځې هغه وويل:

هو خو که تاسې وايې دلته پاتې شئ زه کوم اعتراض نه لرم، رڼا ورته وويل: بې شرمه غلې شه څوک به يې واوري، ژر خپل کورته له ځنډ پرته لاړ شه، سبا سهار چايو خوړلو ته ځان راوړسوه چې زه غواړم درسره په ځينو مسئلو خبرې وکړم هغه هو وويل بيا د خپل کروزين په لور په اوچتو گامونو روان شو، رڼا له شا غږ پسې وکړ شاپوره هغه قدم نيولی شوه شاته يې راوکتل دې رڼا غږ يې واوړيدده هغې ورته وويل:

په ځان دې پام کوه

شاپور وخنډل بيا يې ورته وويل امر دې پر ځای کيږي، خو مخکې دې ولې نه ويل:

رڼا ځواب ورکړ اوس خو مې ضيمه واري شوه، تاته پام زما مسوليت شو او زه ډېره مسوليت پذيره يم خبره اوسه

شاپور: ستاسې ضيمه واره اوسيدل ماته کومه نوې خبره نده، نور يې د خپل موټر په لور حرکت وکړ رڼا هم خپلې خونې ته لاړه سخته سترې شوې وه خو د لمانځه نه مخکې ویده کيدل يې نه خوښيدل اودس يې وکړ جامې يې بدلې کړې او په ارامه يې لمونځ وکړ بيا يې سر په بالشت کيښود له بالشت سره د سر له وصل کولو سره يې سترگې هم سره ورغلې

سبا سهار يې د سترگو له پرانيستو سره دې شاپور په خپره سترگې ولگيدې، حيرانه شوه سترگې يې وموښلې، فکر يې وکړ لکه چې خوب دی خو خوب نه ؤ دې سترگو په بيا پرانيستو سره يې په مخکې شاپور لکه سلامي سرتېری ولاړ وليده رڼا راپورته شوه هغه ته يې وويل:

شاپوره ته دلته څه کوي، هغه ځواب ورکړ:

ولي خو تابيگا راوغوښتم

رڼا: سمه ده چې ما راوغوښتې، خو د چای خوړلو خونې ته نه زما د خوب کوتي ته

!

شاپور يې په خبره وخنډل بيا يې وويل:

د بيگني شرعي پريکړې له مخې ستا شته ،زما او زما دې ستا دي هر څه زموږ گډ دي زما اوستا پکې نشته

رڼا ورته وخنډل:

هغه ته يې وويل:

دا خوب دې اوبو ته ووايه ، اوس لا وخته دی ، له واده وروسته دا خبرې وکړه

شاپور: په يوه اونۍ کې به واده هم وشي

رڼا وويل:

څه ته اوس لاړ شه د چای څښکلو خونې ته زه لمونځ کوم چې قضا کيږي ځان

چمتو کوم زه هم درځم په گډه به چای وڅکو او خبرې به هم وکړو

شاپور ووت او رڼا هم خپل عبادت وکړ وروسته شاپور ته مخامخ دې چايو ميز ته په

څوکۍ کيناسته هغه ته يې وويل:

تاسې ولې دومره بيره وکړه

شاپور: د څه ؟

هنې وويل:

تاسې ولې دومره ژر د واده کولو د پاره بيره لرئ ؟

شاپور يې په خبره وخنډل هنې ته يې وويل:

خو پروڼ سهار تاسې وويل:

چې ما خپله پريکړه وکړه ، نور مخکې کارونه ستاسې دي او زه پرې اعتراض نه لرم

نو اوس اعتراض له کومه شو؟

رڼا: زما مطلب دادی چې په يوه اونۍ کې دې واده تياريانې اسان کار ندی هسې نه

چې خلک راپورې وځاندي؟

شاپور: پروڼ ماښام پروگرام دې خوښ شو؟ هنې وويل هو ډير په زړه پورې ؤ

شاپور ځواب ورکړ دا د سهار نه تر ماښام د پروگرام تياری وو شاپور ته د داسې ساده

سرې فکر مه کوه هغه يوازې تاسې ته د مينې په وړانديز کې زړه نه شو کولی په

نورو کارو کې ډير زړه ور دی په يوه اونۍ کې به داسې تياريانې ونيسي چې خلک

به گوته په غاښ حيران ورته ولاړ وي

رڼا وويل:

زه درباندي باور لرم، ته چې څه وايې د هغو دعملې کولو ځواک هم لرې ته هغه څه کولی شې چې نور خلک يې نشي کولی
خو زه يو ډيره مهمه دنده پر مخ وړم، تر څومې چې هغه نه وي تر سره کړې زه واده نه کوم

شاپور ورته وويل:

دې څه دنده ؟

رڼا غواړم د هېواد د بيت المال غله او دې بيت المال د ځمکو غاصبين افشا کړم، ټولو ولاياتو خبريالانو ته مې دنده سپارلې، چې مالومات او اسناد راټول کړي، د کابل مرکز دنده ما په غاړه اخيستې
شاپور وويل: اغلې رڼا ولې له واده وروسته دا کار نه کوي؟ که له واده وروسته تا څوک کار ته نه پرېږدي ته ولې اوس بيرته لرې رڼا ځواب ورکړ:

زه د هېواد د دوښمنانو ډيره بده ايسم ته پوهيږې چې هغه زما وينې هم ځکې زه هر وخت د مرگ د گواښ سره مخ کيدای شم، که دا ماموريت رانه پاتې شي نو ځنکدن به راباندي ډير سخت تېر شي

شاپور ورباخځيده دې هغې په خوله يې لاس ورکښوده بيا يې هغې ته وويل:

د خدای ج لپاره نوره يوه کليمه هم ونه وايې!، نوره د مرگ خبره په خوله وانه خلې، زه يې دې اوریدو تاب نه لرم، زه ډاډ درکوم ستا هيلې به هم پوره شی او واده به هم وشي

رڼا : خدای ج دې ستاسې خبره ريښتيا کړي، زه هم هيله لرم چې تا غوندې يوه کس سره ژوند تېر کړم، ما فکر نه کاؤ چې ماته به مې د خوبونو شهزاده پيدا شي، ځکه زما فکر دې نورو نه جلا دی، غوښتنې او هيلې مې نورو سره توپير لري، خو زه څه خبره وم چې شاپور هغه غښتلی سړی دی چې زما دې باور لپاره بې جوړې اراده او زغم لري

شاپوره زه ډيره خوشحاله شوم چې ته مې په لاس راوړې، ته مې د خوبونو تعبير وې ته مې د خيالونو دې ټال جوړه شوې نړۍ وې خو دې سترگو مخکې مې بيا هم رانه ورک وې

زه دې ډېر قدر کوم، زه به ډيره مينه درکړم ځکه چې ته دې ډيرې مينې وړ يې ته بې جوړې يې ته ډير پاک زړه لرې

کوم چې زما لپاره پکې بې مثاله مينه نغښتې ده

شاپور وويل:

هيله کوم زما له توصيف نه تېر شئ، زه د داسې الفاظو وړ نه يم خو له دې وروسته د مرگ خبرې ونه کړئ، ځکه ستاسې دې ژوند سره زما ژوند هم تړلی، که ته ونه اوسې نو بيا به زه څه کوم زما په وجود کې خو ستا په قوت ساه ښکته او پورته کيږي، دې زړه هره درزا مې تا يادوي، په هر رگ کې مې ته يې ستا په برکت مې په وجود کې وينه چلښت کوي کنه روان بهير به يې ودرېږي او هر څه به دې منځه لاړ شي رڼا يې خبره ورپرې کړه ورته ويې ويل:

ته چای هم څکې او که يوازې خبرې کوې، زما دفتر ته دې تگ وخت دی، ژر، ژر که چې ناوخته کيږي شاپور:

ظالمې نن خو د دې کوزدې لومړۍ ورځ دی، رخصتي وکړه نن زه په خپل صلاحيت اجازه درکوم

رڼا وخنډل، زه د افغان رسنيز دفتر مشر يم دا له ياده مه باسه چې زه دې چا اجازې ته اړتيا نه لرم

بيا د شاپور مخته ځيره شوه هغه ته يې وويل:

هي! ستا مخ خو له غمه سم پرسيدلی، ته مه خفه کيږه، زه نه مرم، لومړی تا سپين ږيري کوم بيا به دې مرگ لپاره تياری نيسو، هسې ټوکې کوم ته زما ټوکې هم جدي نيسي

شاپور:

نور په غلطي کې هم دې مرگ نوم وانه خلې، رڼا يې خبره ورپرې کړه شاپور ته يې وويل:

له مرگه خو خلاصون نشته، دې خدای ج له وجوده پرته هر ژوندی باید دې مرگ ځکه وکړي، خو خدای ج دې موږ ته مهلت راکړې چې لومړی د خپلو مسلمانانو په خدمت کې ښه ستړي شو ویښتان مو سپین شي بیا که مرگ راشي هم پروانه کوي له دې وروسته یې دسکول راواخیست شاپورته یې وویل:

زړگيه زه دفتر ته ځم چې خپله راسپارل شوې دنده تر سره کړم او د ولایاتو خبریالان هم تعقیبوم چې کارونه یې تر کومه سرته رسولي، خو که زما په دې ماموریت یو کال هم وځي ته باید د واده نوم وانخلي

شاپور دې هو په دود سر وخوځاؤ: غوښتل یې چې رڼا ته یوه خبره وکړي خو له شرمه یې مخ سور شو بیا یې هم دې خبرې جرئت وکړ رڼا ته یې وویل مننه چې زړکی دې راته وویل ته نه پوهیږي چې ماته دغه کلیمه څومره ارزښت لري او دې جملې ته مې څومره انتظار ویستلی دی رڼا یې هم په خبره مسکې شوه شاپورته یې وویل:

څه زموږ د کور زومه، دا خو وړه خبره ده اوس به دومره مینه درسره وکړم چې نړۍ به درنه هیږه شي خو پام چې په دې هیږه شوې نړۍ کې زه درنه هیږه نشم ځکه زه هم د نړۍ یو جز یم رڼا نوره دې خپل دفتر په لور وخوځېده، لنډ مهال وروسته یې په خپل دفتر سر ور دننه کړ لا په څوکی نه وه ناسته چې په دسکول کې یې فون وشرنگید تلفیون یې راواخیست وې کتل چې د هرات ولایت دې سمت مسول خبریال دی دې سلام له ویلو وروسته یې رڼا ته وویل ماته راسپارل شوې دنده مې تر سره کړه د ځمکې د غصب راپورمې ټول له اسنادو سره تیار کړ رڼا ورته وویل راپور دې په خپل غږ ثبت کړی هغه وویل هو نو بل څوک یې راته ثبت کړي رڼا: ته راپور په خپل غږ مه ثبتوه د اسنادو سره یې لیکل شوی متن ماته راولېږه راپور زه په خپل غږ خپروم!

هغه وویل:

ولې؟

رڼا: زه تاسې په کوم خطر کې نه شم اچولی!

هغه ځواب ورکړ اغلې رئیسي صیب خو دنده اومسولیت مو دی

رڼا : اول خو ماته رئيسه مه وايه ، نه مې خوښېږي ، يواځې دخبريالي پاک نوم راته

بسنه کوي ، همدا راته له پاچاهي هم ستر نوم دی

بله خبره دا چې دا سمه ده چې ستاسې مسوليت هم دی او هېواد په موږ مساوي

حق لري هر يوه دې پور په ډول ددې ولس قرضداري يو ، بايد چې له مرگ مخکې

يې دا حق اداکړو خو چې زه ژوندی يم تاسې کوم خطر او گواښ ته نشم ورکولی ،

لومړی بايد زه درته سپر شم بيا له ما وتلې گولی که په تاسې ولگيږي نو زه به ځان

ډير مسوله نه گڼم ځکه چې له وسه به مې بهر وي

خبريال غوښتل نور دلايل هم ووايې خو رڼا خبرو ته پرينه ښوده هغه ته يې وويل زه

چې څه درته واييم هغه وکړه

رڼا اداري مدير ته زنگ وکړ ورته ويې ويل :

دې ټولو ولاياتو خبريالانو ته ووايه چې د ځمکو د غصب اسناد راټول کړې راپور

دې په خپل غږ کې نه ثبتوي يوازې متن دې له اسنادو سره ماته راوليږي ، زه نه

غواړم زما په شتون کې دوی دې کوم زبان سره مخ شي

هغه سمه ده صيب وويل بيا يې تليفون پرې کړ

رڼا هم نوره لاس په کار شوه دې شخصي اړيکو او دولت کې د مخلصو مامورينو

دې پيدا کولو په لټه کې شوه تر څو ليست وار د هغو خلکو نومونه پيدا کړي چې

دې بيت المال د ځمکو د غصب يې کړی چټک کار يې پيل کړ ، ځکه خو لا دوه

ورځې نه وې وتلې چې خپل هدف ته ورسېده

داسې راپور يې جوړ کړ چې دې غاصبينو دې زړه پر ځمکه يې دې تزلزل خپراؤ او

دې چارو گذار پرې کيده

دې هغې له راپور چمتو والې سره دې لسو ولاياتو راپورونه هم خپرولو ته چمتو

راوليږل شول

رڼا د پلټنې مشهورې خپرونې له خوا اعلان وکړ

غواړی هغه خبرې درو بېړنم چې ستاسې په مری يې د خپک کولو لپاره پښه ايښې ،

غواړی هغه بې وجدانه در وېړنم چې ستاسې د کونډې ، يتيم او دې بې وزله حق

يې تر ستوني تېر کړی او خپله مرداره گيډه يې پرې پرسولې ، غواړئ چې هغه

څوک در وېړنم چې په ظاهره ستاسې غمخوار ځان بولي خو ستاسې وينې زبيني!

که لیواله یاست او ځواب مو هو وي نو نن شپه نه بجې زما پلټنه خپرونه مه هیروی ولس ددې اعلان په اوریدو سره لکه ویده چې راوین شي حیران شول ځکه له دې مخکې چا ددې غټ خېټو په اړه څه نه شول ویلی که به یې ویل هم نو ځای به یې هدیره ؤ .

اعلان د فیسبوک، ټویټر بااحساسه ملگرو دپوستونو سر لیک شو، تر ټولو خوندور پوست خلکو ته دې رڼا ددې کار پیل او دې زور واکو په وړاندې دریدل ؤ په کمنتونو کې به خلکو رڼا ته ځانگړی لیکل کول

رڼا دې ولس ریښتوني استازې، رڼا دې ولس خواخوږې، رڼا د خپل هېواد سره دې ځانگړي مینې څښتنه، رڼا د هېواد دې توروتیارو روښانه څراغ، رڼا له خپل ولس سره دې مینې سمبول او په لسگونو نورو ښکلو نومونو یادیده

رڼا د هېواد هر یوه فرد وپېرنده او د خپلو حقونو صاذه مدافعه یې وبلله خلک دې شپې نهو بجو ته لکه دې روژه ماتي ماښام ته په تلوسه ناست ؤ خپرونه پیل شوه، رڼا د ځمکو د غاسینو لیست پیل کړ، دې لسو ولایاتو شتمنو هغه وړو نومونه او هغه ځایونه یې ذکر کړل چې دوی په زبردستي نیولي ؤ او خپل کورونه، مارکیتونه او ښارگوټي یې پکې اعمار کړي ؤ. په دې نومونو کې دې هرې طبقې زورواکو خبرې خلکو ته ښکاره شوې ځینې خو یې هغه هم ؤ

چې دې اسلام او هېوادنی مینې په خاطر یې خلکو ته سبقونه ورکول، دې اوږدو ډیرو لاندې یې پت شیطانان خلکو نه پټول.

رڼا پروگرام پای ته ورساؤ په پای ې کې یې وویل:

سبا و بل سبا هم په تمه شی ستاسې به دې دا ډول حیرانونکو خبرو سره اشنا کړم له ولس سره خواخوږي او جفاگر به درته وښیم

رڼا له دې خپرونې وروسته لکه دې څوارلسم سپوږمي دې هر چا دې سترگو په مخکې او زړه کې ځای ونيو

د هر چا په ژبه د مجلس کیسه شوه، دې هر چا دې باور یوه سرچینه وگرځیده، زیاتره د فیسبوک او ټویټر خاوندانو خو یې تصویر په فورپایل ولگاؤ

غاصيبين زور واکي هم خاموشه وُ حينو خو شکرونه باسل چې زه خو خدای ج ترې
بچ کړم زما نوم خو يې وانه خيست

رڼا سبا هم خپله خپرونه مخته بوتله او دې لسو نورو ولاياتو غاصيبينو نومونه يې
واخيستل

دريمه او ورستی ورځ راغله رڼا ليست په لاس نهه بجې دې ټلويزون سټوډيو ته
ننوته

په خپرونه يې پيل وکړ ورستی ليست يې څرگند کړ او د هغو سلگونو جريبه ځمکو
نومونه يې هم واخيستل چې دوي په بدو وهلي وه
رڼا وويل:

ما مې خپل مسوليت ادا کړ، که مې وس وی ددوی له ستوني مې ستاسې حق راباسه
خو کاش چې دا کار مې کولی شوی، څه لږ تر لږه مې زړه سکون شو چې تاسې
خپل ريښتوني دوښمنان وپيژندل، هغه چې ظاهري بڼه يې په سپينو جامو کې پټه
وه او تاسې يې خپل موریدي ته رابللی
نور نو د حکومت کا ردی چې وروسته څه کوي
رڼا خپرونه ختمه کړه نوره له سټوډيو راووته

بهر شاپور ورته موټر درولی وُ تر څو يې خپل استوگنځي ته ورسوي، هغه سره موټر
کې کيناسته موټر حرکت وکړ، هغه ته يې وويل:
غواړې يوه خوش خبرې درته واوروم؟
هغه وويل:

ولې نه ژر يې وایه

رڼا وويل:

له دې وروسته دې واده تيارياني نيولی شې هغه څه چې ما غوښتل دې يوه ضيمه
وار خبريال په توگه مې تر سره کړل
شاپور يې په اوږه لاس کيښود رڼا ته يې وويل:
سم ووايه، ته خو توکې نه کوې؟

رڼا يې له خپلې اوږې لاس لرې کړ شاپورته يې وويل:

شاپور له لاس دې لرې کړه موټر به چپه کړې، لارې ته گوره، زه تاسره کله ټوکې لرم؟

هغه يې په خبره وځنډل بيا يې وويل:

موږ له هغه اولې ورځې کارونه پيل کړي، هر څه چمتو دي که ستاسې غوښه وي سبا نه بل سبا به مراسم پيل کړو
رڼا ځواب ورکړ:

ايا په دومره لنډ وخت کې به هرڅه ممکن شي
شاپور وويل:

دا زما دې خوښې واده ده، زه هر دقيقه په دې فکر کې يم چې هيڅ کم پکې نه وي
رڼا وويل:

چې ته ډاډه يې نو زه هم کوم اعتراض نه لرم
شاپور: بس سبا نه بل سبا دې واده ورځ وټاکل شوه خپل دوستان رابلل شي
رڼا سوړ اسويلی وکيښی شاپور ته يې وويل:

ماما مې د هېواد نه بهر دی نوره کورنۍ خو تا وليده چې له خاورو لاندې شوه زه خو ظاليمانو له کورنۍ خلاصه کړم بس چې نور څوک په خيال کې راځي بلن ليک به وروليږم

دوی کور ته راورسېدل رڼا خپل د خوب کوتي ته نننه وته ور يې راپورې کړ شاپور لکه بيگانه دې بند وره تر شاه پاتې شو په رڼا يې غږ وکړ او هو تا خو ور رابند کړ داسې نه وايي چې خاوند مې بيرون پرېښود رڼا بيرته ورتاؤ شوه ور يې ور خلاص کړ هغه ته يې وويل:

ته خپل کور نه لرې، هغه وويل:

لرم يې خو هسې گيله راته ودریده رڼا ځواب ورکړ ورته ويي ويل:

گيلې در سره وساته بيا به يې دې واده په شپه کوو، نور يې ور ورپسې بند کړ له دې وروسته رڼا تليفون راواخيست دې لومړي ځل لپاره يې فېسبوک خلاص کړ پوست يې وکړ دوشنبه زما واده ده، ما ويل ما سره به دې ناوې توب په ورځ دې مور دعاوي اوکورنۍ راسره وي خو ظاليمانو هغه ټول رانه په دې گنا واخيستل، او له تورورخاورو لاندې شول چې ما مې ددوی ظلم دې خپل ولس په وړاندې نه شو برداشت کولی، ددوی په وړاندې ودرېدم خو اوس لکه اوبو راوړې يې کورنۍ يمه

نه پوهېرم چې دې ناوې توب په ورځ راسره خپله کورنۍ نه وي څومره سخته به راباندې تمامه شي، په هر حال داچې خپل ولس ته مې تر خپله وسه هلې ځلې وکړې بس دا به راته يو څه ډاډ راکوي

پوست نه ؤ سمې کانې يې وکړې، نږدې يو نيم لک خلکو لايک او پنځوس زورو خلکو پرې کمڼت کړی ؤ ټولو دې رڼا سره خپله خواخوږۍ ښودلې وه هريوه ليکلي ؤ رڼا خوږې ته مه خفه کېږه تا دې دې ملت لپاره سترې قربانۍ ورکړې موږ يې نشو هيرولی، موږ دې هم وروڼه او خويندې يو

موږ به درسره دې واده په ورځ خامخا گډون کوو ستاسې دې واده ډالۍ او برخه به دې يوې خور په شان کوو، او ستاسې دې واده په خوښۍ کې به لکه دې کورنۍ غړي ونډه اخلو

سهار رڼا چې خپل فيسبوک خلاص کړ دې خلکو مينه يې وليده يونيم لک لايکونه يې وليدل، کمټونو کې يې دې ولس مينه وليده نو له ډيرې خوښۍ يې په سترگو کې اوښکې راغلې دوهم پوست يې هم وکړ ويې ليکل په ريښتيا چې تاسې زما وروڼه، وريرونه خويندې ياست، زه اوس پوه شوم چې زموږ د هېواد وکړي سخت احسان منونکي دي، که په رېښتوني څوک ورته څه وکړي نه يې هيروي بيا يې دې خپل واده دې مراسمو ځای، وخت او ادرس هم وليکه شاپور يې راوغوښت هغه ته يې وويل:

وژنیه !

ما خو خپل خپلوان راوغوښتل هغه ځواب ورکړ چې نږدې دوه سوه خو به وي رڼا يې په خبره وځنډل بيا يې ورته وويل:

نږدې پنځوس زره دي !

شاپور : دا دې ټوکو وخت دی ؟

رڼا : زه ټوکې نه کوم ايا دومره خلکوته تياری نيولی شې کنه !
هغه وويل:

تياری نيولی شم خو پنځوس زره خلک دي څوک ؟

رڼا ورته خپل د فيسبوک پوست ښکاره کړ بيا يې ورته وويل:

د کمټونو ليکونکو پنځوس زرو ټولو ژمنه کړې چې موږ در څو نو ما هم ښه پوخ ادرس ورته وليکه مال څه چې شاپور خپه نشي هسې هم زما دې کورنۍ دې رابللو ارمانجن ؤ

شاپور : نو هوټل کې دا خلک نه ځايږي ، هوټل کې شايد لس زره خلک ځای شي بايد بله چاره وکړو
رڼا وويل :

ته دې شل زور تابه ونيسه څنگ کې بل لوی هوټل هم شته نيم به هلته سمبال کړو فکر نه کوم له دې زيات شي هسې هم د فېسبوک ژمنې دي کيدای شي ټول رانه شي .

شاپور : اوکه رانشي ؟

رڼا : او که راشي ؟

شاپور : ښه څه که رانشي لگښت به يې ته ورکوي ځکه چې زما بې ځايه لگښت نه خوښيږي رڼا يې په خبره وځنډل هغه ته يې وويل :
ولي تا خو ويل زه دې تا لپاره هرڅه کوم اوس نو ولې ؟
شاپور : زه درته هر څه کولی شم ، هيڅ منکر نه يم ته خو دوه هوټلونه ښي لس هم نيسم ، ستا هر کس ته هم ځان ته هوټل نيسم

رڼا ورته وويل :

ماته دې ازموينه راکړې ، ته چې هر څه وايې دې عمل ځواک يې هم لري دې رڼا دې واده ورځ راوړسېده ، رڼا خپلو هم مسلکو پيغلو په منځ کې کينه وله ، دې واده جوړې د انتخاب او نورو اړينو موضوع گانو لپاره يې ترې رايه وغوښته هغې وويل شاپور هوټل ته ټول وړانديزونه ليرلي هر څه هلته تر سره کيږي ، خو يو شی ترې کم کړي هغه دا چې زه سينگار تون نه نه ځم هغوی ورته وويل :
لامل يې ؟

رڼا : دې لامل پوښتنه مه کوئ ، هغوی وځنډل بيا يې وويل :

موږ يې په لامل پوهيږو ته په خپله ښکلا باور لري ، او بايد چې ويې لري ، ځکه چې ښکلي خلک په هر حال کې ښکلي ښکاري ، سينگار خو بدرنگو ته په کار وي همداسې نده رڼا ؟

رڼا : په ژوند مې سينگار ندی کړی ، ناوې ته په کاروی چې سينگار وکړي ، هغه که ښکلې وي يا نه خو زما زړه زور نه اخلي او په دې اړه هيله ده چې تاسې ټينگار ونه کړئ .

دې رڼا ملگرو وويل :

سمه ده موږ ټينگار نه کوو خو ته ځان چمتو کوه خپل اطاق ته لاړه شه يو ساعت پاتې ده چې بايد هوټل ته لاړ شو ،

رڼا : سمه ده زما چمتو والی ډېر وخت نه نيسي زه په ټاکلي وخت تلو ته چمتو کېږم رڼا خپل اطاق ته لاړه غسل يې وکړ بيا يې دوه رکعته لمونځ وکړ بيا يې خپلې مور خور او کورنۍ لپاره د بښلو دعا وغوښته ، دې مړې مور سره په خيالي خبرو کې بوخته شوه هغې ته يې وويل :

مورې ، ولې دې يوازې پرېښودم ، اوس به ماته څوک دعا راکوي څوک به دې خداى پاماني دود تر سره کوي ، څوک به مې په سر لاس راکشوي ، زما خوږې نازولې خوږې څرنگه دې زما واده يو ارمان ؤ ويل به دې په واده کې به دې ډيرې سندري وکړم ، ډير به وويارم چې زما دې ښاپيرۍ په څېر خور دې ناوې توب په جامه کې ووينم

هو دا هيله دې تر سره نه شوه زما واده ده او ته دې تورو خاورو لاندې يې ، خو څه ستاسې مړينه دې سلگونو بې وزلو دې ژوند لامل شوه زرگونو خلکو ته پرې نجات ورکړل شو ، دې سمون لپاره ستاسې شهادت يو ديوال او ته داب کيښود

خداى دې هر چاته داسې مرگ ورکوي ، چې دې نورو لپاره قربان شي ، خداى ج دې زما هم داسې مرگ په نصيب کړي چې دې نورو لپاره قربان شم خو زما په مرگ نور وزغورل شي

وروسته يې په مخ سپين رغوى او قلمي گوتې را کش کړې ، پاڅيده او دې ناوې توب جامې يې واغوستې ، يوازنى سينگار يې داؤ چې اينې ته ودريده او خپلې بادامې تورو سترگو ته يې يوه ، يوه سلايې ورکړه

په دې وخت کې شاپور ورته دروازه راوتکوله غږ يې وکړ رڼا دروازه خلاصه کړه شاپور چې هغه وليده زبون وهلى شوو ژبه يې له ويلو پاتې شوه يوازې د گونگي په ډول يې ښکته اوپورته ورته کتل دې هغې په کتو نه مړيده ، رڼا ورته وويل شاپوره

خير خو ۍ څرنگه دې هرڅه پريښوده او دلته راغلې شاپور يې خبرې نه اوريدې بس خپلې سترگې يې د هغې په ښکلې څېره کې تومبلې وې
رڼا اړه شوه چې د هغه په اوږه لاس کېږدي هغه وښوروي، له داسې کولو سره شاپور خپلې اوږې ته وکتل بيا يې رڼا ته وکتل رڼا ته يې وويل:
رڼا ته خو بل رقم شوې يې رڼا مسکې شوه هغه ته يې وويل:

ته زما دې خبرې ځواب راکړه کارونه دې ټول پريښي ته دلته راغلې هغه وويل:
ژر کوه چې د هوټل واله زنگ کړی ۍ ويلې چې تاسې خو واده ته ټول افغانستان راغونښتي ژر راشئ دا خلک سمبال کړئ
هوټل وال دا هم وويل:

ټولو ډالۍ راوړې په لاسونو کې ورسره گلان دي قطار، قطار ولاړ دي تاسې ته انتظار کوي
رڼا: شاپور ژر کوه چې ميلمانه خفه نشي زه چمتو يم خو موټر دې راوستلی هغه وويل:

ستاسې يوې ځانگړې مينه والې ډير قيمتي موټر سينگار کړی دې دروازې مخکې ولاړ دی هغه مېرمن هم پکې دی تاته منتظره ده هله زر کوه چې څو رڼا ورته وويل:
ما مه وراخطا کوه زه چمتو يم ته دروڅه زه هم درغلم دوی موټر کې سپاره شول او لنډ مهال وورسته هوټل ته ورسېدل رڼا او شاپور د خلکو په ليدو حق حيران شول لکه يو ملي محبوب مشر چې دې هېواد د خلکو په زړه کې ځای لري دې رڼا واده ته خلک په کتلوي ډول راټول شوي ۍ

رڼا دې هغوی په ليدو دې خوبۍ اوښکې تويولې، ځوانان او پيغلې لکه تړې للمه چې دباران شيبې شماري دې رڼا راتگ ته په تمه ۍ شاپور او رڼا دواړه له موټره ښکته شول د خلکو ځوک او شور حيرانوکی ۍ، څو شيبې چاپيريال چکچکو او د لاسونو پرکا غږونه تټ کړي ۍ خوښندو او وروڼو دې رڼا په لاره کې د هغې قدمو ته گلان شيندل رڼا هم ټولو ته په خپل زړه دې درناوي لاسونه ايښي ۍ

سرکونه تړل شوي ۍ ځکه چې نږدې کوڅې او ميدانونه او لارې له راغلو خلکو ډکې وې، رڼا دې ته دې درناوي په موخه دې ولاړو خلکو سر ته ورسېده هغې انجلۍ چې رڼا ته يې موټر گل پوښ کړی ۍ رڼا ودروله، دې جوړ شوي دريځ (سج) مخې

ته يې ورته دې لاس په اشاره د تلو بلنه ورکړه رڼا دې دريځ مخې ته ودرېده ځکه نجلی غوښتل راغلو ميلمنو ته څه ووايي بيا خپله رڼا ته دې خبرو موقع ورکړي هغې د دريځ مخکې خبرې پيل کړې وې ويل:

نن زموږ دې يوې داسې خواخوږې واده ده چې موږ يې لکه د کورنۍ غړې داسې پاللي يو، دامېرمن رڼا نومېږي، رڼا زموږ د حقونو لپاره مبارزه پيل کړه د هر غدار، فاسد، غله او وطن پلورونکي په رواندې ودرېده، هغوی، څو وارې د رڼا دې وژلو قصد وکړ خو رڼا زموږ لپاره د خپل ژوند په کيسه کې نشوه مبارزې ته يې دوام ورکړ ظالمانو ورته مور ووژله، خو دې هغې اراده يې بدله نه کړه، ورور او خور يې ورته په بې ټوټه ټوټه کړل دې پېښې ځای خلکو يې غوښې په څادرو کې راټولې کړې رڼا دغه ظلم په غړيدلو سترگو وليده خو خپله لاره يې بدله نه کړه هماغسې لکه غر د خپل هدف لپاره ولاړه وه، رڼا بله پېغله خور له لاسه ورکړه گنا يې دا وه چې رڼا ولې دې اولس حقونه غواړي په دې کار سره يې هم دې رڼا عزم کمزوری نه کړ

اوس دې خپل کور يو غړی نه لري چې د هغې سره د هغې د واد مراسم ولمانځي هغې دا ټول زموږ لپاره وکړل، د خپلو خلکو لپاره يې تر سره کړل د خپل هېواد سره دې مينې لپاره يې تر سره کړل

د رڼا ددې خبرو په اوریدو د خلکو چکچکو د اسمان فضا نيولې وه ځينو خو يې همت ته سلامونه کول او ځينو خو يې مظلوميت او قربانيو ته ژړل وروسته رڼا ته موقع ورکړل شوه

هغې خلکو ته خبرې پيل کړې وې ويل:

زما دې هېواد د ژوند له مصؤونيته او له حقونو بې برخې ولسه!

زه به کله داسې الفاظ پيدا کړم چې نننۍ ستاسې راکړل شوې مينه پرې وستايم، هيله ده ما وښئ ستاسې د تعريف دپار ماسره الفاظ نشته ما فکر کاؤ چې نن د واده ورځ به مې دې موراو خویندو او کوچنۍ ورور پرته ډېره سخته راباندې تمامه شي ځکه هغوی له ډيرو ارمانونو سره ظاليمانو له خاورولاندې کړل

خو تاسې په خپل راتگ سره زما دغه دردونه ټول رانه واخيستل، ما نه مو دغه درانه غمونه هير کړل

زه مو ډاډه کړم چې ما ستاسې حق يو څه ادا کړی ده زما دې اوږو بار کم شوی دی
 ځکه چې تاسې موږ ځوان نسل باندې خورا زیات حقونه لرئ
 ستاسې راتګ ماته یو بل درس هم راکړ هغه دا چې زموږ ولس احسان پراموشه نه
 دی، هغه د خپلو خلکو چې د زړه له تله ورته خدمت کوي نه هیروي، هغوی ته
 دې سترگو په لیمو کې ځای ورکوي

کاشکې زما سل ځله مرګ وایې او هر ځل ستاسې د حقونو لپاره مړه شوی وایې
 زما ژوند درنه څار، زما کورنی درنه څار او زما مال او وینه درنه څار شه!
 رڼا خبرې ختمې کړې بیا یې په خواکې ملګرې خلکو ته وویل!
 موږ یو ځل بیا دې تاسې له راتګ او ډالیو مننه کوو هغه وروڼو چې ډالی راوړې
 دوه لوی موټر ولاړ دي هلته یې تسلیم کړئ
 خلک هلته وخوځیدل لا نیم ساعت نه ؤ پوره شوی چې موټر رڼا ته دې کالیو،
 خپلیو ساعتونو، او دې سرو زرو له غوږوالیو ډک شو
 رڼا له دوی مننه وکړه

او بیا هغه تالار ته ننوته چې دې ناوې لپاره جوړ شوی ؤ د خپل تخت سره ودړیده
 مېرمنو ورته ګلان راوړل ډالی یې ورکولې د دوی په قطار کې یوه حجاب لرونکې
 مېرمن هم ؤ چې قطار کې ولاړه وه نوبت یې راوړسیده له مخ یې نقاب لرې کړ رڼا
 وکتل چې نارینه دی، په لاس کې گل دسته یې د هغې پښو ته وغورځوله، په بل
 لاس یې له جیبه تمانچه راوباسله مخامخ یې دې رڼا سینې ته ونيوله هغې ته یې
 وویل:

تا دې ډیرو معزینو په عزت باندې لوبې وکړې او له دې لارې شهرت ته ورسېدې
 خو نوره موقع نه درکوم چې دې عزت مندو عزت له پښولاندې کړې، زما پلار دې
 پرون په تلویزون وښود چې غصه یې کړی هغه روسانو ته ماتې ورکړې، هغه ستر
 قوت مات کړی هغه دا هېواد ازاد کړی دې هغه له برکته ته اوس دلته بک بک
 کوې، تا لږ هم دهغه دعزت خیال ونه ساته
 رڼا هغه ته وویل:

وروره دلته ننداره مه جوړه وه ستا پلار سمه ده چې ددې هېواد پاره مبارزه کړې ده
 خو د هغه د خلکو دې جايداد سره څه؟ چې ترې غصه کړی یې ده، مبارزه خو

هغه دخداى ج لپاره او د هېواد لپاره کړې ددې لپاره خو يې نده کړې چې د
کونډې یتیم او بیت المال ځمکه غصب کړي

سړى نور هم په غوصه شو

دې هغې سينې ته يې دې تمانچې ميل برابر کړ تالار کې مېرمنو چينې کړې رڼا دې
وسله وال د تمانچې ميل ته لاس ورواچاؤ ميل لاس ته ورغى خو هغه په ماشه گوته
نيولې وه تمانچه فیر شوه مخامخ يوه پيغله ولگیده تالار کې چينې نورې هم زياتې
شوې

وسله وال وارخطاشو په رڼا کې يې غصه ناکې سترگې وتومبلې هغې ته يې وويل:
زما دې پلار له عزته ستا ژوند سل ځله صدقه شه، څه نوره دوزخ ته، دې هغې
سينې ته يې تمانچه سيخه کړه څو مرمی دې رڼا له سينې ووتې
له پنځومرميو سره رڼا له ديوال سره سرين کيده خو دې ولاړې توان يې لاره
شپږمه يې دې زړه له کوره تېره شوه هغه دننگه چنار ونه راپريوته په ځمکه
وغورځيده سپينې دې ناوې جامې يې لکه دې گلاپو پانې چې په واوره غوړيدلې
وي رنگ واخيست

غتې غتې سترگې يې خلاصې پاتې شوې

وسله وال دې رڼا په ويشتو لکه کالېوت پاتې شوه لاسونه يې نور شل شول تمانچه يې
په لاس کې پاتې شوه له غږه ووت مېرمنې راغلې وسله يې ترې واخيسته ځاپړې او
سوکان يې ورته بند کړل ويې غورځاؤ له پښو يې لاندې دې لغتو ځای پرې نه کيده
ساتونکې هم راوړسېدل هغوى لکه گونگيان او کانه نه پوهيدل څه شوي او څه بايد
وکړي په دې وخت کې يوې خبريالې شاپور ته زنگ ووايه
ورته ويې ويل:

په بيره راشه، شاپور ځواب ورکړ خير خو دى هغې وويل:

ژر راشه دلته هيڅ هم سم ندي

دې خداى ج لپاره راشه رڼا چا وويشته

شاپور د خلکو ډالۍ په لاس کې نيولې وې هغه ددې غږ په اوريدو سره په ځمکه
ترې ولويدې

دې مېرمنو دې تالار په لور په منډو شو لنډه شيبه دې رڼا مخې ته ودرېده هغې
تورې غټې ، سترگې پټې کړې وې دې ناوې توب گيډۍ ، گيډي کميس يې خواوشا
پروت ؤ له غږ لويديلي وه

شاپور يې سرته کېناست دې هغې سر يې له ځمکې راپورته کړ په خپل زنگون يې
کېښود چغې يې کړې ساندي يې پيل کړې
اي خدايه خو بدبخته شومه

رڼا مې لکه چې له نړۍ ارمانونو سره وکوچيده په خوا کې يې دې اوبو گيلاس ايښی
ؤ دې هغې څاڅکي يې د رڼا پر مخ وپاشل بيا يې يوه سوې چيغه له خولې ووته
ويې ويل وخدايه لکه چې رڼا گله مې دې تل لپاره له لاسه ووته ، وظالمانو زما رڼا
څه گنا کړې وه دې شاپور اوښکې لکه باران روانې وې څو يې دې رڼا په مخ
ولويدي له دې سره دې رڼا سترگې په حرکت راغلې شاپور کې يې نيمه لوڅې
سترگې په زير زيبښلې مخ سره ونيوې هغه ته يې وويل:

شاپوره مه وارخطا کيږه ، ولې ټول نه مرو ، شکر وباسه چې د خلکو د حقونو دې
ترلاسه کولو لپاره مرم نه دا چې دې مظلومو د حقونو دې خوړلو لپاره اخيرت له
پلينيو ډکوم

په نکريزو سينگار شوي لاس يې دې لومړي ځل دپاره دې شاپور لاس ونيو هغه ته
يې وويل نړۍ څومره له ارمانونو سره ده ، هيلې پکې نه بشپړې کيږي ، اوس مې دې
اولس په څنگ کې ته هم يوه هيله وې چې يو ځای مې ژوند درسره کړی وای
، خو قسمت وگوره ، څه کاني کوي ، شاپوره جاننه ما وېښه ستا په وړاندې مې ډيره بې
انصافي کړې ته مې ازار کړی يې تاته مې غمونه درکړي ستا په ريښتينولي مې
شکونه کړي دي ، ته مې تل بې ځايه ځورولی يې ، سره ددې چې زه دې بښلو نه يم
، خو ستا لوی زړه او نرم ميراج هيله مندي راکوي ، دې رسنيز مرکز ټولوملگرو ته
مې سلام وايه بيا ورته ووايه زما روح که خوشحاله ساتل غواړی نو زما لاره که درته
مناسب مالومېده هغه تعقيب کړې

او بل هغه ډالۍ چې دې واده لپاره ميلمنو راوړې دي ، هغه بې سرپرسته کورنيو ته
ورکړه ، ټولې په يتم خانو باندې وويښئ

اوبله وروستی خبره له دې سره دې رڼا ژبه ودریده یوه وړه سلگی یې وکړه نسی
لورته یې ورمیر تاؤ شو

پای

پکتیا

۱/۲/۱۳۹۷

Get more e-books from www.ketabton.com
Ketabton.com: The Digital Library